

मन्त्र, पापमर्ष

पुस्तक भवन के द्वारा प्रेषित

मन्त्रालय

आगत क्रमांक.....

दिनांक..... ३५०

॥ श्रीः ॥

काशी संस्कृत ग्रन्थमाला

१०८



(वेदविभागे सप्तमं (७) पुस्तकम्)

महामहोपाध्याय-

श्रीशत्रुघ्नमिश्रमैथिलेन विरचिता

मन्त्रार्थदीपिका

महामहोपाध्याय-

वरुणी श्रीमुकुन्दझाशर्मणा

सटिप्पणं सम्पादिता

2340

चौखम्बा संस्कृत सीरीज आफिस, वाराणसी-१


१६६७

प्रकाशक : चौखम्बा संस्कृत सीरीज ऑफिस, वाराणसी

मुद्रक : विद्याविलास प्रेस, वाराणसी

संस्करण : तृतीय, संवत् २०२४

मूल्य : ~~₹ 300~~



© The Chowkhamba Sanskrit Series Office

Gopal Mandir Lane,

P. O. Chowkhamba, Post Box 8,

Varanasi-1 (India)

1967.

Phone : 3145

४-विद्याविलास प्रेस, वाराणसी

२३३९

THE
KASHI SANSKRIT SERIES

108

MANTRĀRTHADĪPIKĀ

Of

M. M. ŚRĪ ŚATRUGHNA MISHRA

Edited with notes etc.

By

M. M. ŚRĪ MUKUNDA JHĀ BAKŚĪ

THE
CHOWKHAMBA SANSKRIT SERIES OFFICE

VARANASI-1, INDIA

1967

Third Edition

1967

Price Rs. ~~12~~ 00

Also can be had of

THE CHOWKHAMBA VIDYABHAWAN

Post-Box No. 69, (India)

Chowk, Varanasi-1. (India)

Phone : 3076

अत्र किञ्चिद्वक्तव्यम्

अथाऽत्र भारतवर्षे महाभारतसमरख्यातवीर्यस्य सुशर्मणो राज्ञः सुप्रसिद्धवंशे समुद्भूतस्य धर्मचन्द्रसिंहस्याज्ञया तदाश्रितेन महामहोपाध्यायशत्रुघ्नशर्मणोवटादिभाष्यग्रन्थानत्र यथोद्धृतनाम्नः समालोच्य “मन्त्रार्थदीपिका” नाम्ना सुप्रसिद्धोऽयं ग्रन्थो निबद्धः । अस्या मन्त्रार्थदीपिकाया उपयोगोऽल्पधियाङ्कुरते यथेदानीं न तथा व्याख्यानतरसाहाय्येन मन्त्रार्थालोचन इति परीक्ष्यग्रन्थं ध्वियं समाहृतेति विज्ञानद्विरस्माभिर्मुद्रापयित्वा प्रकाशिता । लेखोऽस्याः प्राचीनशैलीपरिशीलितः प्रतिभाति ।

अस्याः पूर्वसंस्करणे ग्रन्थद्वयमेतदीयमुपलब्धमपि नातिविशुद्धं स्वलितबहुलञ्चेति परिशोधने परिश्राम्याद्विरत्रभवद्भिः स्वनामधन्यैर्विद्वद्भिः कार्यान्तरव्याक्षिप्तचित्तैर्बहुधा संशोधितोऽप्ययं सीसकाक्षरयोजकदोषेण तदीयवार्द्धकदृष्टिदोषेण वोपनता अशुद्धिः संस्करणेऽस्मिन् काशीहिन्दू-विश्वविद्यालयाध्यापकपण्डितप्रवरस्वनामधन्यमार्तण्डशास्त्रिवेदाचार्येण संशोधयित्वा ग्रन्थोऽयं पुनरपि प्रकाश्यते ।

काशी }
वि० सं० २००६ }

प्रत्याशास्ते-विदां वंशवदः
प्रकाशकः

विषय-सूची

विषयाः	पृष्ठाङ्काः	विषयाः	पृष्ठाङ्काः
तत्रादौ मङ्गलाचरणम्	१	आयुष्यकरणमन्त्रव्याख्या	१३२
धर्मचन्द्रसिंहवंशवर्णनम्	"	दीर्घायुष्यकरणमन्त्रव्याख्या	१३३
ज्ञानादिमन्त्रानुक्रमः	२	कुमारजन्मभूम्यभिमन्त्रणमन्त्र-	
वेदार्थज्ञानप्रशंसा	"	व्याख्या	१३९
ज्ञानमन्त्रव्याख्या	३	कुमाराभिमर्शनमन्त्रव्याख्या	"
सन्ध्यामन्त्रव्याख्या	१६	स्तन्यदानमन्त्रव्याख्या	१४०
तर्पणमन्त्रव्याख्या	२४	सूतिकायाः शिरःस्थाने जलपूर्णपात्र-	
तर्पणोत्तरकर्ममन्त्रव्याख्या	२९	निधानमन्त्रव्याख्या	१४१
देवपूजामन्त्रव्याख्या	३१	सूतिकागृहद्वारदेशे होममन्त्रव्याख्या	"
श्राद्धमन्त्रव्याख्या	३४	बालप्रहशान्तिमन्त्रव्याख्या	१४२
श्राद्धीयसूक्तव्याख्या	४०	अन्नप्राशनकर्ममन्त्रव्याख्या	१४३
षडङ्गशतरुद्रियव्याख्या	४९	चूडाकरणमन्त्रव्याख्या	१४५
पुरुषसूक्तव्याख्या	५२	उपनयनमन्त्रव्याख्या	१४७
उत्तरनारायणीयमन्त्रव्याख्या	५८	प्रतिष्ठामन्त्रव्याख्या	१५६
अप्रतिरथसूक्तव्याख्या	६०	बर्हिहोममन्त्रव्याख्या	१५७
(आशुरित्यादिसप्तदशमन्त्रार्थाः)	"	स्वस्त्ययनमन्त्रव्याख्या	"
सूर्यसूक्तव्याख्या	६६	नवग्रहमन्त्रव्याख्या	१५९
शतरुद्रियव्याख्या	७२	अधिदेवतामन्त्रव्याख्या	१६२
शान्तिमन्त्रव्याख्या	९९	प्रत्यधिदेवतामन्त्रव्याख्या	१६५
वैवाहिकादिमन्त्रव्याख्या	१०६	लोकपालमन्त्रव्याख्या	१६७
चतुर्थीकर्ममन्त्रव्याख्या	१२५	विनायकादिपञ्चकमन्त्रव्याख्या	१६९
गर्भाधानमन्त्रव्याख्या	१२७	चन्द्रप्रकाशकमन्त्रार्थाः	१७०
पुंसवनमन्त्रव्याख्या	"	ज्ञानकाण्डमन्त्रव्याख्या	१७१
सीमन्तोन्नयनमन्त्रव्याख्या	१२८	(ईशोपनिषद्भाष्यम्)	"
सोम्यन्तीकर्ममन्त्रव्याख्या	१३०	मण्डलब्राह्मणभाष्यम्	१८०
जातकर्ममन्त्रव्याख्या	१३१	वंशब्राह्मणम्	१९३



❀ श्रीगणेशाय नमः ❀

मन्त्रार्थदीपिका



श्रुत्वा तातपणं सुदारुणतरं कामाभिरामाऽऽकृति-
र्जानक्या निभृतातिकातरदृशा साकूतमालोकितः ।
श्रीरामः स पुनातु धूर्जटिधनुर्भङ्गेन यस्याभवत् ।
रोमाञ्चस्य मिषेण गुप्तद्वयानन्दादमन्दाङ्कुरः ॥ १ ॥
तरावालोलयां भयचकितगोपालतरुणी-
दृगन्तैरुन्मीलत्कुवलयदलश्रेणिसुभगैः ।
हठादापूर्णायां तपनतनयानीरनिवह-
भ्रमेण प्रक्षेप्तुं कृतकरपुटो रक्षतु हरिः ॥ २ ॥
बभूव राजन्यकुलावतंसः पुरा सुशर्मा किल राजसिंहः ।
निहत्य यो भारतसंयुगेषु चकार भूमीधरभूमिरक्षाम् ॥ ३ ॥
तदन्वये यो महनीयकीर्तिः सुवीरचन्द्रः क्षितिपः किलासीत् ।
चकार यः संयुगयज्ञभूमौ पशूनशेषानिव वैरिवीरान् ॥ ४ ॥
तस्मादसीमगुणसिन्धुरशेषबन्धुरासीत्समस्तजनगीतभुजप्रतापः ।
श्रीदेवकीतनयपादरतः प्रयाग-चन्द्रः-प्रजानयनरञ्जनपूर्णचन्द्रः ॥ ५ ॥
राजा श्रीरामचन्द्रः क्षितिपतितिलकः क्षोणिचक्रैकभूषा ।
तस्मादासीच्च दोषाकर इव जलधेः शोभमानः कलाभिः ॥ ६ ॥
येन क्षोणीधरेण क्षितिपतिनगरे स्थापिता धर्ममार्गाः ।
विद्याः किं वाऽनवद्या द्विजवरनिवहैः शिक्षिता रक्षिताश्च ॥ ७ ॥
तेन श्रीधर्मचन्द्रः समजनि धरणीपालमूर्द्धन्यरत्नं
यन्नादाराधितश्रीपतिपदकमलध्यानधाराधुरीणः ।
यस्मिन्नायच्छमाने रणशिरसि धनुर्दण्डमुदण्डवीर्ये ।
प्रत्यर्थिक्षोणिपालाः क्षणमपि समरे नासितुं सङ्क्षमन्ते ॥ ८ ॥
आदेशादथ राज्ञस्तस्य श्रीधर्मचन्द्रस्य ।
मन्त्रार्थदीपिकेयं क्रियते शत्रुघ्नशर्मणा सम्यक् ॥ ९ ॥
उवटे मन्त्रव्याख्या गुणविष्णौ^१ ब्राह्मणीयसर्वस्वे ।
वेदविलासिन्यामपि कौशलमीदृयं तथापि मे सद्भिः ॥ १० ॥

१. काश्मीरदेशस्थवज्रदत्तसुतोवदकृत शुक्लयजुःसंहिताभाष्ये । गुणविष्णुकृतसामवेदीयमन्त्रार्थे ।
ब्राह्मणसर्वस्वग्रन्थः प्रसिद्धः । अद्रदेवकृतव्याख्यायां च ।

पूर्वग्रन्थेषु या व्याख्या लिख्यतेऽत्रापि सा मया ।
 किन्तु तेषु दुरुहं यत्तदत्रातिविशद्यते ॥ ११ ॥
 स्नानमन्त्रास्ततः सन्ध्यामन्त्रा देवार्चने तथा ।
 श्राद्धमन्त्रास्तथा पश्चात् षडङ्गशतरुद्रियम् ॥ १२ ॥
 वैवाहिकादयो मन्त्रा व्याख्यायन्ते क्रमादिह ।
 उपोद्धातप्रसङ्गाभ्यां केचिदन्तेऽपि कुत्रचित् ॥ १३ ॥

तत्रोपोद्धातप्रसङ्गाभ्यां प्रथमं वेदार्थज्ञानप्रशंसा ।

तत्र कूर्मपुराणे—

न वेदपाठमात्रेण सन्तोषं कारयेद् गुरुः ।
 पाठमात्रावसानस्तु पङ्के गौरिव सीदति ॥ १४ ॥
 योऽधीत्य विधिवद्विप्रो वेदार्थं न विचारयेत् ।
 स सान्वयः शूद्रसमः पात्रतां न प्रपद्यते ॥ १५ ॥
 व्यासः—वेदस्याध्ययनं सर्वं धर्मशास्त्रस्य चापि यत् ।
 अजानतोऽर्थं तत्सर्वं तुषाणां कण्डनं यथा ॥ १६ ॥
 तथा—यथा पशुर्भारवाही न तस्य भजते फलम् ।
 द्विजस्तथार्थाऽनभिज्ञो न वेदफलमश्नुते ॥ १७ ॥
 पाठमात्ररतान्नित्यं द्विजातीश्चार्थवर्जितान् ।
 पशूनिव च तान् प्राज्ञो वाङ्मात्रेणापि नार्चयेत् ॥ १८ ॥
 श्रुतं तु केवलमपि समुद्धाराय कल्पते ।
 योऽधीते नार्थतत्त्वज्ञः तस्य तद्धारणा वृथा ॥ १९ ॥
 भारवाही च श्रुतकः केवलं क्लेशभागभवेत् ।
 तस्मादर्थपरिज्ञाने यन्नः कार्यो विजानता ॥ २० ॥
 ज्ञानं कर्म च संयुक्तं तदर्थं कथितं मया ।
 अधीतं श्रुतसंयुक्तं तथा श्रेष्ठं न केवलम् ॥ २१ ॥
 अधीत्य यत्किञ्चिदपि वेदार्थाधिगमे रतः ।
 स्वर्गलोकमवाप्नोति धर्मानुष्ठानविद्विजः ॥ २२ ॥
 मनुः—वेदशास्त्रार्थतत्त्वज्ञो यत्र तत्राश्रमे वसन् ।
 इहैव लोके तिष्ठन् स ब्रह्मलोकाय कल्पते ॥ २३ ॥
 व्यासः—समुच्चितं स्तोकमपि श्रुताधीतं विशिष्यते ।
 चतुर्णामपि वेदानां केवलाध्ययनाद् द्विजाः ॥ २४ ॥
 अनृचो ग्रन्थिनः श्रेष्ठा ग्रन्थिभ्यो धारिणो वराः ।
 धारिभ्यश्चार्थतत्त्वज्ञास्तेभ्योऽप्यध्यात्मचिन्तकाः ॥ २५ ॥

अथ ज्ञानमन्त्रव्याख्या

उरु६ हि राजा वरुणश्चकार सूर्वाय पन्थामन्वे तवाऽउ ।

अपदे पादा प्रतिधातवेऽकुरुतापवक्ता हृदयाविधश्चित् ॥ १ ॥

हि यस्माज्जलस्य राजा वरुणः सूर्याय सूर्यस्य पन्थां पन्थानम् उरु विस्तीर्णं चकार कृतवान् । तस्मान्मयाऽपि तेनैव यथाऽन्वेतवै-अन्वेतव्यम् अनुगन्तव्यमतस्तस्य पन्थानमहमनुगच्छामीत्यर्थः । उ पक्षान्तरे । स एव वरुणस्तमेव पन्थानम् अपदे आकाशे सूर्यस्य पादाः पादानां, प्रतिधातवे प्रतिधातुम् अर्पणाय । अकः कृतवान् ॥ अ विष्णुः तस्य पदे, अपदे । उत-अपि च, स एव वरुणः हृदयाविधश्चित् हृदयाविधः पिशुनस्यापि अपवक्ता नियामकः । चिदप्यर्थे । तथा जलस्य राजा पिशुनस्यापि नियामको वरुणः आकाशे सूर्यस्य रश्मीनामर्पणाय विस्तीर्णं पन्थानं कृतवान् तं पन्थानमनुगच्छामीति याच्ञा वाक्यार्थः । अत्र सूर्यायेति षष्ठ्यर्थे चतुर्थी । (पा० २।३।६२ वा०) पन्थामिति । पन्थानमित्यत्र नकारलोपः । छान्दसत्वात् । (पा० ३।१।५) पादा इत्यत्र षष्ठ्याः प्रथमा । सुपां सुपो भवन्ति, (पा० ७।१।३६) 'बहुषु बहुवचनम्' (पा० १।४।२१) इत्येताभ्याम् । अन्वेतवै । इण् गताधित्येतस्मात् अनुपूर्वात् 'कृत्यार्थे तवैकेन केन्यत्वन' (पा० ३।४।१४) इति तवै प्रत्ययः । 'कृन्मेजन्त' (पा० १।१।३६) इति अव्ययत्वं, (पादा इति षष्ठीबहुवचनस्थाने छान्दसत्वादाकारः) प्रतिधातव इति प्रतिपूर्वाद्धातेस्तुमर्थे (पा० ३।४।६) तवे प्रत्यये रूपम् । अक इति करोतेर्लङ्स्थाने प्रथमपुरुषैकवचने सिप् प्रत्ययः । 'बहुलं छन्दसि' (पा० २।४।७३) इति 'बहुलवचनादिट् न भवति । धातोर्गुणः रपरत्वं 'हल्ङ्चादिना' (पा० ६।१।६८) सिव् विभक्तिलोपः । रेफस्य विसर्गः । हृदयाविध इति हृदयं विध्यतीति किप् 'नहि वृत्ति०' (पा० ६।३।१३६) इति दीर्घः ॥ १ ॥

नमो वरुणायामिष्टितो वरुणस्य पाशः ॥ २ ॥

योऽभिष्टितो वरुणस्य पाशः । वरुणाय नमः अस्तु । कृतः वरुणस्य जलरूपः पाशः अभिष्टितः आक्रान्तो गतः । अयं वाक्यार्थः । वरुणस्य

१. एष व्याख्यामार्गः 'पादा' इति विसर्गरहितपाठमनुसृत्य । किन्तु पुरः सविसर्ग एव पाठ आश्रितोऽनेन । आकारविधानन्तु 'व्यत्ययो बहुलम्' (पा० ३।१।८५) इत्यनेन बोध्यम् ॥
२. अत्र 'षष्ठी युक्तश्छन्दसि वा' इति सूत्रं पठ्यते । तत्र वेति योगविभागात्सर्वे विधयश्छन्दसि वैकल्पिकाः । 'बहुलं छन्दसो'त्यादिरस्यैव प्रपञ्च इति (सि० कौ०) मट्टोजिदीक्षिताः प्राहुः ॥
३. कात्यायनकृतप्रातिशाख्यतृतीयाध्यायस्थेन ९७ 'अश्वरश्मिसुमती'त्यादिना व्यधौ परे हृदयशब्दस्य दीर्घः ॥ पाणिनीयमते तु 'नहिवृत्तिवृषिव्यधी' (पा० ६।३।११६) त्यादिना दीर्घः ।

जलरूपपाशाक्रमणेन या अप्रीतिर्जायते सा वरुणनमस्कारेणापनीयते तेन वरुणनमस्कारपूर्वकं जलावतरणं क्रियते इति ॥ २ ॥

ये ते शतैर्वरुण ये सहस्रैर्यज्ञियाः पाशा वितता महान्तः ॥

तेभिर्त्रोऽदृष्ट सवितोत विष्णुर्विश्वे मुञ्चन्तु मरुतः स्वर्काः ॥ ३ ॥

हे वरुण ! ते तव ये यज्ञियाः यज्ञसम्बन्धिनः शतं पाशाः । सहस्रं वा वितताः विस्तीर्णाः । पाशाः किं भूताः ? महान्तः उत्कृष्टाः ॥ तेभिस्तेभ्योऽद्य नः अस्मान् सविता मुञ्चतु मोचयतु । उत समुच्चये । विष्णुश्च मोचयतु । विश्वे विश्ववर्त्तिनो' मरुतश्च । सुष्ठु यथा स्यादेवम् । अर्काश्च 'मुञ्चन्तु' मोचयन्तु' ॥ ३ ॥

सुमित्रिया नऽआपः ओषधयः सन्तु

दुर्मित्रियास्तस्मै सन्तु योऽस्मान् द्वेष्टि

यं च वयं द्विष्मः ॥ ४ ॥

आपः ओषधयश्च नः अस्माकं सुमित्रियाः साधु मित्रत्वेनावस्थिताः सन्तु । दुर्मित्रिया इति । ता एव तस्मै दुर्मित्रिया दुष्टमित्रत्वेनावस्थिताः सन्तु । तस्मै-कस्मै ? योऽस्मान् द्वेष्टि । अर्थात् शत्रुः । यं च वयं द्विष्मः । अर्थात् शत्रुमेव ॥ ४ ॥

इदं विष्णुर्विचक्रमे त्रेधा निदधे पदम् । समूढमस्य पाऽधुसुरे ॥ ५ ॥

इदं जगद्विष्णुर्विचक्रमे आक्रान्तवान् । विष्णुत्वात्सर्वप्राणिनोऽपि भूतेन्द्रियमनोऽजीवभावेन विशति इति विष्णुः । यद्वा 'विष्णुव्याप्तौ' (तु० प०) क्तुः । कित्वाद्गुणाभावः । विष्णुर्व्यापकः । किं च स त्रेधा पदं निदधे । भूम्यन्तरिक्षस्वर्लोकेषु अग्निवायुसूर्यरूपेण त्रिधा पदं निहितवानित्यर्थः । किं च अस्यैव विष्णोरन्यत्पदान्तरं विज्ञानमयानन्दमय-मद्वैतमक्षरमित्येवं लक्षणं समूढम् अन्तर्हितम् । अविज्ञातमिति यावत् । अर्थात् अकृतात्मभिः । पांसुर इति लुप्तोपममेतत् । पांसुल इति तु रलयोरेकत्वस्मरणात् । तथा च यथा पांसुले पांसुलमये प्रदेशे पिहितं अन्यद्द्रव्यान्तरं समूढं दर्शनायोग्यं भवतीति तात्पर्यम् । तदुक्तम्—'तद्विष्णोः परमं पदं सदा पश्यन्ति सूरयः । दिवीव चक्षुराततम्' इति (शु० य० अ० ६ कं० ५) ॥ ५ ॥

१. वस्तुतोऽत्र विश्वे इत्यनेन विश्वेदेवानां ग्रहणम् । मरुतश्च पृथगेव । तेचैकेनपञ्चाशत्संख्याकाः पुराणेषु पठिताः । 'वाताः पञ्चाशदूनकाः' इति । 'मरुतौपवनामरौ' इति च कोशे पठ्यते ॥ २. मुञ्चतिर्मोक्षणे पठितः (तु० प०) इहान्तर्भावित्यर्थः ॥

आपो ऽअस्मान्मातरः शुन्धयन्तु

घृतेन नो घृतप्लवः पुनन्तु । विश्वः

हि रिप्रं प्रवहन्ति देवीः ॥ ६ ॥

आपः उच्यन्ते-या एता आपः जगतो मातरः निर्मात्र्यः । ता अस्मान् शुन्धयन्तु' शोधयन्तु । किं च नोऽस्मान् घृतेन पुनन्तु । यज्ञजलवीर्येण पवित्रान् कुर्वन्तु, किं भूताः आपः ? घृतप्लवः घृतेन पुनन्ति-पावयन्तीति घृतप्लवः । 'घृतं हि अपां परमं तेजः पवित्रं च । तथा च श्रुतिः- 'तद्वैसुपूतं यं घृतेन पुनन्तो'ति 'सुवन्ति प्राणा घृतप्राया'इति' च । मेध्यानीति गौतमः । 'स्तुतिपूर्वं हि यच्च क्रियत'इति स्तौति-विश्वमिति । हि यस्माद्विश्वं सर्वं रिप्रं पापं देवीर्देव्यः भवत्यः प्रवहन्ति मार्जयन्ति 'रिपो रिप्रमिति पापनामनी' इत्युवटः । यस्मात् स्वभावत एव सर्वं रिप्रं पापं प्रकर्षण नाशयन्ति भवत्यः । तस्मादिदमपि पापं नाशयत इत्यर्थः ॥ ६ ॥

उदिदावभ्यः शुचिरापूतऽपमि ॥ ७ ॥

उदित्यनेन व्यवहितेन एमोत्यत्रान्वयः । तथा च आभ्यः अद्भ्यः शुचिः सन् आपूतश्च-आसमन्ताद्भावेन पूतश्च सन् । उदेमि-उद्गच्छामि । इच्छब्दोऽनर्थकः ॥ ७ ॥

मा नस्तोके तनये मा न ऽआयुषि मा नो गोषु मा नो ऽअश्वेषु रीरिषः ।

मानो व्वीरात्रुद्र भामिनो व्वधीर्हविष्मन्तः सदमित्त्वा हवामहे ॥ ८ ॥

मानस्तोक इत्यस्य व्याख्यानं शतरुद्रियव्याख्याने द्रष्टव्यम् ॥ ८ ॥

इमं मे व्वरुण शुधी हवमद्या च मृडय । त्वामवस्युराचके ॥ ९ ॥

हे वरुण ! अद्य 'मे-मम हवम्-आह्वानं' शुधी शृणु । शुधीति संहितायां दीर्घः । अस्मांश्च आमृडय । आसुखय । 'मृडसुखने' (तु० पु०) कालान्तरं नापेक्षणीयमित्यर्थः । किं कारणं ? यतस्त्वामहमाचके कामये । आचक

१. 'शुन्धशौचकर्मणि' (तु० प०) णिच् । २. 'पूजपवने' (ऋथा० उ०) क्तिप् । अन्तर्भावितपदार्थः । ३. शनपथब्राह्मणे ३ काण्डेऽध्वरे १ प्रपाठके १ अध्यायस्य २ ब्रा० ११ कण्डिका । ४. अत्र संहिताभाष्यकारेणोवदेन पापार्थे रिपो रिप्रमिति पदद्वयं कथितं परन्तु यास्काचार्यकृतपञ्चाध्यायात्मके निघण्टौ एकविंशतिपृथ्वीनामान्तर्गतत्रयोदशनाम । तथापि रिफा-
-चुरत्र हिंसायः 'रिफकत्थनयुद्धनिन्दाहिंसादानेषु' (तु० प०) कपिकृते फकारस्य पकारो 'व्यत्ययो बहुलम्' (पा० ३।१।८५) इति व्यत्ययेन । रिपपदस्यैवार्थो रिप्रशब्दस्यापि छान्दसत्वात् ॥ केवलमत्ररक् प्रत्ययोविशेषः ॥ ५. 'निपातस्यचे' (९।३।१३६)ति दीर्घः । ६. शुशृणुपृक्कृभ्य-
-इच्छन्दसि' (पा० ६।४।१०२) इति हेर्धिः 'द्वयचोऽतस्तिष्ठः' (पा० ६।३।१३५) इति दीर्घः । ७. आह्वत्र सर्वतो भावार्थे ॥

इति कान्तिकर्म । (नि० २६।११) कथम्भूतः कामये ? अवस्युरात्मनो धनं रक्षणं वा इच्छन् । अत्र रक्षणं धनं च^१ ॥ ६ ॥

तत्त्वां यामि ब्रह्मणा वन्दमानस्तदाशास्ते

यजमानो हविविर्भिः । अहेडमानो वरुणेह

वोद्धयुरुशः १० स मा नऽ आयुः प्रमोषीः ॥ १० ॥

तदिति यदर्थे ज्ञेयः । अग्रे तच्छ्रवणात् । ऋत्विग्वदति—अहं ब्रह्मणा त्रयीलक्षणेन वन्दमानः स्तुवन् सन् यत्प्रयोजनार्थं त्वा त्वां यामि^२ उप-सर्पामि तदेवायं यजमानः आशास्ते उपस्थितैः हविविर्भिः । अतः हे वरुण ! अहेडमानः अक्रुद्धः । इह कर्मणि वर्तमानः । नः अस्माकं प्रयोजनं यज्ञ-समाप्तिलक्षणं बोधि बुध्यस्व^३ बुद्ध्वा च हे उरुशंस ! बहुसंस्तव ! नः अस्माकम् । आयुः । मा प्रमोषीः । मा खण्डय^४ ॥ १० ॥

त्वन्नोऽअग्रे वरुणस्य विद्वान्देवस्य

हेडोऽअवयासिसीट्टाः । यजिष्ठो

वह्नितमः शोशुचानो विश्वा

द्वेषांसि प्रमुमुग्ध्यस्मत् ॥ ११ ॥

हे अग्रे ! त्वं नः अस्मान् प्रति । वरुणस्य देवस्य । हेडः क्रोधम् । (निघं २।१३) अवयासिसीट्टाः । अपगमय अपनय—दूरीकुरु । कथं भूत-स्त्वं ? विद्वान् जाननः । ‘क्रोधम्’ इति शेषः । अवयासिसीट्टा इति यसु-प्रयत्ने (दि० प०)^५ इत्यस्य रूपं, तस्यावपूर्वस्य लिङ्^६ । यस्माच्च त्वं-यजिष्ठः यष्टृतमः (यागातिशयकृत्तमः)^७ वह्नितमो—वोद्धृतमः ‘अर्थाद्ध-विषामतिशयेन बोधा प्रापकोऽसीत्याशंसा वाक्यार्थः । शोशुचानः उत्तरोत्तरं देदीप्यमानश्च^८ भवसि । तस्मात्प्रार्थये अस्मत् अस्मत्तः विश्वा

१. अत्रावनमवः । अवत्यनेन वा । तत् इच्छार्थक्यजन्तात् (पा० ७।१।८) ‘क्याच्छन्दसि’ (पा० ३।२।७०) इत्युप्रत्ययः । क्यचि च सुगागमः (पा० ७।१।५१ वा०) लालसायाम् ॥
२. वस्तुतस्तु याचामीत्यत्र मध्यमवर्णलोपः पदव्यत्ययश्चेति नैरुक्तसमयः (नि० २।१।३) तथाच निषण्टे याच्चाकर्मसु द्वितीयो ‘यामी’ति पठितः (३।१९) । ३. अनुजानीहि ‘हुशल्म्योद्देशिः’ (पा० ६।४।८७) ‘वा छन्दसि’ (पा० ६।४।८८)ति हेरपित्वाद्गुणः षिलोप-इच्छान्दसः (पा० ३।१।८५) ४. मा चोरय । ‘मुपस्तेये’ (क्रथा० प०) लुङ् ‘न माङ्योग’ (पा० ६।४।७४) इति अडभावः । पूणेमायुश्च देहीत्यर्थः । ५. महीधरेण त्वयमुपक्षये पठितः । सचाऽवेत्युपसर्गयोगाद्बोध्यः । ६. आशिषि ण्यन्तस्येदं रूपम् । ‘णिचश्च’ (पा० १।३।७४) इत्यात्मनेपदम् । ७. अत्रातिशयेन यष्टेत्यर्थे ‘अतिशायने तमविष्टनौ’ (पा० ५।३।५५) इति इष्टनि ‘तुरिष्ठेमेयरस्तु’ (पा० ६।४।१५४) इति वृत्तो लोपः ॥ ८. एतद्व्याख्यानं वह्निर्वोदति निरुक्तसंभवात् (नि० ३।१।४) । ९. शाचतेर्दीप्यर्थान्नैरुक्ताद्यङन्ताद्धटः शानच् । पुनःपुन-रतिशयेन वा शोचते दीप्यत इत्यर्थः ।

विश्वानि सर्वाणि 'द्वेषांसि दौर्भाग्यानि प्रमुमुग्धिं प्रमोचय' । हे अग्ने ! त्वमस्मान् जानासि अतोऽस्माकमस्मिन् कर्मणि प्रमादजनितवैगुण्यकृतं वारुणं क्रोधमपनय । अस्माकं दौर्भाग्यानि मोचयेति प्रार्थना वाक्यार्थः । हेड इति हिडि गत्यनादरयोः (भ्वा० आ०) इत्यस्य प्रयोगः ॥ ११ ॥

सत्त्वचोऽअग्नेऽवमो भवोती नेदिष्ठोऽ

अस्याऽउषसोव्युष्टौ ॥ अवयक्ष्व नो वरुणः

रराणो वीहि मृडीकः सुहवो न एधि ॥ १२ ॥

हे अग्ने ! स त्वमेवं प्रार्थ्यमानो नः अस्माकम् । अवमो भव । अवितृ-
तमो भव । पालयितृतमो भव । ऊती ऊत्या तर्पणेन गत्या वा नेदिष्ठश्च
निकटतमश्च भव । कस्मिन्सयये प्रभातस्य अस्या उषसो व्युष्टौ समाप्तौ
विच्छेदावच्छिन्ने काले । अस्मिन्नेवाहनीत्यर्थाभिप्रायः । ततः अवयक्ष्व ।
अवगत्य च नः अस्माकं वरुणं यज रराणः रममाणः सन् । यद्वा रादाने
हविर्ददानः । ततो वीहि भक्षय अर्थात्पुरोडाशं, किं भूतं ? मृडीकं सुख-
करम् । ततो नः अस्माकं सुहवः स्वाह्वानः । एधि भव ॥ १२ ॥

माऽपो मौषधीर्हिंस्रीर्धाम्नो धाम्नो राजस्ततो

वरुण नो मुञ्च ॥ यदाहुरग्न्याऽइति वरुणेति

शपामहे ततो वरुण नो मुञ्च ॥ १३ ॥

हे वरुण ! औषधीः मा हिंसीः । आपश्च मा हिंसीः । किं च हे राजन्
वरुण ! ततो धाम्नः पापसमन्वितात् स्थानात् । नः अस्मान्मुञ्च मोचय ।
यतो यतो बिभिम इत्यभिप्रायः । यदाहुरिति । किं च हे वरुण ! तत-

१. 'शेच्छन्दसि बहुलम्' (पा० ६।१।७०) इति शिलोपः । २. मुचेर्मोक्षणार्थाद्व्यत्ययेन
शपःश्लु (पा० २।४।१७६) रिति द्वित्वम् (पा० ६।१।१०) लोटो मध्यमपुरुषैकवचने रूपम् ॥
३. अमुनि औणादिके गुणः । नलोपोऽत्रार्धः । एवं द्वेषांसीत्यत्रापि अमुन् गुणाविति बोध्यम्
'दिष् अप्रीतौ' (दु० प०) । ४. अवतीत्यवोऽतिशयेनावोऽवतमः । स एवावमः तलोपश्छान्दसः ।
५. वस्तुतोऽवनेन (रक्षणेन) 'अवने ऊति' रित्यमरात् । निपातितोऽयम् (पा० ३।३।१७) ॥
६. अवपूर्वाथजेलोटि शपो लुक् । यद्यप्ययं नाशनार्थस्तथापि धात्वन्तरयोगात्स्वार्थमेव वक्ष्यति-उवटः
प्राह । अत एवावस्य धात्वन्तरयोगोऽत्र तेन कृतः अवगत्य यज इति बोध्यम् ॥ ७. एतच्च
सायणभाष्यमनुसृत्य व्याख्यातम् । निरुक्ते तु 'रराणोरातिरस्यस्त' इत्युक्तान्तेन दानार्थात्
(अ० प०) लटश्ज्ञानच् (पा० ३।२।१२९) व्यत्ययेन श्लुद्वित्वमत्र बोध्यम् ॥ ८. 'वीगति-
व्याप्तिप्रजनकान्त्यसनखादनेषु' (अ० प०) ततो लोटि मध्यमैकवचने रूपम् । ९. अस्तेर्लोटि
'वसोरेद्वावस्यासलोपश्च' (पा० ६।४।११९) इत्येत्वम् । १०. धाम देहे गृहे रश्मौ स्थाने
जन्मप्रभावयोः इति मेदिनी ॥

स्तस्मादेनसः नोऽस्मान्मुञ्च मोचय । अर्थाद्गोवधात् । यत् यतः गावः
अध्याः' अहिंस्या इत्याहुः । अर्थाद्वेदस्मृतिलोकवाक्यानि वयं च । इति
अनेन प्रकारेण ताः शपामहे हिंसामः' अहिंस्याः पूजनीयाश्च हिंसामेति
तद्धिसाज्जनितं पापं नाशयेति वाक्यार्थः ॥ १३ ॥

उदुत्तमैर्वरुण पाशमस्मदवाधमं

द्विमद्ध्यमं श्रथाय ॥ अथा व्वयमादित्यव्रते

तवानागसोऽदितये स्याम ॥ १४ ॥

उत् इत्ययमुपसर्गः श्रथायेत्यत्र सम्बध्यते^१ हे वरुण ! अस्मत् अस्म-
त्तः । उत्तमम् ऊर्ध्वस्थितं तावत् । पाशमुच्छ्रथाय ऋथीकृत्योर्ध्वं नय ।
अधमं च पाशम् अवाचीनं ऋथय । मध्यमं च पाशं विरुथय । तथैवं
कृते सति हे आदित्य ! अदितेः पुत्र ! तव व्रते कर्मणि^२ वर्त्तमानाः ।
अनागसः । अनपराधा^३ वयम् । अदितये-अदीनतायै । स्याम भवेम ॥ १४ ॥

मुञ्चन्तु मा शपथ्यादथो वरुण्यदुत ॥ अथो

यमस्य पङ्क्तीशात्सर्वस्माद्देवकिल्बिषात् ॥ १५ ॥

आपः मां मां शपथ्यात्-शपथनिमित्तात् । किल्बिषात् मुञ्चन्तु मोच-
यन्तु । अथोऽपि च वरुण्यात् वरुणसम्बन्धिनः पाशात् मुञ्चन्तु । अथो
अनन्तरम् । उत अपि च यमस्य यमसम्बन्धिनः । पङ्क्तीशात् बन्ध-
नात् मुञ्चन्तु । सन्दानं बन्धनं सत्त्वन्तं पङ्क्तीशमिति दृश्यत इत्युच्यते । किं
च सर्वस्माद्देवसम्बन्धिनः किल्बिषात् पापात् मुञ्चन्तु ॥ १५ ॥

अवभृथ निचुम्पुण निचेरुरसि निचुम्पुणः ।

अव देवैर्देवकृतमेनोऽयासिषमवमत्यैर्मर्त्य-

कृतं पुरुराव्णो देवरिषस्प्राहि ॥ १६ ॥

हे अवभृथ^४ यज्ञ ! हे निचुम्पुण ! नीचैः कणन !^५ यस्त्वं निचेरुरसि

१. अध्या इति गोनाम (निघं० २।११) । प्रकरणदिहानुबन्ध्याविषये बहुवचनम् । बहु-
वचनमनुबन्ध्याविषयेऽर्भवत् । एकानुबन्ध्याविषये तु पूजार्थमित्युच्यते महीधरौ ॥ २. शपति-
हिंसार्थ इत्युच्यते महीधरौ । निरुक्ते तु 'शपः शपतेः स्पृशतिकर्मणः' (३।४।२१) इत्युक्तम् ।
पाणिनीये त्वाक्रोशे (भ्या० उ०) पठ्यते । तदत्र धातूनामनेकार्थत्वमित्युक्तिरेव शरणम् ॥
३. 'तेप्राग्वधातोः' 'छन्दसि परेऽपि' 'व्यवहिताश्च' (पा० ३।४।८०-८१-८२) इति स्मरणात् ।
ते गत्युपसर्गसंज्ञका इति तदर्थः ॥ ४. तथाच निरुक्तं- 'व्रतमिति कर्मनामवृणोतीतिसतः' ।
(२।४।१४) इति । ५. 'आगोऽपराधः' इत्यमरः । ६. अवाचीनानि पात्राणि जलमध्ये अियन्ते
अियन्ते यस्मिन्यज्ञविशेषे सोऽयमवभृथस्तत्संबोधने ॥ ७. 'उपांश्ववभृथेष्टया चरन्ती' तिष्ठतिः ।
निपूर्वाच्चोपतेः (भ्या० प०) उणोमुमागमश्चौणादिकः । यद्वा नीचैरल्पशब्दैरस्मिन्कणन्ति कर्म-
कुर्वन्तीति निचुम्पुणो यज्ञः । 'वीगरधूणव्रणभ्रूण' इत्यादिना नीचैः शब्दोपपदात् कणतेरुणक्-
प्रत्ययान्तो निपातः । धातोः प्रभावः । उपपदस्य निचुम्भावश्च निपातितः ।

नीचैश्चरणोऽसि^१ निचुम्पुणः नीचैः कणनश्च तं त्वां प्राप्यैव देवकृतम् एनः-
पापम्, अवायासिषम्-अपनीतवानहम् । देवविषये कृतं देवकृतं, कैः सह ?
देवैः^२ । किं च मर्त्यैर्मनुष्यैः सह । अर्थात् ऋत्विग्भिः सह । मर्त्यकृतं^३ पापम्
अवायासिषं, मर्त्यविषये कृतं मर्त्यकृतम् । अतस्त्वं हे अवभृथ ! देवरिष-
स्पाहि । देवसम्बन्धिनः रिषः वधात्-पापात् पाहि-रक्ष । रिषतिर्हिसार्थः
क्विवन्तः^४ । कथंभूताद्वधात् ? पुरुरावणः (अ० प०) 'रादाने' पुरुशब्दो
बह्वर्थः । बहुकामोपभोगसन्तापानां^५ दातुः । अर्थात्संसारलक्षणाद्वधात् । यद्वा
रुशब्दे खवन्ति शब्दं कुर्वन्ति प्राणिनोऽस्मिन् संसारर्यमाणा इति पुरुरावा
तस्मात् पुरुरावणः संसारादित्यर्थः ॥ १६ ॥

इदमापः^६ प्रवहतावद्यं च मलं च यत् ॥

यच्चाभिदुद्रोहानृतं यच्च शोपेऽभीरुणम् । आपो

मा तस्मादेनसः^७ पर्वमानश्च मुञ्चन्तु ॥ १७ ॥

हे आपः ? इदम् पशुसम्बन्धि पापं,^८ प्रवहत-अपनयत । किं च यत्
अवग्रमवदनीयमभिशपादि तत्प्रवहत । यच्च मलं शरीरसंलग्नं तत्प्रवहत ।
यच्चानृतं मिथ्यैवमिति दुद्रोह द्रुग्धवानस्मि^९ । अर्थात्परिचरणीयं-सेवनीयं,
यच्चाभीरुणमनपराधिनमभिशोपेऽभिशपवानस्मि । अपराधी हि बिभेति ।
अतो भीरुशब्देनापराध्युच्यते । यद्वाऽभिलुनाति छिनत्ति मर्माणि यदुच्चरितं
सत्तदभीरुणं तस्मादेनसः-पापात् आपः मा माम् मुञ्चन्तु-मोचयन्तु
पृथक्कुर्वन्तु । लस्य रश्छान्दसः । पर्वमानश्च सोमो वायुर्वा मुञ्चतु-मोचयतु
इति वचनं विपरिणमितव्यम् ॥ १७ ॥

हविष्मतीरिमा ऽआपो हविष्मन्^{१०} ॥ १८ ॥ ऽआ चिंवासति ॥

१. नीचैश्चरतीति निचेरुः । महीधरस्तु-यद्यपि त्वं निचेरुरसि । नितरां चरतीति निचेरुः ।
नितरां गमनशीलोऽसि । तथाप्यत्र निचुम्पुणो मन्दगमनो भव । किम्प्रयोजनमितिचेत्तत्राह ।
देवैरित्यादि । अत्र 'चुपमन्द्रायाङ्गतौ' इत्यस्यैव निपात उक्तः । २. शोतनात्मकैरस्मदीयै-
रिन्द्रियैः । देवकृत-हविःस्वामिषु देवेषु कृतमेनः पापं यदस्ति तदवायासिषमस्मिञ्जलेऽहमवनीत-
वानस्मि । ३. मर्त्येषु यज्ञदर्शनार्थमागतेषु कृतं यदवधारूपमेनः पापमस्ति तदहमस्मिञ्जलेऽ-
वायासिषमवनीतवानतोऽस्मत्पुत्रमिदं पापं यथा त्वां न व्याप्नोति तथा निचुम्पुण मन्दगच्छेति
महीधरव्याख्यानम् ॥ ४. 'पातौ च बहुलम्' (पा० ८।१।५२) (इति सत्वम् । ५. पुरु-बहु
विरुद्धं फलं राति ददातीति पुरुरावा तस्मात् । 'रादाने' (अ० प०) "आतोमनिक्वनिव्व-
निपक्ष" (पा० १।२।७४) इतिवनिप् । पुरु खवन्त्यत्रेत्यर्थे तु रौतेरधिकरणे रात्रौणादिको
बोध्यः । ६. पशुसंज्ञपननिमित्तम् । ७. 'द्रुहजिघांसायाम्' (दि० प०) लिट् । प्रमादोऽत्र
मूलमिति स्वक्रियायां परोक्षत्वमुपादनीयम् ॥

हविष्मान्देवोऽ अर्ध्वरो

हविष्मो१॥५ अस्तु सूर्यः ॥ १८ ॥

इमा आपः हविष्मतीः-हविषा संयुक्ताः । हविष्मान्हविषा संयुक्तोऽर्था-
यजमानः । आविवासति-परिचरति । विवासतिः पारिचर्यायां वर्त्तते ।
(निघं ३।५) देवो अर्ध्वरो यज्ञो' हविष्मानस्तु 'आभिरद्भिरिति' शेषः ।
सूर्योऽपि हविष्मानस्तु । श्रुतिः- 'एतस्मै वै गृह्णाति य एष तपति' इत्यभिप्रायः ॥

देवीरापोऽअपान्नपाद्यो वऽऊर्मिह-

विष्यऽइन्द्रियावान्मदिन्तमः ॥

तं देवेभ्यो देवत्रा दत्त शुक्रपेभ्यो

येषां भागस्थ स्वाहा ॥ १९ ॥

हे देवी ! देव्यः ! आपः ! वः-युष्माकम् अपाम् नपात्-अपत्यरूपो य
ऊर्मिरन्तर्जलसङ्घातः कल्लोलस्तं शुक्रपेभ्यः दत्त-प्रयच्छत । शुक्रशब्द उपलक्ष-
णार्थः । शुक्रादिग्रहपतिभ्यो^२ देवेभ्य इत्यर्थः । ते के ? येषां देवानां यूयं
यज्ञाङ्गभागः अंशः स्थ भवथ । कल्लोलः किंभूतः ? हविष्यः^३ यज्ञियः । पुनः
किंभूतः ? इन्द्रियावान्-इन्द्रियशब्देन वीर्यन्तद्वानित्यर्थः । छान्दसत्वाद्दी-
र्घत्वम् । मदिन्तमः-मादयितृतमः । 'नाद्धस्य पा० ना० १७) इति तमपि
नुगागमः । पुनः किंभूतः देवत्रा । देवान्प्रति यायी 'देवमनुष्य०' (पा० ५।४।५६)
इत्यादिना त्राप्रत्ययः ॥

कार्षिरसि समुद्रस्य त्वा क्षित्याऽउन्नयामि ॥

समापोऽअङ्गिरगमत समोषधीभिरोषधीः ॥ २० ॥

हे आपः ! (जल !) त्वं कार्षिरसि-आकृष्टमसि^४ । कृषविलेख-

१. तथा च निरुक्तम्-देवो दानाद्वा दीपनाद्वा द्योतनाद्वा द्युस्थानो भवतीति वा यो देवः
सा देवता' इति । अध्वरस्तु-यज्ञ एव-तथा च निरुक्तम्-अध्वर इति यज्ञनाम । ध्वरतिर्हिंसा-
कर्मा तत्प्रतिषेधः' इति । हिंसाकर्मा हिंसार्थकः । (निघं २।१९) ततो घञर्थे कः (पा० ३।३।५८
वा०) अधिकरणे । न ध्वरोऽध्वरः । अहिंसोहि यज्ञः । यत्किञ्चित्पशुबीजादिकमत्र ध्वर्यते
(हिंस्यते) साऽभ्युदयहेतुत्वात्तेषां हिंसा न भवति । द्वेषपूर्वको हि प्राणिबधो हिंसा । तथा च
देव इति अध्वरस्य विशेषणमुक्तार्थकम् ॥ २. वस्तुतस्तु शुक्रादीन्सोमग्रहान्पिबन्तीति शुक्रपास्ते-
भ्यः । यद्वा शुक्रं दीप्तं सोमं पिबन्तीति । ३. हविषे हितः । यत् (पा० सू० ५।१।५) ॥
४. यद्वा-कर्षतीत्येवं शीलः कार्षिः । अन्तर्गतशमला-(कलुषा)-पनेताऽसि । तदाह तित्तिरिः-
'कार्षिरसोत्याह शमलमेवासामुपप्लावयतीति समुद्रस्य त्वेति तेन गृह्णाति' (का० ९।३।९) मैत्राव-
रुणचमसेन तडागस्था अपो गृह्णन्तीति सूत्रार्थः । लिङ्गवचनव्यत्यय आर्षः ।

ने' (भ्वा० प०) देवतया भक्षितमित्यर्थः । त्वा-त्वां समुद्रस्य-जलस्य ।
अक्षित्यै—अनुपक्षीणतायै उन्नयामि-उद्गृह्णामि । 'आपो वै समुद्र' इति श्रुतेः ।
(३।६।३।२७) किं च हे आपः ! अद्भिः समग्मत-सङ्गच्छत^१ ओषधीभिर्त्री-
हियवादिभिः सह ओषधीरोषधयः^२ मुद्रमसूरादिकाः समग्मत-संगच्छन्ताम् ।
तेन ताः सम्यगुत्पद्यन्ताम् । अपां कारणत्वादोषधीनामिति भावः ॥ २० ॥

अपो देवा मधुमतीरगृभ्णन्नुर्जस्वती
राजस्वुश्चितानाः । यामिर्मित्रावरुणाव
भ्यषिञ्चन्त्याभिरिन्द्रमनयन्नत्यरातीः ॥ २१ ॥

या अपः देवा अगृभ्णन्नगृह्णन्^३ । ताः 'गृह्णामी'ति शेषः । किं भूताः
आपः ? मधुमतीः-स्वादुमतीः । पुनः किं भूताः ? ऊर्जस्वतीः-अन्नवतीः ।
ऊर्जमन्नम्^४ । पुनः किं भूताः ? राजस्वः राजानं याः सुवन्ते जनयन्ति ता
राजस्वः । पुनः किं भूताः ? चितानाः-चेतयमानाः परिदृष्टकारिण्यः । किं च
यामिरद्भिर्मित्रावरुणौ अभ्यषिञ्चन्-अभिषिक्तवन्तः देवा इत्यनुवृत्तिः ।
यामिर्देवा अत्यरातीः अरातीः शत्रुसेनाः^५ अतीत्य इन्द्रम् अनयन्-आनी-
तवन्तः ॥ २१ ॥

द्रुपदादिव मुमुचानः स्विन्नः स्नातो मलादिव ।
पुतं पवित्रेणेवाज्यमापः शुन्धन्तु मैतसह ॥ २२ ॥

सन्ध्याप्रकरणे लेखनीयम् ॥ २२ ॥

शन्नो देवीरभिष्टयऽआपो भवन्तु पीतये ॥ शं योरभिस्रवन्तु नहः ॥ २३ ॥

अग्रेऽन्वेष्टयम् ॥ २३ ॥

अपार्थं रसमुद्रयसः सूर्ये सन्तः

१. सम्पूर्वाङ्गमेर्लङि तडि प्रथमपुरुषबहुवचने शपि लुप्ते 'गमहन'—(पा० ६।४।९८)
इत्युपधालोपे रूपम् । लोडर्थेऽत्र लङ् व्यत्ययेन (पा० ३।१।८५) ॥ २. अत्र 'वाच्छन्दसि'
(पा० ६।१।१०६) इति वा पूर्वसवर्णदीर्घः ॥ ३. 'ह्यग्रहोर्भेच्छन्दसि' (पा० ३।१।८४ वा०)
इति इत्य भादेशः ॥ ४. यद्यपि—'ऊर्जस्वत्य' इति नदीनामसु पठ्यते (निर्व० १।१३) तथापीह
ऊर्गित्यन्नामसु (निर्व० २।७) पाठा—'दूर्जवलप्राणनयोः' (जु० प०) इत्यस्मादसुनि ऊर्जस्
शब्दोऽप्यन्तार्थ ऊर्जशब्दश्च श्रुतो (य० वा० सं० २८।१६) पठ्यते । 'इषमूर्जम्' इति । ऊर्जयती-
त्यर्थतौल्यात् । ततोऽस्त्यर्थे मनुषि (पा० ५।२।९४) ङोपि ऊर्जस्वतीति भवति । ५. यद्यप्य-
रातिशब्द आग्नेयकोशे शत्रुपर्याये पठ्यते न तु तत्सेनायाङ्गिन्त्विह तत्सम्बन्धितया ता अपि
गृह्यन्ते । यथा च श्रूयतेऽन्यत्रापि—'या नो दूरे तडितो या अरातयोऽभिसन्ति जम्भया ता अनग्रसः'
(ऋ० सं० २।६।३०) इति । अत्रारातीः शत्रुसेना इति सायणादयः ॥

समाहितम् । अपां रसस्य यो रसस्तं वो

गृह्णाम्युत्तमम् ॥ २४ ॥

अपां यो रसः वायुः । अतिश्र-‘एष वा अपां रसो योऽयं पवत’ इति, (१।१।२।६) तं गृह्णामि । ‘किंभूतं रसम् ? उद्वयसम्-उद्भूतं वयोऽन्नं (निघ० २।७) यस्मात्तत् उद्वयसम् । ‘सूर्ये समाहितं-समारोपितं (स्थापितं) सन्तं, किं च हे आपः !’ अपां रसस्य वायोर्यो रसः सारः स प्रजापतिस्तमपि वः^३ युष्मदर्थम् गृह्णामि । कथंभूतम् ? उत्तमम्-उत्कृष्टतमम् ॥ २४ ॥

अपो देवीरुपं सृज मधुमतीरयक्ष्मायं
प्रजाभ्यः÷ । तासांमास्थानादुज्जिहता-
मोषधयः सुपिप्पलाः ॥ २५ ॥

प्रक्रमादग्निरुच्यते-हे अग्ने ! या देवी-देवताः अपः-जलानि, उपसृज-उप-सृजसि^१ विक्षिपसि अर्थाद्वृष्टिरूपाः । तासां भूमिगतानाम् आस्थानात्स-मीपात्^२ ओषधयः उज्जिहताम्—उद्गच्छन्तु । किंभूताः ओषधयः ? सुपिप्पलाः-सुफलाः ।^३ पिप्पलं फलमुच्यते । आपः किंभूताः ? मधुमतीः-मधुमत्यः (रसवत्यः) किमर्थं विक्षिपसि ? प्रजाभ्यः-प्रजानाम् । षष्ठ्यर्थे चतुर्थी (पा० २।३।६२ वा०) अयक्ष्माय-अयक्ष्मत्वाय । भावप्रत्ययस्य लोपः । यक्ष्मा-व्याधिः^४ ॥ २५ ॥

पुनन्तु मा पितरः÷सोम्यासः÷पुनन्तु
मा पितामहाः पुनन्तु प्रपितामहाः ॥
पवित्रेण शतायुषा ॥
पुनन्तु मा पितामहाः पुनन्तु प्रपितामहाः ॥
पवित्रेण शतायुषा विश्वमायुर्व्यश्नवै ॥ २६ ॥

१. वायुर्नैव हि धान्यानि निष्पद्यते । २. प्रजापतिर्हिरण्यगर्भः स हि यज्ञ-लोक काला-ऽग्नि-वायु-सूर्यगर्भजुःसामादिवपुः । ३. वःशब्दोऽनर्थको वा वायुं तदभिमानिनं प्रजापतिञ्च गृह्णामि । ४. अत्र लङर्थे व्यत्ययेन (पा० ३।१।८५) लोट् । ५. यद्यपि आतिष्ठन्त्यस्मिन्निति अधिकरणद्वयुदोपवेशनस्थानं सभा वाऽऽस्थानपदेनोच्यते तथापीह समीपे लक्षणाऽऽश्रितेति क्लृप्तम् । ६. यद्यपि-पिप्पलमित्युदकनामसु (निघ० १।१२) पठ्यते । तथापीह—‘द्वा सुपर्णा सयुजा सखाया समानं वृक्षं परिषस्वजाते । तयोरेकः पिप्पलं स्वाद्वत्पान्नमन्नयो अभिचाकशीति’ इति श्रुतौ पिप्पलपदेन तत्फलमभिधानादिहापि स एवार्थोऽनुसृतः ॥ ७. यक्ष्मशब्दोऽकारान्त-एवात्राश्रितो ब्रह्मणा-स च भावप्रधानः । ‘द्व्येकयो’ (पा० ५।४।२२) इति वद । लोपशब्दो-दर्शनार्थस्तन्मूलं च यथोक्तमत्र बोध्यम् ।

मा-मां पितरः पुनन्तु-पवित्रं^१ कुर्वन्तु । किं भूताः ? सोम्यासः—
सोम्याः^२ सोमसम्पादिनः । किं च पितामहाः पुनन्तु । प्रपितामहाश्च । केन ?
पवित्रेण^३ । किंभूतेन ? शतायुषा-शतम् आयुर्यस्मात्तेन । यद्वा कारणे
कार्योपचारात्पवित्रमेव शतायुः^४ । पुनन्तु मा पितामहा इत्यस्यार्थः ।
तथा मा-मां पितामहाः पुनन्तु प्रपितामहाश्च पुनन्तु । आदरार्थोऽयम-
भ्यासः । विशेषार्थो वा । तथा मां पितृपितामहप्रपितामहाः पुनन्तु यथा
विश्वं सर्वम् आयुः अहं व्यश्नवै-व्याप्नुयां^५ प्राप्नुयामित्यर्थः ॥ २६ ॥

अग्नः आयूंषि पवसे आसुवोर्जमिषं

च नहं ॥ आरे बाधस्व दुच्छुनाम् ॥ २७ ॥

अग्ने ! यतस्त्वं स्वभावत एव आयूंषि पवसे । आयुः प्रापकानि कर्माणि
चेष्टयसे । अतः प्रार्थये । ऊर्जं दध्याद्युपसेचनम् इषं च ब्रीह्यादिकम् ।
नः अस्माकम् आसुव-अनुजानीहि । एतद्वि जीवनहेतुरित्यभिप्रायः । किं
च आरे-दूरे (निघं० ३।२६) एवावस्थितानान्दुच्छुनां^६ दुष्टशुनां बाधस्व-
पीडितान् कुरु । शुना चात्र दुर्जनप्रभृतयो लक्ष्यन्ते । तै रहितो हि पुरुषः
परमायुः प्राप्नोतीत्यर्थः ॥ २७ ॥

पुनन्तु मा देवजनाः पुनन्तु मनसा

धियोः ॥ पुनन्तु विश्वानि भूतानि

जातवेदः पुनीहि मा ॥ २८ ॥

देवजना-देवानुगामिनो जनाः । मा-मां पुनन्तु मनसा संयुक्ताः धियो
बुद्धयः (निघं० २।१) कर्माणि वा पुनन्तु । किं च विश्वानि-विश्वानि^७ सर्वाणि
भूतानि च पुनन्तु । हे जातवेदः ! अग्ने त्वमपि मा-मां पुनीहि ॥ २८ ॥

पवित्रेण पुनीहि मा शुक्रेण देव दीद्यत् ॥

१. पावनञ्च पापाऽपनोदः इत्युच्यते । शोधयन्त्विति महीधरः । तत्र शुद्धिः फलग्रहणयो-
ग्यता ॥ २. अत्र 'तस्मै हितम्' (पा० ५।१।५) इति यत्प्रत्ययः । सोमाय हितास्तत्संपादिन
इत्यर्थः ॥ ३. पवित्रमिह-प्रकरणात्कातीयमेव न तु गोऽश्वबालकृतम् । तथा च कात्यायनः—
'अनन्तर्गमिणं साग्रं कौशं द्विदलमेव च । प्रादेशमात्रं विज्ञेयं पवित्रं यत्र कुत्रचित्' इति ॥ ४. तथा
च येन पूतः शतायुर्भवति-तत्साधनत्वात्तदपि शतायुःपदेनोच्यते । ५. 'अशूच्याप्तौ' (स्व०
उ०) लोट् प्रार्थनायाम् ॥ ६. दुष्टाश्च ते श्वानश्चेति कर्मधारयः । कर्मणि षष्ठी । (पा० २।३।६८)
दुष्टान् शुनः सारमेयप्रायान्दुर्जनान्बाधस्व नाशय । तैस्तैरुपायैरित्यर्थः । अत्र 'न लोकां'
इति (पा० २।३।६९) निषेधाभावश्छान्दसः । ७. 'शेदछन्दसि बहुलम्' (पा० ६।१।७०)
इति शैल्लोपः ।

अग्ने क्रत्वा क्रतुं १५२ ॥ २९ ॥

हे अग्ने ! देव ! पवित्रेण-कुशमयेन । किंभूतेन ? शुकेण-शुद्धेन 'त्वं मा-मां पुनीहि । किंभूतस्त्वम् ? पुनः पुनः दीव्यतीति दीद्यत् दीप्यमानः । किंच हे देव ! अग्ने ! क्रत्वा-क्रतुना कर्मणा (निघं० २।१) च तांस्तान् क्रतून्-यज्ञान् अनुलक्ष्य^१ क्रतौ क्रतौ सर्वस्मिन्यज्ञे मा-मां पुनीहि^२ ॥ २९ ॥

यत्ते पवित्रमर्चिष्यग्ने विततमन्तरा ।

ब्रह्म तेन पुनातु मा ॥ ३० ॥

हे अग्ने ! ते-तव अर्चिर्ब्राला तस्यामर्चिषि । अन्तरा-मध्ये यद् ब्रह्म त्रयीरूपं परब्रह्मरूपं वा पवित्रं विततं-प्रसारितं वर्तते तेन पवित्रेण भवान् मा-मां पुनातु 'अभ्यनुज्ञानेन' इति^३ शेषः ॥ ३० ॥

पवमानं सोऽद्य नः पवित्रेण

विचर्षणिः ॥ यः पोता स पुनातु मा ॥ ३१ ॥

स एव पवमानः सोमः अद्यास्मिन्नहनि पवित्रेण नः-अस्मान् पुनातु । किंभूतः पवमानः ? विचर्षणिर्द्रष्टा (निघं० ३।११) कृताकृतप्रत्यवेक्षक इत्यर्थः । यश्च स्वभावतः पोता-रक्षको^४ वायुः स मा-मां पुनातु ॥ ३१ ॥

उभाभ्यां देव सवितः पवित्रेण सवेन

च ॥ मां पुनीहि विश्वतः ॥ ३२ ॥

हे सवितर्देव ! उभाभ्यां विश्वतः सर्वतः मां पुनीहि । काभ्यां ? पवित्रेण सवेन^५ अभ्यनुज्ञया च ॥ ३२ ॥

वैश्वदेवी पुनती देव्यागाद्यस्यामिमा

बृहव्यस्तन्वो व्वीतपृष्ठाः ॥ तया मदन्तः सध-

मादेषु व्ययं स्याम पतयो रयीणाम् ॥ ३३ ॥

वैश्वदेवी-सुराकुम्भी^६ प्रक्रमात् । पुनती-पावनं कुर्वाणा । आऽगात्

१. शोचिष्मता शुक्लेन अश्वलेन । २. दिवेयंङ्लुगन्तं रूपम् । ३. यज्ञान् सम्यक्कारयेत्यर्थः । ४. अत्र 'दीर्घादिति समानपादे' (पा० ८।१।५८) इति नस्य रूपम् । ५. यत्र यत्र यकारस्याधोभागे विन्दुरस्ति तत्र तत्र चवर्गीयजकारसदृशोच्चारणम्-इत्युक्तं कात्यायन-प्रणीतप्रतिज्ञापरिशिष्टाख्यसूत्रभाष्ये, इति सर्वत्र बोध्यम् ॥ ६. एतच्च पवित्रविशेषणतयोक्तेन श्रुतम् ॥ ७. पुनाति पवते वा पोता । तत्र पवित्रीकरणेन रक्षणमेवात्र फलितमित्याह रक्षक इति । ८. अजाविलोमनिर्मितेन सवेन अभ्यनुज्ञया च । त्वदाज्ञया यज्ञसिद्धिः इत्यर्थः । ९. विश्वेभ्यः सर्वेभ्यो हिता वैश्वदेवी । विश्वेभ्यो देवेभ्य आगता वा ।

आगता । यस्याम् इमा बह्व्यो देव्यो धारास्तन्वः शरीरप्रायाः । किम्भूता धाराः ? वीतपृष्ठाः । वीतमिषं पृष्ठं स्वरूपं यासां ताः कामितशरीराः । काम्यन्तो हि सुराधाराः सुरैः । तथा मदन्तः-मोदमाना वयं सधमादेषु सहमादनेषु रयीणां-धनानां (निधं० २।६) पतयः-स्वामिनः, स्याम-भवेम “सधमादस्थयोश्छन्दसि” (पा० ६।३।६६) इति सहस्य सधादेशः ॥ ३३ ॥

चित्पतिर्मा पुनातु व्याक्पतिर्मा पुनातु देवो
मा सवितापुनात्त्वच्छिद्रेण पवित्रेण सूर्यस्य
रश्मिभिः ॥ तस्य ते पवित्रपते पवित्रपूतस्य
यत्कामः पुने तच्छकेयम् ॥ ३४ ॥

चित्पतिर्ज्ञानपतिः । आत्मा मनो वा^१ । मा-मां पुनातु पवित्रं करोतु । अथवा चित्पतिः-प्रजापतिः । ‘प्रजापतिर्वै चित्पतिः’ (३।१।२।२२) इति श्रुतेः । वाक्पतिर्वृहस्पतिश्च मा-मां पुनातु । सविता देवश्च मा-मां पुनातु । केन ? अच्छिद्रेण अनुपहतेन, पवित्रेण-कुशेन । न केवलं कुशेन किन्तु सूर्यस्य रश्मिभिश्च । हे पवित्रपते ! पवित्राणां पते देव सवितः ! । तस्य पवित्रपूतस्य मम-यजमानस्य तव प्रसवे अभ्यनुज्ञायां वर्तमानस्य एतद्भवतु-किम् ? यत्कामः^२ यदभिलषिता यस्मिन्सोमयागानुष्ठाने कामवान् अहम् आत्मानं पुने-पावयामि (शोधयामि) तच्छकेयं तस्मिन् शक्नुयां यज्ञ-स्यान्तं गच्छामीत्यभिप्रायः ॥ ३४ ॥

आऽयं गौः पृथिश्नरक्रमदिसदन्मातरं
पुरः ॥ पितरं च प्रयन्तस्वः ॥ ३५ ॥

अयमग्निः आक्रमीत्-पेश्वर्येणाक्रान्तवान् ‘जगत्’ इति शेषः । किम्भूतः ? गौः गन्ता ‘तासु तासु क्रियासु’ इति शेषः । पुनः किम्भूतः ? पृथिश्नः नानारूपः । “असदन् मातरं पुरः । योऽग्निः पुरः-पुरस्तात् प्राच्यां दिशि प्रातरादित्यरूपेण इमां मातरं पृथिवीम् असदत्-आसीददिति” । अर्थात् इमं लोकं अग्निरूपेणानुगृह्य । किं च पितरं च-प्रयन्तस्वः । पितरं

१. यस्यां कुम्भ्याभिमाः प्रत्यक्षतो दृश्यमाना बह्वीः बहुसंख्याकाः । २. यज्ञस्थानेषु । सह माषन्ति देवा येषु तेषु ॥ ३. ‘मनो वै चित्पतिः’ इति तित्तिरिवाक्यात् । ४. यः कामो-यस्य, यस्मिन्वा कामो यस्य, स यत्कामः । यस्मिन्सोमयागानुष्ठाने कामवानहमात्मानं पुने शोध-यामि तत्सोमयागानुष्ठाने शक्तो भूयासम् । यज्ञानुष्ठानसामर्थ्यमेस्त्वित्यर्थः । तदेवाह यज्ञस्येत्यादि ॥ ५. लोहितशुक्लादिवहुविधज्वालोपेतः । ६. आहवनीयरूपेण प्राप्तवानित्यर्थः । श्रुतिश्च-‘द्यौः पिता पृथिवी माता’ इति ॥

द्युलोकं ब्रह्मलोकं वाऽसददासीददित्यनुपज्यते । स्वः प्रयन् गच्छन् स्वः
आदित्यः (निघ० १।४।१)^१ ॥

ऋतं च सत्यं चाभीद्धात्तपसोऽध्यजायत । ततो

राज्यजायत, ततः समुद्रोऽर्णवः । समुद्रा-

दर्णवादधिसँवत्सरो अजायत । अहोरात्राणि

विदधद्विष्वस्य मिषतो वशी । सूर्याचन्द्रमौ

धाता यथापूर्वमकल्पयत् । दिवं च पृथिवीं

चान्तरिक्षमथो स्वः ॥

ऋतं चेत्यादि । अयमुवेदीयो मन्त्रः । अपरश्च तैत्तिरीयः । तत्र रात्रि-
रजायतेति पाठः । समुद्रोऽर्णव इति च । अकल्पयद्विवमिति च संहितः ।
स च मन्त्रो माध्यन्दिनीयैर्न पठनीयः । याज्ञवल्क्योद्गीर्णत्वात् । ऋतं
सत्यमिति च ब्रह्मणो नाम । तच्चा च श्रुतिः—‘ऋतमेकाक्षरं ब्रह्म’ ‘सत्यं
ज्ञानमनन्तं ब्रह्म’ इति च । स्मृतिश्च—‘ऋतमेकाक्षरं ब्रह्म’ इति । तत्राति-
ष्ठदित्यध्याहार्यन्तेनायमर्थः । ऋतं च सत्यं च ‘तिष्ठति’ इति शेषः ।
अर्थात्सृष्टिपूर्वकाले । तथा च तदानीं केवलं ब्रह्मवासीदित्यर्थः । ततस्तद-
नन्तरं प्रलयावस्थायामेव रात्री अजायत रात्रिरासीत् । रात्रिशब्देनान्धकार-
उच्यते । तथा च सकलमन्धकारमयमासीदित्यर्थः । तेजोऽभावस्यैवान्ध-
कारत्वात् । रात्रेश्चन्द्राधीनत्वेन, अहः सूर्योधीनत्वेन च तयोस्तदानीम-
सम्भवाच्चेति भावः । तथा च स्मृतिः—‘आसीदिदन्तमोभूतमवि (प्र)—
ज्ञातमलक्षणम्’ इति । ततस्तदनन्तरं प्रलयावसानसृष्ट्यारम्भसमये तपसः-
अदृष्टात् समुद्रोऽजायत, बभूव । तपसः किम्भूतात् ? अभीद्धात् अभि-
सर्वतो भावेन इद्धात्-दीप्तात् । सर्वतो लब्धवृत्तेरित्यर्थः । समुद्रः किम्भूतः ?
अर्णवः अर्णः पानीयं तदस्यास्तीति अर्णवः । पानीयमयः समुद्रः सञ्जात-
इत्यर्थः । प्रथमतः सकलसंसारसृष्टिनिमित्तं जलराशिरुत्पन्न इत्यभिप्रायः ।
तथा च स्मृतिः—‘अप एव ससर्जोदौ तासु बीजमवासृजत्’ इति^२ ।
ततस्तदनन्तरम् अर्णवात्समुद्रादधि पश्चात् धाता अजायत । धाता किम्भूतः ?
मिषतोऽप्रकटीभवतो विश्वस्य वशी महाप्रलये विलुप्तस्यास्य त्रिलोकस्य
निर्माणे प्रभुरित्यर्थः । स धाता यथा पूर्वं यथाक्रमेण सूर्याचन्द्रमसौ

१. तथा च स्वः प्रयन्नादित्यरूपेण स्वर्गे सञ्चरन् पितरञ्च द्युलोकमपि असदत् प्राप्तवान् ॥
‘पदल्विशरणगत्यवसादनेपु’ (भ्वा० प०) लुङि लुदित्वादङ् (पा० ३।१।५५) २. अत्र
‘रात्रेश्चाजसौ (पा० ४।१।३१) इति ङीप् ॥ ३. अत्र ‘वीर्यमथाददत्’ इति पाठः सन्नपि
मनुस्मृतिसम्मत एव पाठ आदृतः ॥

अकल्पयत्-निर्मितवान् । किम्भूतौ सूर्याचन्द्रमसौ ? अहोरात्राणि विदधत् कुर्वाणौ । सूर्य एवाहः करोति चन्द्र एव रात्रिं करोति इत्यभिप्रायः । ततः सूर्यचन्द्रयोत्पत्त्यनन्तरं संवत्सरः अजायत-समुत्पन्नः । सूर्यचन्द्रोत्पत्त्यनन्तरमेव रात्रिदिवसविभागे सति संवत्सरव्यवस्था भवति । संवत्सरस्याहोरात्रघटितत्वादित्यर्थः । अथानन्तरं दिवं च पृथिवीं च अन्तरिक्षं च स्वश्च एतान् लोकान् स एव धाता यथापूर्वम् अकल्पयत्-सृष्टवान् । चराचरात्मकसकललोकानेव धाता पूर्ववत् सृष्टवान् इत्यर्थः । अत्र स्वः-शब्देन नक्षत्रलोकोपरि स्वः स्वर्लोक उच्यते । द्युशब्देन तदूर्ध्वस्थमहर्लोकदिलोकचतुष्टयमिति हलायुधः । तदनेन मन्त्रेण सृष्टिस्थितिप्रलयाः प्रतिपादिताः । विदधदिति द्विवचने एकवचनं 'सुपां सुपो भवन्ति' इत्यादेः (पा० ६।१।३६) । अर्णव इति अर्णसशब्दात् 'अर्णसो लोपश्च' इति वप्रत्ययः सकारलोपश्च । अत्र मत्सम्प्रदाये मार्जनम् । अत्र गायत्रीमन्त्रः आपोहिष्टेत्यादिमन्त्रा अग्रे व्याख्यातव्याः । प्रथमं गायत्री व्याख्यायते तदन्वयितया पश्चाद्व्याहृतयः ।

तत्सवितुर्वरेण्यं भर्गो देवस्य धीमहि ॥

धियो यो नः प्रचोदयात् ॥ १ ॥

तत् तस्य भर्गस्तेजः धीमहि-ध्यायेम चिन्तयामः । अत्र यद्यपि तदिति पदं भर्गविशेषणं नास्ति तथापि तच्छब्दप्रयोगादेव यच्छब्दप्रयोगो लभ्यते । तथा च योगियाज्ञवल्क्यः—

तच्छब्देन तु यच्छब्दो बोद्धव्यः सततं बुधैः ।

उदाहृते तु यच्छब्दे तच्छब्दः स्यादुदाहृतः ॥ १ ॥ इति ।

तस्य कस्य ? सवितुः-सर्वभावानां प्रसवितुः ।

तथा च याज्ञवल्क्यः—

सविता सर्वभूतानां सर्वभावान् प्रसूयते ।

सवनात्पावनाच्चैव सविता तेन चोच्यते ॥ २ ॥ इति ।

पुनः किम्भूतस्य ? देवस्य-दीप्तिक्रीडादियुक्तस्य ।

तथा च योगियाज्ञवल्क्यः—

दीव्यते क्रीडते यस्माद् द्योतते रोचते दिवि ।

तस्माद्देव इति प्रोक्तः स्तूयते सर्वदैवतैः ॥ ३ ॥ इति ।

तं कं ? यो भर्गो नोऽस्माकं धियो बुद्धीः प्रचोदयात्-प्रेरयति । धर्मार्थकाममोक्षेषु अस्मदादीनां बुद्धिं योजयति इत्यर्थः ।

तथा च योगियाज्ञवल्क्यः—

चिन्तयामो वयं भर्गं धियो यो नः प्रचोदयात् ।

धर्मार्थकाममोक्षेषु बुद्धिवृत्तीः पुनः पुनः ॥ ४ ॥ इति ।

तदिह भर्गशब्देन बहुविधमाहात्म्यमुक्तम् । सवितृमण्डलगतमित्य-
देवता स्वः पुरुष उच्यते ॥ तथा—

भस्जपाके भवेद्भ्रातुर्यस्मात्पाचयते ह्यसौ ।

भ्राजते दीप्यते यस्माज्जगच्चान्ते हरत्यपि ॥ ५ ॥

कालाग्निरूपमास्थाय सप्तार्चिः सप्तरश्मिभिः ।

भ्राजते तत्स्वरूपेण तस्माद्भर्गः स उच्यते ॥ ६ ॥

तथा,

भेति भीषयते लोकान् रेति रक्षयते प्रजाः ।

गत्या गच्छत्यजस्रं यो भगवान् भर्गं उच्यते ॥ ७ ॥

अत्र 'बुधैः' इति शेषः ।

यद्यपि सवितुर्भर्ग इति सवितृभर्गयोर्भिन्नता गायत्रीमन्त्रे प्रतीयते ।
तथाऽपि परमार्थचिन्तायां सवितृभर्गयोर्भेदो न विद्यते । स एव सविता
स एव भर्गः । सवितृभर्गयोरद्वैतमेव । तथा च राहोः शिर इतिवत् षष्ठी
न भेदसाधिका । पुनरपि किम्भूतं भर्गं ? वरेण्यं-वरणीयं-प्रार्थनीयं जन्म-
मृत्युदुःखनाशाय ध्यानेनोपासनीयमित्यर्थः । तथा च योगियाज्ञवल्क्यः—

वरेण्यं वरणीयं च संसारभयभीरुभिः ।

आदित्यान्तर्गतं यच्च भर्गाख्यं वा मुमुक्षुभिः ॥ ८ ॥

जन्ममृत्युविनाशाय दुःखस्य त्रिविधस्य च ।

ध्यानेन पुरुषो यस्तु द्रक्ष्यः स सूर्यमण्डले ॥ ९ ॥

एवं गायत्र्यास्तस्य च माहात्म्यमुपवर्ण्य पुनस्तस्यैव महाप्रभावत्वं
सप्तव्याहृतिभिर्विशेषणीभूताभिरभिधीयते—

तद्यथा—किम्भूतं भर्गम् ? भूरादि व्याप्य 'तिष्ठत्' इति शेषः । तथा
च भूरादि सप्तलोकप्रकाशकं, भूर्भूमिलोकः, एधमुपयुपरि-भुवः-भुवर्लोकः
अन्तरिक्षं, स्वः-स्वर्लोकः, महर्महर्लोकः, जनः-जनो लोकः, तपः-तपोलोकः,
सत्यं-सत्यलोकः, एवमुपयुपरि क्रमेणावस्थितान् सप्तलोकानभिव्याप्याव-
तिष्ठमानमदो भर्गः एतान् सप्त लोकानेव प्रदीपयत् प्रकाशयतीत्यर्थः ।
यद्वा भूरादीनां भर्गादिभेद एव प्रतिपाद्यः सप्त महाव्याहृतय एवेति । पुनः
किम्भूतं भर्गम् ? आपो ज्योती रसोऽमृतं ब्रह्म भूर्भुवः स्वरोम् । एतद्भ-
गमित्यर्थः ॥ १ ॥

सूर्यश्च मा मन्युश्च मन्युपतयश्च मन्युकृतेभ्यः

पापेभ्यो रक्षन्ताम् यद्रात्र्या पापमकार्षं मनसा
वाचा हस्ताभ्यां पद्भ्यामुदरेण शिश्ना रात्रि-
स्तदवलुम्पतु यत्किञ्च दुरितं मयि इदमहम्माममृ-
तयोनौ सूर्ये ज्योतिषि जुहोमि स्वाहा ॥ २ ॥

मा-मां सूर्यश्च मन्युश्च मन्युपतयश्च रक्षन्तां, मन्युर्यज्ञः । मन्युपतयः-
यज्ञपतयः, इन्द्रादयः । केभ्यः रक्षन्तां ? मन्युकृतेभ्यः पापेभ्यः । असाङ्ग-
यज्ञकृतेभ्य इत्यर्थः । यद्वा मन्युः-क्रोधः क्रोधपतयः इन्द्रियाणि क्रोधकृते-
भ्यः पापेभ्यो रक्षन्तां क्रोधाऽनुत्पादनेन । तथा च ममैतादृशः क्रोधो
मा भवतु येनाहमकार्यं कुर्यामित्यर्थः । किञ्च यत्पापं मनसा वाचा हस्ताभ्यां
पद्भ्यामुदरेण शिश्ना रात्र्या रात्रौ । डेडा (पा० ७।१।३६) अकार्षं
कृतवानस्मि तत्पापं रात्रिः^१ अवलुम्पतु । किं च यत्किञ्चिन्मयि मदा-
श्रितम् अन्यदपि दुरितं पापं तस्माद्रक्षन्तां माम् । किञ्च-हे आपः ! तदिदं
पापमहं मामात्मानं सूर्ये जुहोमि । किम्भूते सूर्ये ? ज्योतिष हृदयमध्यस्थि-
तप्रकाशरूपे । पुनः किम्भूते ? अमृतयोनौ-मोक्षकारणे । तदिदं स्वाहा सुहुतं
भवतु । अत्र 'मन्युर्यज्ञे क्रतौ क्रुधि' इत्यमरः । शिश्ना इति शिरसेनेति प्राप्ते
छान्दसत्वादिनादेशो न भवति^२ ॥ २ ॥

आपः पुनन्तु पृथिवीं पृथिवी पूता पुनातु माम् ।

पुनन्तु ब्रह्मणस्पतिर्ब्रह्मपूता पुनातु माम् ॥

यदुच्छिष्टमभोज्यं यद्वा दुश्चरितं मम ।

सर्वं पुनन्तु मामापोऽसतां च प्रतिग्रहं^३ स्वाहा ॥ ३ ॥

आपः पुनन्त्वित्यादि । आपः पृथिवीं पुनन्तु पवित्रीकुर्वन्तु । पृथ्वी
अग्निः पूता सती मां क्षेत्रज्ञं पुनातु । न केवलमापः पृथिवीं पुनन्तु किं तु
ब्रह्मणस्पतिः ब्रह्मणस्पतिं^३ ज्ञानस्य पतिं पुनन्तु । यद्वा वेदस्याश्रयं पर-
मात्मानमपि पुनन्तु । ब्रह्म पूता पूतं सन्मां पुनातु । अत्र च पृथिवीशब्देन
पार्थिवो देवो विवक्षितः । ततश्च आपः पृथिवीं पुनन्तु । पृथिवी मां मदीयं
पार्थिवं देहं पुनातु इत्यर्थः । तथा च देहपावनत्वद्वारा माम् आपः पुनन्तु
इति फलितार्थः । कुत्र ? मम यदुच्छिष्टमपावनम् अभोज्यं निन्दितभो-
ज्यम् । यद्वा दुश्चरितम् असदाचरणम् असतामप्रतिग्राह्याणां प्रतिग्रहं च

१. तदभिमानी देवोऽग्निः । तथा च श्रुतिः 'आदित्यो ह्यस्तं यन्नभिमनुप्रविशति'-इति । यन्-
गच्छन् । अग्निमिति—अग्नये स्वाधिकारं प्रयच्छतीत्यर्थः ॥ २. अत्रापि आङो डादेशः (पा०
७।१।३९) बोद्धव्यः ॥ ३. अत्र 'षष्ठ्याः पतिपुत्रे'—(सा० ८।३।५३) त्यादिना विसर्जनी-
यस्य सः ।

तत्सर्वं तत्र सर्वत्र माम् आपः पुनन्वित्यर्थः । इत्थमाशास्य आपः आचम्यन्ते ताः स्वाहा सुहुता भवन्तु । तथा च आपः आचमनेन मदीयदेहपावनपूर्वकमुच्छिष्टत्वादिरूपदोषं मां च पावयन्तु इत्याशंसा वाक्यार्थः । अत्र पतिरिति 'सुपां सुपो भवन्ति' (पा० ७।१।३६) इति द्वितीयार्थे प्रथमा । पूता इति पूतमित्यत्रार्थे लिङ्गव्यत्ययेन (पा० ३।१।८५) । सर्वमिति सप्तमीस्थाने द्वितीया ।

अग्निश्च मा मन्युश्च मन्युपतयश्च मन्युकृतेभ्यः

पापेभ्यो रक्षन्ताम् यदह्ना पापमकार्षं मनसा

वाचा हस्ताभ्यां पद्भ्यामुदरेण शिशना अहस्त-

दचलुम्पतु यत्किञ्च दुरितं मयि इदमहम्मामसू-

तयोनौ सत्ये ज्योतिषि जुहोमि स्वाहा ॥ ४ ॥

अग्निश्चमेति ॥ सत्ये ब्रह्मणि सूर्ये वा । अन्यत्सर्वं सूर्यश्चमेति मन्त्रवद्वोद्धव्यम् ॥ ४ ॥

आपो हि घ्रा मयोभुवस्ता नऽऊर्जं

दधातन ॥ महे रणाय चक्षसे ॥ ५ ॥

अत्राग्रे तच्छब्दोपादानात् यच्छब्दोऽध्याहार्यः । हे आपः ! या यूयं मयोभुवः स्थ, 'मय इति सुखनाम' (निघं० ३।६) सुखभावयिष्यः स्थ-भवथ 'सर्वप्राणिनाम्' इति शेषः । हिशब्दोऽनर्थकः, ताः-तादृश्यः; यूयम्-अस्मान्, ऊर्जं-अन्नाय (निघं० २।७) दधातन-स्थापयत^१ यथा वयं सर्वस्यान्नादेः भोजका भवेम तथा कुरुतेत्यभिप्रायः । अन्नाधीनमेव सुखमिति भावः । किं च महे-महते, रणाय-रमणीयाय, चक्षसे-दर्शनाय, चक्षिङ्संख्याने असुन् ।^३ महद्दर्शनं ब्रह्मदर्शनन्तर्दर्थं दधातन । यद्वा महते चक्षसे दर्शनाय रणाय रमणीयाय ब्रह्मदर्शनायेत्यर्थः । अथवा

१. व्यत्ययेनैव (पा० ३।१।८५) ॥ २. अत्र 'तप्तनप्तनथनाश्च' (पा० ६।१।४५) इति

तस्य तनवादेशः । पित्वेनाङित्वादालोपाभावे 'दधस्तथोश्च' (पा० ६।३।६८) इति न भवति ॥

३. तथा च निरुक्तम्- 'आपो हि स्थ सुखमुवस्तानोऽन्नाय भक्त महते च नो रणाय रमणीयाय च दर्शनाय' इति (१।२।६।२) तथाच महद्भ्रमणीयं दर्शनं ब्रह्मसाक्षात्कारलक्षणं तदस्माकं कुरुत । अस्मान्ब्रह्मसाक्षात्कारयोन्यान्कुरुतेति भावः । ऐहिकपारलौकिकसुखं ददतेत्यृचो भावः । 'मह पूजायाम्' (श्वा ५०) क्षिपकर्मणि । मद्यते पूज्यते इति मट् तस्मै महे महते । 'रण शब्दे' (श्वा० ५०) रण्यते स्तूयते सर्वैरिति रणं रमणीयन्तस्मै रणाय रमणीयाय । चक्षसे इति चट् पश्यति सर्वं येनेति चक्षः । असुन् (उ० ४।३।८५) तस्मै चक्षसे 'यस्मिन् ज्ञाते सर्वं विज्ञातं स्यात्' इति छान्दोग्यश्रुतेः । संख्यानामिह दर्शनम् ॥

हिशब्दो यस्मादर्थे । हे आपः ! यस्मान्मयोभुवः स्थ ताः नः तस्मान्नः ऊर्जे दधातनेत्यन्वयः । ताः शब्दः पञ्चम्या अर्थे प्रथमान्तः^१ ॥ ५ ॥

यो वः-शिवतमो रसस्तस्य भाजयतेह नः ॥

उशतीरिव मातरः ॥ ६ ॥

हे आपः ! यश्च वः-युष्माकं, शिवतमः-कल्याणतमो रसः नः-अस्मान् तस्य भाजयत-भागिनः कुरुत । इह-अस्मिन् कर्मणि लोके वा स्थितान् । उशतीरिव मातरः । उशतीः-उशत्यः अत्र 'दीर्घाज्जसि च' 'वाच्छन्दसि' (पा० ६।१।१०५-६) इति वा पूर्वसवर्णदीर्घः । कामयमाना मातर इव, 'वश कान्तौ' (अ० प०) इति धातोः कृतसंप्रसारणस्यैतद्रूपम्^२ । तथा च यथा पुत्रस्य कल्याणं कामयमाना मातरः स्तन्यादिरसैस्तं भाजयेयुः एवं मां भाजयत ॥ ६ ॥

तस्माऽअरङ्गमामवो यस्य क्षयाय जिन्वथ ॥

आपो जनयथा च नहं ॥ ७ ॥

हे आपः ! तस्मै तस्य रसस्य पूर्वकथितस्य वः युष्मत्सम्बन्धिनः अरम्-अलं पर्याप्तिं सदावृत्तिं गमाम-गच्छाम^३ अलमिति रलयोरेकत्व-स्मरणात् । यस्य क्षयाय जिन्वथ । यस्य क्षयस्य-निवासस्य^४ पञ्चाहु-तिपरिणामक्रमेण ब्रह्मादिस्तम्बपर्यन्तस्य जगतः एकदेशेन जिन्वथ तर्पयथ । जिन्वतिः प्रीणनकर्मा (भ्वा० प०) हे आपः ! तत्र नः-अस्मान् जनयथ 'भोक्तृत्वेन' इति शेषः ॥ ७ ॥

द्रुपदादिव मुमुचानः स्विन्नः स्नातो मलादिव ॥

पुतं पवित्रेणैवाज्यमापः शुन्धन्तु मैमसहं ॥ ८ ॥

मा-माम् आपः-जलानि शुन्धन्तु-शोधयन्तु । कुतः ? एनसः-पापात् । कथमिव ? द्रुपदात् मुमुचानः स्विन्न इव । स्विन्नः-स्वेदवान् । आतपे-इत्यर्थः । तथा च द्रुपदात् द्रुमपदात् मुमुचानः बहिर्भवन् आतपः यथा द्रुपदे न स्पृशति तथा मां पापं न स्पृशत्वित्यर्थः । स्नातो मलादिव । यथा

१. व्यत्ययेन (पा० ३।१।८५) अत्र लिङ्गस्यापि स बोध्यः ॥ २. शतरि शब्दुक्ति बोध्यम् ॥ ३. गन्धातोर्लोपि 'बहुलं छन्दसि' (पा० २।४।७३) इति शपो लुक् ॥ ४. तथा च श्रूयते—'क्षयो मातुरस्या उपस्थे' (क्र० सं ३।१।३१) इति क्षयो निवास इति निरुक्त-व्याख्यायान्दुर्गाचार्यः (८।१।८३) पाणिनिरपि (६।१।२।१) एवमेव स्मरति । षष्ठ्यर्थे चतुर्थी (पा० २।३।६२ वा०) ।

स्नातो मलात् मुक्तो भवति । पवित्रेण पूतम् आज्यमिव यथा आज्यं पवित्रेण पूतं भवति इत्यर्थः^१ ॥ ८ ॥

अन्तश्चरसि भूतेषु गुहायां विश्वतोमुखः ।

त्वं यज्ञस्त्वं वषट्कारः आपोज्योतीरसोऽमृतम् ॥ ९ ॥

हे आपः ! त्वं भूतेषु अन्तश्चरसि चरथ । गुहायां विश्वतो मुखः । विश्वतः विश्वस्मिन् मुखं संसरणं यासां ता विश्वतोमुखा इत्यर्थः^२ । त्वं यज्ञस्त्वमेव यज्ञः । एवं त्वं वषट्कारः । त्वं ज्योतिः रसः अमृतं च त्वमेवेत्यर्थः^३ ॥ ६ ॥

उद्वयन्तमसस्परिस्वुः पश्यन्त उत्तरम् ।

देवं देवत्रा सूर्यमगन्म ज्योतिरुत्तमम् ॥ १० ॥

उत् इत्युपसर्गः अगन्म इत्यनेन क्रियापदेन सम्बध्यते । वयं सूर्यं देवम् उदगन्म-उद्गच्छाम । वयं किम्भूताः ? स्वः-स्वर्लोकं परिपश्यन्तः सर्वतोभावेन पश्यन्तः । स्वः किम्भूतं ? तमसः प्रकाशभूतात् भूर्लोकात् उत्तरम्-ऊर्ध्वसंस्थितमित्यर्थः । वयं किम्भूताः ? देवत्रा-देवत्रेण सूर्येण त्राणं येषां ते । सूर्यं किम्भूतं ? ज्योतिः ज्योतिःस्वरूपं, पुनः किम्भूतं ? उत्तमं-सर्वज्योतिषामग्न्यादीनामुत्कृष्टम् । अयमत्र वाक्यार्थः, वयं सूर्येण रक्षिताः भूर्लोकस्योपरि स्थितं स्वर्लोकं पश्यन्तस्तमतिक्रम्य परं ज्योतिःस्व-

१. वस्तुतस्त्ययमस्यार्थः । द्रुममयम्पदन्नुपदम्पादुका । तथा च निश्कृष्टम् 'कनीनकेव विद्रुधे नवे द्रुपदे' इति (४।२।१५) 'पलाशी द्रुद्रुमागमाः' इत्यमरः । तस्मान्मुमुक्षानः पृथग्भवत् यथा पादुकादोषैरसम्बद्धो भवति । यथा च सिक्कः स्वेदशुक्तः स्नातः सन्मलात्पृथक् भवति । यथा च पवित्रेण कम्बलमयेन पूतं गालितमाज्यं घृतं कीडेभ्यः पृथग् भवति । एवमापो जलानि एनसः पापात् मा-मां शुन्धन्तु-पुनन्तु । पापात्पृथक्कुर्वन्तु । उव्वटमहीधरावप्येवमेवाहतुः । मुमुक्षान इति मोक्षार्थान्मुचेः (तु० उ०) लिटः कानच् । (पा० ३।१।१०६) द्वित्वमभ्यासकार्यङ्कित्वाद्-गुणामावः । २. अत्र जसः स्थाने सुः (पा० ७।१।३९) एवं पूर्वमपि, बहुत्वे एकवचनमार्षम् । ३. वस्तुतोऽत्रावधिष्ठातृदेवताऽनेन स्तूयते । हे आपः अवधिष्ठातृदेवते ! त्वं भूतेषु प्राणिषु अन्तः अन्तरात्मरूपेण चरसि विहरसि । 'आपोमयः प्राण' इति श्रुतेः । किन्तु-गुहायाम्-असर्वज्ञ-दुर्विज्ञेयस्थाने हृदयाकाशरूपे विश्वतोमुखः विश्वतः विश्वस्मिन् । सार्वविभक्तिकस्तसिः (पा० ५।४।४४ वा०) मुखं संसरणम् यस्य सः । पुंस्त्वमेकवचनं चार्षम् । (पा० ३।१।८५) त्वं यज्ञः यज्ञरूपोऽसि । यज्ञपदमिह तत्साधनोपलक्षणम् । त्वं वषट्कारः प्रदानोपकरणम् । यत्किञ्चित्प्रदी-यते तदङ्गिरेव । अत एव ज्योतिः ग्रहनक्षत्रादिरूपोऽभिरूपश्च । अग्नेरप्प्रभवत्वस्मरणात् । वषट्कार इत्युपलक्षणं स्वाहाकारादेरपि । एतैः प्रदानेन ग्रहादीनामपि स्थितेः । तदित्थं रसोऽपि त्वमेवासि गुणभावेन ! अमृतमपि त्वमेव । तथा चाग्नेये-आपः स्त्री भूमिर्वावांसि सलिलङ्कमलं जलम् । पयः कील्लाममृतम्' इति पठ्यते ॥

रूपे सूर्ये संगता भवाम इति सूर्यप्रार्थना । त्रा इत्यत्र विसर्गलोपश्छान्दसः ॥

उदुस्यं जातवेदसं देवं वहन्ति केतवः ।

दृशे विश्वाय सूर्यम् ॥ ११ ॥

उत् इत्युपसर्गः वहन्तीत्यत्रान्वेति । उशब्दः शोभार्थः । त्यमिति त्यद्-
शब्दस्य प्रयोगः । त्यं-तं सूर्यं देवं केतवः-रश्मयः उद्वहन्ति-उद्ध्वं नयन्ति ।
सूर्यं किम्भूतं ? जातवेदसम्-अमितेजोमयं, यद्वा जातं वेदः कर्मफलं यस्मात्तं
जातवेदसम् । किमर्थमुद्वहन्ति ? विश्वाय-विश्वस्य दृशे-दर्शनाय उद्वहन्ति ।
अयं वाक्यार्थः, तेजःस्वरूपं सूर्यं देवं विश्वप्रकाशनार्थं रश्मय उद्ध्वं वहन्ति
इति आदित्योत्कीर्तनम् ॥ ११ ॥

कीदृशोऽसौ सूर्य इत्याकाङ्क्षायामाह—

चित्रं देवानां भुदगादनीकं चक्षुर्मित्रस्य

वरुणस्याग्नेः ॥ आप्रा द्यावापृथिवीऽअन्त-

रिक्षः सूर्योऽआत्मा जगतस्तस्थुषश्च ॥ १२ ॥

असौ सूर्यश्चित्रमाश्चर्यरूपं यथा एवमुदगात्-उदितो बभूव । किम्भूतः
सूर्यः ? मित्रस्य वरुणस्याग्नेः त्रयाणां देवानां चक्षुः-अक्षिभूतः । पुनः
किम्भूतः ? देवानां मित्रादिव्यतिरिक्तानामन्येषामनीकं-समूहः । द्यावा-
पृथिवी द्यावापृथिव्यौ अन्तरिक्षं च स्वर्गमर्त्याकाशान् आप्राः आपूरितवान् ।
'स्वस्य रश्मिजालेनेति' शेषः । पुनः किम्भूतः ? जगतः-जङ्गमस्य, तस्थुषः
स्थावरस्य, चात्मा । स्थावरजङ्गमात्मकसकलसंसारमयोऽयमेव सूर्य इत्यर्थः ।
आप्रा इति आङ्पूर्वस्य 'प्रापूरणे' इत्यस्य लङ्प्रथमैकवचनस्थाने 'तिङ्'।
तिङो भवन्तीति मध्यमपुरुषैकवचनम् ॥ १२ ॥

तच्चक्षुः किम्भूतमित्याकाङ्क्षायां पुनराह—

तच्चक्षुर्देवहितं पुरस्ताच्छुक्रमुच्चरत् ॥ पश्येम

शरदः शतं जीवेम शरदः शतं शृणुयाम

शरदः शतं प्रब्रवाम शरदः शतमदीनाः

स्याम शरदः शतं भूयश्च शरदः शतात् ॥ १३ ॥

तत्पूर्वं चक्षुः कीदृशं ? देवहितं-देवानां समीहितकर्तृ । पुनः किम्भूतं ?

१. विश्वायेत्यत्र षष्ठ्यर्थे चतुर्थी (पा० २।३।६२ । वा०) ति बोध्यम् ॥

शुक्रं-शुक्लं, निर्मलम् । पुनः किम्भूतं ? पुरस्तात्-प्राच्यां दिशि, उच्चरत्-उद्गच्छत् उदैत् । वयं तस्योपस्थानं कृत्वा शरदः वर्षस्य शतं पश्येम । एवं शरदः शतं जीवेम । शरदः शतं शृणुयाम । शरदः शतं प्रब्रवाम—प्रकर्षेण ब्रवाम । शरदः शतम् अदीनाः स्याम उद्भवेम । किं च न केवलं शरदः शतं किन्तु शरदः शतादपि भूयः अधिकं पश्येमेत्यादि सर्वत्रान्वेति ॥

तेजोऽसि शुक्रमस्यमृतमसि धाम नामासि

प्रियं देवानामनाधृष्टं देवयजनमसि ॥ १४ ॥

गायत्रीं स्तौति । हे गायत्रि ! त्वं तेजः असि । शुक्रमसि । अमृतमसि । धाम-गृहमसि । नाम-अभिधानमसि । यत् देवानाम् अनाधृष्टम्-उत्कृष्टं प्रियं तत्त्वमेवासि । देवयजनं देवा इज्यन्ते अनेनेति देवयजनं मन्त्रादि । तत्त्वमेवासि ॥ १४ ॥

गायत्र्यस्येकपदी द्विपदी त्रिपदी

चतुष्पद्यपदसि न हि पद्यसे नमस्ते

तुरीयाय दर्शताय पदाय परो रजसेऽसावदो मा प्रापत् ॥ १५ ॥

त्वं गायत्र्यसि गायन्तं त्रायत इति गायत्री । एकपदी, द्विपदी, त्रिपदी, चतुष्पदीति स्वरूपकथनम् । अपदसि-न पद्यते ज्ञायते इत्यपत् । एतदेवाह-नहि पद्यसे । किं च ते तुरीयाय पदाय-स्वरूपाय ब्रह्मविष्णुशिवभिन्नाय ब्रह्मस्वरूपाय 'नमः अस्त्विति' शेषः । यद्वा विराट् हिरण्यगर्भादिकारणोपाधित्रयहीनाय ईशपदाय । यद्वा वैखरीरूपाय 'नमः अस्त्विति' शेषः । पदाय किम्भूताय ? दर्शताय-दर्शनीयाय । 'ध्यानेने'ति शेषः । परोरजसे—रजसः परभूताय शुद्धसत्त्वस्वरूपायेत्यर्थः । असौ शत्रुः पाप्मा त्वत्प्राप्तिविघ्नकरः, अदः तत् आत्मनः कार्यं यत् त्वत्प्राप्तिविघ्नकर्तृत्वम्, मा प्रापत् मैव प्राप्नोतु ॥ १५ ॥

अथ तर्पणमन्त्रव्याख्या ॥

उदीरतामवरऽउत्तरासऽउन्मध्यमाः

पितरः सोम्यासः ॥ असुर्यऽइयुरवृकाऽक्र-

तज्ञास्ते नोऽवन्तु पितरो हवेषु ॥ १ ॥

१. बृहदारण्यकाण्डस्य शतपथब्राह्मणस्यायमुपस्थानमन्त्रो गायत्र्या इति ॥

उदित्युपसर्गः । अवरे एतल्लोकवर्तिनः पितरः उदीरताम्—उद्ध्वं क्रमन्तां गच्छन्तु । परा एव परासः । येऽपि पितरः परासः—उत्कृष्टलोके-
ऽवस्थिताः तेऽपि उदीरताम्, तस्मादपि स्थानात् विशिष्टतरं स्थानं गच्छन्तु । उन्मध्यमाः—मध्ये भवा मध्यमाः । येऽपि मध्यमाः—मध्यमलोक-
स्थाः तेऽपि ततोऽपि उदीरतां विशिष्टतरं स्थानङ्गच्छन्तु । पितरः किम्भूताः ?
सोम्यासः—सोमसम्पादिनः । असुंयऽईयुरिति—ये असुं—प्राणं वायुम् अन्वीयुः
अनुगताः वातात्मान इत्यर्थः । तेऽपि उदीरताम् । येऽपि अवृकाः अन-
मित्राः । वृको मित्रम्^१ माध्यस्थ्यमाश्रिता इत्यर्थः । ऋतज्ञाः—सत्यज्ञानाः,
स्वाध्यायनिष्ठाः, यज्ञनिष्ठा वा । तेऽपि ततोऽपि विशिष्टमुत्कृष्टस्थानं
गच्छन्तु । एवं स्वकीयेन कर्मणा ये अस्मदीयाः पितरः उद्गतिं प्राप्तास्ते नः—
अस्मान् हवेपु—आह्वानेपु सत्सु अवन्तु—पालयन्तु ॥ १ ॥

अङ्गिरसो नः पितरो नवग्वाऽअथर्वानो
भृगवः सोम्यासः ॥ तेषां ध्वयः^२ सुमतौ यज्ञि-
यानामपि भद्रे सौमनसे स्याम ॥ २ ॥

अङ्गिरसो न इति । वयं तेषां पितॄणां सुमतौ—कल्याणमतौ, स्याम-
भवेम । मद्विषये तेषां कल्याणी मतिर्भवत्वित्यर्थः । केषाम् ? यज्ञियानां—
यज्ञसम्पादिनाम्^३ । अपि च तेषां भद्रे वन्दनीये सौमनसे^४ कल्या-
णमनसि स्याम भवेम । ते के ? ये नः—अस्माकं पितरः अङ्गिरसः—अङ्गिरा
ऋषिस्तस्यापत्यानि बहूनि^५ । ये च नवग्वा—नवगतयः पुनः पुनराग-
त्यागत्य गच्छन्ति । यद्वा नवग्वा नवा नवनीया स्तोतव्या गतिर्येषां । ये
च अथर्वानः—अथर्वणः अपत्यानि ।^६ अथर्वानः—असञ्चारिण इति वा,
अथवा अभिचाराचरणकर्माणः । भृगवः भृगोरपत्यानि,^७ सोम्यासः^८
सोमसम्पादिनः ॥ २ ॥

१. तेनावृका इत्यस्य न मित्राणि न शत्रव इति, फलितार्थमाह माध्यस्थ्यमाश्रिता इति ।
निषण्ठौ निरुक्ते च नैतद् दृश्यते । स्तेनाद्यर्थे तु श्रूयते (निघं० २।२।१४) स्तेननाम (निघं०
२।२।१७) वज्रनाम । (निघं० ४।२।३२) चन्द्रमाः । एवं श्रुतौ 'जम्भयन्तोऽहिं वृकं रक्षांसि
सनेम्यस्मद्यवन्नमीवाः' (ऋ० सं० ४।२।२।७) श्रूयते । तथा च अवृको अधातुक इत्यर्थ एव
युक्त इत्युत्पत्त्यामः । २. अत्र 'यज्ञिर्विगम्यां वृक्षजौ' (पा० ५।१।८१) इत्यर्थार्थस्येयादेशः
(पा० ७।१।२) । ३. स्वार्थेऽत्राण् (पा० ५।२।११) आदिवृद्धिः । (पा० ७।२।१७) ।
४. थर्वतेर्हिंसाधंस्त्र्यौणादिकः प्रयोगः । ५. अपत्यार्थेऽप्यादिबृद्धयभावश्छान्दसः । ६. अत्रा-
पत्यार्थस्याणो 'ऽत्रिभृगु' (पा० २।४।३५) इत्यादिना बहुत्वे लुक् । ७. सोममर्हन्तीत्यर्थे थर्
(पा० ५।१।६३) ततोऽलुक् (पा० ७।१।५) स्वार्थे । एवमग्रेऽपि बोध्यम् ।

आयन्तु नहं पितरः सोस्यासोऽग्निष्वात्ता?

पथिभिर्देवयानैः ८ ॥ अस्मिन्त्यज्ञे स्वधया

मन्दतोऽधिब्रुवन्तु तेऽचन्त्वस्मान् ॥ ३ ॥

नः अस्माकं पितरः आयन्तु—आगच्छन्तु । किम्भूताः ? सोम्यासः सोमसम्पादिनः । पुनः किम्भूताः ? अग्निष्वात्ताः अग्निना सुष्ठु यथा स्यादेवमात्ता भक्षिताः श्रौतस्मार्ताग्निदग्धा इत्यर्थः । यद्वा अग्निना दग्धा-एवोच्यन्ते तथा एव श्राद्धयोग्या इत्यभिप्रायः । कैः आयन्तु ? पथिभिर्मा गैर्देवयानैः । देवस्य यानं गमनं यत्र तैर्देवैः सह गमनैरिति यावत् । देवैः सह यायिनस्ते पितरो येषां पुत्रपौत्रप्रपौत्रैरेतत्कर्म क्रियते । उक्तं च 'पुत्रेण लोकान् जयति पौत्रेणानन्त्यमश्नुते । अथ पुत्रस्य पौत्रेण ब्रध्नस्या' प्नोति लोकतामि'ति । आगत्य च ते पितरः अस्मिन् यज्ञे श्राद्धे स्वधया अग्नेन मदन्तः परितृष्यन्तः तुष्टाः सन्तः अस्मान् अधिब्रुवन्तु अधिकं ब्रुवन्तु श्लाघयन्त्वित्यर्थः । किं च अवन्तु रक्षन्तु ॥ ३ ॥

ऊर्जं वहन्तीरमृतं घृतं पयः कीलालं

परिस्त्रुतम् ॥ स्वधास्थं तर्पयत मे पितृन् ॥ ४ ॥

हे आपः ! यूयं स्वधाः पितृणामन्नं स्थ भवथ, स्वम् आत्मानं शरीरं दधति पोषयन्तीति स्वधाः । 'घा पोषणे, (जु० उ० क्विप् । तदपि पितृणामेव । तथा च श्रुतिः 'स्वधा पितृणामन्नमि'ति । तेन मे मम पितृन् तर्पयत तृप्तान् कुरुत । यूयम् किम्भूताः ? ऊर्जं वहन्तीः ऊर्जमन्नं वहन्त्यः प्रापयन्त्यः । ऊर्जं किम्भूतम् ? अमृतं घृतं पयः कीलालं परिस्त्रुतम् । एतद्रूपमित्यर्थः । अमृतं देवानामन्नं, घृतं प्रसिद्धम् । पयो दुग्धं, कीलालं पशुः । कीलं बन्धनयोग्यमलतीति कीलालं, परिस्त्रुतं स्वधाःस्थ । तथा च यतो नानाविधमन्नं वहन्त्यः स्वधा भवथ तस्मान्मम पितृन् तर्पयत इति ॥ ४ ॥

पितृभ्यः स्वधायिभ्यः स्वधानमः पितामहेभ्यः

स्वधायिभ्यः स्वधा नमः प्रपितामहेभ्यः स्वधा-

यिभ्यः स्वधा नमः ॥ अक्षन्पितरोऽमीमदन्त

पितरोऽतीतृपन्त पितरः पितरः शुन्धध्वम् ॥ ५ ॥

१. सूर्यस्य । 'भास्कराहस्करब्रध्नप्रभाकरदिवाकराः' इत्यमरः । २. अत्र 'वाच्छन्दसि' (पा० ३।२।१) इति वा पूर्वसवर्णदोषः । ३. कर्मण्यण् (पा० ६।२।१) उपधावृद्धिः (पा० ७।१।११६) यद्यपि 'शोणितेऽन्मसि कीलालम्' इत्याग्नेयकोशे पाठाच्छोणितमेव कीलालम् । तथापीदं तत्प्रभवो योग्यत्वात्पशुरत्राऽभिहितः ।

स्वधाभिः पितृभ्यः स्वधा नमः स्वधास्तु अन्नमस्वित्यर्थः । स्वधां प्रति गमनशीलाः स्वधायिनः 'सुप्यजातौ णिनिस्ताच्छील्ये' (पा० ३।१।७२) । पितृभ्यः इति बहुवचनं पितृव्यसापेक्षं पूजार्थं वा । एवं पितामहेभ्यः प्रपितामहेभ्यः स्वधा नमः । अत्रापि बहुवचनं पूर्ववत् । किं च अक्षन्^१ अत्तवन्तः, अद् भक्षणे । तथा च अत्तवन्तः भक्षितवन्तः पितरः अमीमदन्त मदिता भवन्तु । मादिताः पितरः अतीवृपन्त तर्पिता भवन्तु । किं च हे पितरः ! शुन्धध्वं पापप्रक्षालनं कुरुध्वम् ॥ ५ ॥

येचेह पितरो येच नेह याँश्च विद्वा याँ२

उं च न प्रविद्वा ॥ त्वं वेत्थ यति ते जातवेदः

स्वधामिर्यज्ञं सुकृतं जुषस्व ॥ ६ ॥

हे जातवेदः अग्ने ! ते^३ तान् पितॄन् त्वं वेत्थ जानासि । अत एव मुच्यते स्वधाभिः पितृसम्बन्धिहविर्भिर्यज्ञं पितृयज्ञं सुकृतं साधुकृतं जुषस्व सेवस्व । ते के ? ये इह सन्ति^४ अस्मत्समीपे इह लोके वा आसते ।^५ ये च इह नासतेऽन्यत्र सन्ति । यान् पितॄन् विद्वा अवगच्छामः । याँश्च न प्रविद्वा न प्रकर्षेण जानीमः, उकारः पादपूरणे । पितॄन् किम्भूतान् ? यति । अविभक्तिकोऽयं निर्देशः ।^६ यतीन् शुचीन् नित्यनैमित्तिककर्मकरणाभिर्दग्धकल्मषान् ॥ ६ ॥

मधु घाताऽऋतायते मधु क्षरन्ति

सिन्धवः ॥ माध्वीर्नदः सन्त्वोषधीः ॥ ७ ॥

मधु नक्तमुतोषसो मधुमत्पार्थिवः रजः ॥

मधुद्यौरस्तु नदः पिता ॥ ८ ॥

मधुमान्नो घ्नन्स्पतिर्मधुमाँऽ२

अस्तु सूर्यः ॥ माध्वीर्गावो भवन्तु नदः ॥ ९ ॥

वाताः वायवः मधु मधुमन्तः^७ (रसवन्तः) ऋतायते ऋतायन्ताम्

१. इति णिनिः । 'इण् गतो' (अ० प०) स्वधां यन्ति तच्छीलाः 'इणो यण्' ॥ २. 'घस्त्व अदने' लुङि बहुवचने रूपम् । 'गमहने' (पा० ६।४।६६) त्युपधालोपो बाहुलकादङ्यपि । अत्तेरपि घस्त्वदेशे तुल्यं रूपमुक्तदिशैवेति तथैवात्र व्याख्यातम् । ३. व्यत्ययेन (पा० ३।१।८५) द्वितीयार्थे प्रथमा । ४. 'अस्तिभवन्तीपरोऽप्रयुज्यमानोऽप्यस्तीति गम्यते' इति वचनाल्लट्प्रकास्तेः क्रियानुक्तावध्याहारः । तदत्र भवन्तीति लटः प्राचां संज्ञा इति शब्द आद्यर्थः । ५. आसत इति त्वर्थोऽस्तेरेव लङ्बहुवचनान्तस्य उभेदेनैव कृतोऽत्र धृतः ॥ ६. 'मुपां सुलुक्' (पा० ७।१।३९) इति जसो लुक् । महीधरस्तु यच्छब्दादपि संख्यापरिमाणे इतिप्रत्यये टिलोपेन यावन्त इति प्रथमाबहुवचनलोपेन (पा० ७।१।२२) व्याचख्यौ । ७. अत्र मधुशब्दो मधुररसवचनत्वाद् गुणवचनस्ततो विहितस्य मनुषो लुक् । (पा० १।४।१९ वा०) जलं विशेष्यमिति तत्त्वम् ॥ एवमग्रेऽपि ।

उपगच्छन्तु^१ । वायवो मधु 'वान्तु' इति शेषः । वहन्त्वित्यर्थः । सिन्धवः
 स्यन्दमाना नद्यः मधु क्षरन्ति क्षरन्तु । नद्यो मधुमत्यो भवन्तु^२ । ओषधीः
 ओषध्यः धान्यादयः माध्वीः मधुमत्यः^३ सन्तु । नक्तं रात्रिः मधु मधुमत्
 'अस्त्विति' शेषः । मधुमती भवतु^४ । उत समुच्चये । उषसोऽपि प्रातःकाला
 अपि मधु मधुमत्यो मधुमत्यो भवन्तु^५ । पार्थिवं रजः^६ मधुमदस्तु ।
 द्यौः स्वर्गः मधु मधुमत्यस्तु । द्यौः किम्भूता ? पिता पितेव^७ सर्वस्यानु-
 कूलेत्यर्थः । वनस्पतिः सोमः नः अस्माकं मधुमानस्तु । सूर्यश्च नः अस्माकं
 मधुमानस्तु । गावश्च माध्वीः मधुमयो भवन्तु । ऋतायतेति 'ऋ गति-
 प्रापणयोः' (भ्वा० प०) इति धातोर्लोडर्थे लट् । 'तिङ्' तिङो भवन्तीति
 बहुवचने एकवचनम् । क्षरन्तीत्याशंसायां लोडर्थे लट् । माध्वीरिति 'सुपां
 सुपो भवन्तीति' (पा० ७।१।३६) प्रथमाया द्वितीया । सर्वमेतन्मधुमयं
 भवत्वित्याशंसावाक्यार्थः ॥ ६ ॥

नमो वः पितरो रसाय नमो वः पितरः

शोषाय नमो वः पितरो जीवाय नमो वः

पितरः स्वधायै नमो वः पितरो घोराय

नमो वः पितरो मन्यवे नमो वः पितरः

पितरो नमो वो गृह्णातः पितरो दत्त

सुतो वः पितरो देष्म (एतद्वः पितरो द्वांसः) ॥ १० ॥

हे पितरः ! वः युष्माकं सम्बन्धिभूताय रसाय—रसप्रधानाय वस-
 न्ताय नमः । वसन्ते हि मध्वादयो रसा भवन्ति । यद्वा ऋतुरुपतया पितर
 एव नमस्क्रियन्ते—हे पितरो ! वो युष्मभ्यं रसाय वसन्तरूपेभ्यो

१. ऋतं यज्ञं, तथा च निरुक्तम् 'आपिगुऋतंनः' (ऋ० सं-५-३-५) सत्यं वा यज्ञं
 वा (४।३।१९) इति । तदिच्छतीति ऋतायन् तस्मै ऋतायते यजमानाय । छान्दसोऽत्र दीर्घः ।
 (पा० ६।३।१३७) इत्युच्चटमहीधरौ । ऋधातोः साधनमत्र भ्रमः । २. अत्र लोडर्थे व्यत्ययेन
 (पा० ३।१।८५) लट् । अग्रे लट् इत्युक्तिर्यामिप्राथिकेति बोध्यम् । ३. माध्वीरिति पृषोद-
 रादि—(पा० ६।३।१०९)—त्वात्साधुर्मत्वर्थेऽदन्तः । एवमग्रेऽपि बोध्यम् । ४. अत्र रात्रिर्विशेष्य-
 तथोहिताऽनेन ॥ ५. उपशब्दः प्रभाते क्लीङ्गः । तथा च निरुक्तम् 'उपाः कस्मादुच्छतीति-
 सत्या रात्रेरपरः काल' (३।४।१८) इति ॥ उच्छी विवासे (भ्वा० प०) विवांसयतीय तमांसीति ॥
 ६. पृथिवी लोकः । तथा च निरुक्तम् 'लोका रजांस्युच्यन्ते' (४।३।१९) इति ॥ ७. तथा च
 द्युतिः 'द्यौर्मै पिता जनिता' (ऋ० सं० २।३।२०।३) । ८. एतच्च व्यत्ययबललभ्यमेव (पा०
 ३।१।८५) अस्य वार्तिकत्वोत्प्रेक्षणं (पा० ७।१।३९) महीधरस्य भ्रम एव । तथा च व्यत्यये
 पठ्यते—'सुसिद्धप्रहलिङ्गनराणां कालहलस्वरकर्तृयडाश्च । व्यत्ययमिच्छति शास्त्रकृद्देवां सोऽपि च
 सिध्यति बाहुलकेन' इति ॥

नमः । एवमग्रेऽपि व्याख्येयम् । शोपाय-शोपप्रधानाय ग्रीष्माय । ग्रीष्मेऽपि ओषधयः शुष्यन्ति । जीवाय जीवनहेतुभूताय वर्षाभ्यः । स्वधायै पितृणा-मन्नहेतुभूतायै-शारे । शरदि प्रायेण ब्रह्मादयो भवन्ति । घोराय हेमन्ताय हेमन्तो हि घोरः । शीतप्राचुर्यात् । मन्यवे शिशिराय । मन्युः क्रोधः । क्रुद्ध एव शिशिरः ओषधीर्दहति । नमो वः पितरः पितर इत्यादरार्थं वीप्सा । हे पितरः ! वः युष्मभ्यं नमः । नः अस्मभ्यं गृहान् दत्त । भार्यापुत्रपौत्रादयो गृहशब्देनोच्यन्ते । किं च युष्मत्प्रसादात्तथा भवतु यथा हे पितरः ! गृहे सतः विद्यमानात् द्रव्यात् वः युष्मभ्यं देष्म दास्यामः । तथा च तादृग्वस्तु मम गृहं मा त्यजत्वित्याशास्महे ॥ १० ॥

अथ तर्पणोत्तरकर्ममन्त्राः—

ब्रह्म जज्ञानं प्रथमं पुरस्ताद्विस्तीर्णम्

सुरुचो वेनोऽवाच ॥ स बुध्न्याऽउपमाऽअस्य

विष्टाः सतश्च योनिमसतश्च द्वि वः ॥ १ ॥

ब्रह्म आदित्यरूपं पुरस्तात् प्राच्यां दिशि प्रथमं जज्ञानं जायमानं^१ जायत इत्यर्थः । ततोऽनन्तरं सीमतः मध्यस्थानात् इमान् लोकान् यो वि आ वः—व्यावृणोति विवृतान् करोति । मध्यस्थानात् किम्भूतात् ? सुरुचो बहुरोचमानात् । यद्वा लोकानित्यस्य विशेषणम् । सूर्यः किम्भूतः ? वेनः कान्तो^२ मेधावी वा (निघं० ३।१५।५) । स एवादित्यः बुध्न्या दिश इति यावत् , वि इत्यस्य आव इत्यनेनान्वयः । बुध्नमन्तरिक्षं तत्र भवा बुध्न्याः । किम्भूता दिशः ? उपमीयन्त आसु स्थितानि भूतानीत्युपमाः^३ । किं च अस्य जगतः विष्टाः विविधं स्थानं, सतः विद्यमानस्य घटादेः मूर्त्तस्य, असतः अमूर्त्तस्य आकाशादेश्च योनिं स्थानं च विवः—विवृणोति । तस्मात् आदित्य एव सर्वप्रकाशक इति स्तूयते ॥ १ ॥

‘इदं विष्णुरिति व्याख्यातम् ॥ २ ॥ ‘नमस्त’ इति व्याख्यास्यते ॥ ३ ॥

‘आकृष्णेने’ति देवपूजायाम् ॥ ४ ॥

मित्रस्य चर्षणीधृतोऽवो देवस्य

सानसि ॥ युष्मं चित्रश्रवस्तमम् ॥ ५ ॥

१. अत्रापि वचनव्यत्ययेन प्रयोगः । यद्वा ‘सुपां सुलुक्’ (पा० ७।५।३९) इत्यादिना साधनं बोध्यम् ॥ २. जनैर्दृश्यमानं, जनेः प्रादुर्भावार्था—(दि० आ०) लटः शानचि शपः श्रौ द्वित्वे उप-धालोपे (पा० ६।४।९९) रूपम् । श्लुत्र च्छान्दसः (पा० २।४।७६) ॥ ३. तथा च निरुक्तम् ‘वेनो वेनतेः कान्तिकर्मणः’ (१०।४।३८) इति ॥ ४. एतदुग्वयद्व्याख्यानम् । महीधरस्तु उप-समीपे मान्ति भूतानि यासु ता उपमाः सावकाशा इत्यर्थमाह ॥ ततश्च अत एवास्य जगतो विष्टाः । विविधं तिष्ठन्ति यासु ताः—विविधस्थानभूताः । ‘पूर्वपदात्’ (पा० ८।३।१०६) इतिषत्वम् ॥

चर्षणीधृतः मनुष्याणां धारणेऽधिकृतस्य मित्रस्य अवः रक्षणं 'वयं स्तुम' इति वाक्यशेषः^२ । अवः कीदृशं सानसि सनातनम्—पुराणम् । (निघं० ३।२७।४) किं च युष्मन् यशः अन्नं वा^३ याचेमहीति वा, वयं स्तुम इति वा, वाक्यशेषः । युष्मन् किम्भूतं ? चित्रश्रवस्तमम्—अतिशयेन चाकर्णनीयम्^४ । अथवा यस्य एतादृशम् अवः युष्मन् च स यजमानस्याभिमतं साधयत्वित्यर्थः ॥ ५ ॥

‘इमम्’ इति व्याख्यातम् ॥ ६ ॥

अदृश्रमस्य केतवो द्विरश्मयो जनाऽऽ ॥ २ ॥

अनु ॥ भाजन्तो अग्नयो यथा ॥ ७ ॥

अदृश्रमस्य केतव इत्यादि । अस्य सूर्यस्य रश्मयः किरणा अदृश्रम दृश्यन्त इत्यर्थः । छान्दसं रूपम्^५ रश्मयः किम्भूताः ? केतवः—ज्ञानजनकाः । केतुरिति प्रज्ञानामसु (निघं० ३।६।२) पठितमित्युच्यते । वि-इत्यनर्थकः^६ । पुनः किम्भूताः ? जनान् अनु-अनुगताः । पुनः कीदृशाः ? भाजन्तो दीप्यमानाः । कीदृशा दृश्यन्ते ? यथा अग्नयः ॥ ७ ॥

हृषं सः शुचिषद्वसुरन्तरिक्षसद्भोता वेदिषद-

तिथिर्दुरोणसत् नृषद्वरसदत्सद्व्योमसद

व्जा गोजाऽऽक्रतजाऽअद्रिजाऽऽक्रतं बृहत् ॥ ८ ॥

सूर्यं स्तोति-हंसः सूर्यः । हन्ति गच्छतीति हंसः, शुचिषत् । शुचौ वह्निमण्डले सीदतीति शुचिषत् । वसुः तेजोरूपः^७ । अन्तरिक्षे आकाशे सीदतीत्यन्तरिक्षसत् । होता-होममन्त्रेण देवानामावाहनकर्त्ता । वेदिषत् यज्ञवेद्यां अध्वर्युरूपेण सीदति । अतिथिः क्वचिदपि न स्थायी नित्यं भ्रमणशीलः^८ । दुरोणसत्—दुरोणे गृहे (निघं० २।४।७)^९ सीदतीति गृहस्थरूप्यप्ययमेवेत्यर्थः । नृषत्—नृषु मनुष्येषु सीदतीति 'जीवात्मत्वेने'ति शेषः । वरसत्—वरेषु उत्कृष्टस्थानेषु स्वर्गादिषु सीदतीति 'दे-

१. चर्षणिरिति मनुष्य नाम । (निघं० २।१।७।९) मनुष्याणां, धारयितुः । किवन्तमेतत् । संहितायां दीर्घः (पा० ६।३।१५७) । २. याचेमहीति वेति उच्यते महीधरौ । ३. तथा च निरुक्तम्—‘युष्मन् द्योततेर्यशोवाऽन्नं वेति (५।१।५) ॥ ४. चित्रमनेकविधमनेकैः श्रूयत इति चित्रश्रवः । ‘श्रु श्रवणे’ (म्वा० प०) असुन् कर्मणि । अतिशयेन चित्रश्रवश्चित्रश्रवस्तमम् । अत्यन्तश्रवणीयम् । ५. दृशेः कर्मणि लुङि प्रथमपुरुषबहुवचने रूपं द्रष्टव्यम् । लङ्त्र लङर्थे (पा० ३।४।६) ॥ ६. अथवा व्यदृशमिति सम्बन्ध इत्युच्यते महीधरौ । विशेषाद् दृश्यन्ते । ७. वसुर्वासयिता, वायुरूपेणान्तरिक्षे सीदतीति—उच्यते । वासयिता नराणां प्रवर्त्तक इति महीधरः । ८. तथा च निरुक्तम् । ‘नित्यमभ्यतिथौ गृहानित्यतिथिः (४।१।६) इति ॥ ९. तथा च निरुक्तम् । ‘दुरोण इति गृहनाम दुरवा भवन्ति दुस्तराः’ (४।१।६) इति ॥

वत्वेने'ति शेषः । ऋतसत्—ऋते सत्ये ज्ञाने सीदतीति । परमात्मत्वेने-
त्यर्थः । व्योमसत्—व्योम अन्तरिक्षं तत्र सीदतीति ज्योतिःस्वरूपेण ।
अवजाः-अप्सु जायते अग्निरूपेण,¹ । गोजाः-गवि पृथिव्यां जायते 'जरा-
युजाण्डजस्वेदजोद्भिज्जरूपेणे'ति शेषः । ऋतजाः-ऋते सत्ये जायते 'त्रयी-
रूपेणेति शेषः ।' अद्रिजाः-अद्रौ पर्वते जायते स्फुलिङ्गरूपेण । ऋतं सूक्ष्मं
वृद्धस्थूलं सर्वव्यापितया अनवच्छिन्नपरिमाणमित्यर्थः । तथा चायमेव
ब्रह्मरूप इति सूर्यस्तुतिः ॥ ८ ॥

सँवर्चसा पयसा सन्तनूभिरगन्महि मनसा

सःशिवेन ॥ त्वष्टा सुदत्रो द्विधातु

रायोऽनु माष्टु तन्वो यद्विलिष्टम् ॥ ९ ॥

त्वष्टारं स्तौति-वयं वर्चसा ब्रह्मवर्चसेन, पयसा दुग्धेन अर्थात्
गोभिः । तनूभिः भार्यापुत्रादिभिः । शिवेन कल्याणेन ²मनसा च सम-
गन्महि³ सङ्गता भवेम । अर्थात् त्वष्टुः प्रसादात् । किं च सुदत्रः-कल्याणदः
त्वष्टा मम रायो धनानि विदधातु । किञ्च तन्वः ⁴शरीरस्य यद्विलिष्टं मन्द-
ऋष्टं⁵ पापादि तत् अनुमाष्टु शोधयतु स एव ॥ ६ ॥

'देवा गातुविद' इत्यग्रे व्याख्यास्यते ॥ १० ॥

इति तर्पणान्तकर्ममन्त्रव्याख्या ॥ ❀ ॥

अथ देवपूजामन्त्राः ।

आकृष्णेन रजसा वृत्तमानो निवेशयन्नमृतं

मर्त्यं च ॥ हिरण्ययेन सविता रथेना देवो

याति भुवनानि पश्यन् ॥ १ ॥

सविता आदित्यः आयात्यागच्छति । किम्भूतः सविता ? देवः स्तुति-
दीप्तिक्रीडादियुक्तः । केनायाति ? रथेन । किम्भूतेन ? हिरण्ययेन हिरण्म-
येन सौवर्णेन । किं कुर्वन् ? भुवनानि भुवनवर्त्तिलोकान् पुण्यपापकर्तृन्
पश्यन् साक्षिवन्निरीक्षमाण इत्यर्थः । न केवलमेवं किं तु अमृतं देवं मर्त्यं
मनुष्यं च निवेशयन् । 'स्वे स्वे व्यापारे' इति शेषः । मनुष्या हि सूर्यो-

१. अत्र सर्वत्र 'जनसनखनक्रमगमो विट्' (पा० ३।२।६७) इति विट्ग्रन्थे 'विड्वनो-
रनुनासिकस्यात्' (पा० ६।४।४२) इति नस्यात्वम् ॥ २. कर्मश्रद्धायुक्तेन । ३. 'गच्छते-
ल्लङि अदादित्वाच्छपो लुकि उत्तमवहुवचने 'भोनो धातोरि' (पा० ८।२।६५) ति मस्य नकारः ॥
४. 'तन्वादीनां बहुलं छन्दसि' (पा० ६।४।८६) इति यणादेशः । षष्ठ्यत्रावयवलक्षणा बोध्या ।
५. विशेषेण न्यूनमङ्गन्तदनुमाष्टुन्यूनत्वपरिहारेणानुकूलं कृत्वा शोधयतु । 'लिङ्ग अरूपीभावे'
(दि० प०) निष्ठान्तम् ।

दये यागादिभिर्देवान् प्रीणयन्ति । पुनः किम्भूतः सविता ? आवर्त्तमानः । पुनः पुनस्तमेव देशमागच्छन् । केन सह ? रजसा रात्रिकालेन । प्रायो रात्रौ रजोगुणबाहुल्येन रजःशब्देन रात्रिरुच्यते (निघं० १।७।२) किम्भूतेन रजसा ? कृष्णेन मलिनेन । प्रायो रात्रिकाले पुण्यकर्मणामनुत्पादनात् रात्रेः कृष्णत्वमुक्तम् । अयं वाक्यार्थः । यः सविता देवो मनुष्यव्यापारस्य स्थापकः यश्च पुण्यपापसाक्षी तस्यार्घादिकमुचितमिति । अत्र आयातीति व्यवहितेनाङ्का सम्बन्धः, आवर्त्तमान इत्यत्र च “छन्दसि परेऽपि” “व्यवहिताश्चे (१।४।२-२२) ति पाणिनीयसूत्रात् । हिरण्य इति हिरण्यार्थे निपातः (पा० ६।४।१४७) ॥ १ ॥

गणानान्त्वा गणपतिं हवामहे प्रियाणान्त्वा-

प्रियपतिं हवामहे निधीनान्त्वा निधि-

पतिं हवामहे वसो मम॥आहमजानि

गर्भधमा त्वमजानि गर्भधम् ॥ २ ॥

हे वसो ! मम सर्वस्वभूत ! त्वा त्वां हवामहे—आह्वयामः । त्वां किम्भूत ? गणानां मध्ये गणपतिं, गणाः कूष्माण्डादयः । प्रियाणां मध्ये प्रियपतिं, निधीनां मध्ये निधिपतिं, निधयः पद्मादयः । तथा च विज्ञोपशमाय भार्यादिप्रियलाभाय च त्वाम् आह्वयाम इति वाक्यार्थः । अश्वं प्रार्थयन्ते स्त्रियः । आहमजानीति । हे अश्व ! त्वां च अहं गर्भधम् अजानि-ज्ञातवती । अतः हे अश्व ! त्वं गर्भधं गर्भधो ममासि वेत्यर्थः^३ ॥ २ ॥

अम्बे अम्बिकेऽम्बालिके न मां नयति कश्चन ॥

ससस्त्यश्वकः सुभद्रिकां काम्पीलवासिनीम् ॥ ३ ॥

अम्बा अम्बिका अम्बालिका एतानि दुर्गानामानि हे अम्बे ! अम्बिके ! हे अम्बालिके ! मा-मां कश्चन कश्चिदपि न नयति न प्रापयति । ‘स्वामिसन्निधानमिति’ शेषः । तथा च सति अश्वकः पतिः ससस्ति शेते । अश्वशब्दः पतिवाचकः । कुत्सायां कन् । किं कृत्वा ? सुभद्रिकां परिभ्ये’—ति शेषः । सुभद्रिकां किम्भूतां ? काम्पीलवासिनीं काम्पीलं नगरं

१. स्मात्तर्कमपि अनेन मन्त्रेण सूर्यदेवस्य सपर्यां ज्ञातव्या ॥

अत्र प्रमाणं पाराशरस्मृतिवचनम् ‘आकृष्णेनेति मन्त्रेण सूर्यमाराधयेत्सुधीरिति’ ॥

२. अनेन सर्वकर्मादौ विघ्नविनायकस्यावाहनादिकं विधेयमिति तत्रैव (पाराशरीये) उक्तेश्च ॥ ३. अयमर्थः । हे अश्व ! गर्भधं गर्भधारकं रेतः अहम् आ आकृष्य अजानि क्षिपामि । ‘अज गतिक्षेपणयोः’ (स्वा० प०) लोट् । त्वं च गर्भधं रेतः आ-आकृष्य अजानि क्षिप । लोट् । तस्याङागमः (पा० ३।४।९४) इति ॥ एतद्व्याख्याने च स्वर्थेऽम् ।

तत्र वसतीति तां काम्पीलवासिनीम् । काम्पीले हि सुरूपाः सुभगा विनी-
ताश्च स्त्रियो भवन्ति । अत्रायं वाक्यार्थः—अनेन मन्त्रेण सौभाग्यकामनया
स्त्रिया देवी पूज्यते । हे अम्बे इत्यादिना दुर्गा सम्बोध्य कश्चिदपि मां
स्वामिसन्निधिं न नयति तेन मया विना स मदीयः स्वामी अन्यां गृहीत्वा
शेते । अतो मया पूजिता भवती मां स्वाभियुक्तां करोत्विति तात्पर्यम् ।
ससस्तीति 'सस स्वप्न' इति धातो रूपम् ॥ ३ ॥^१

अग्निन्दुतं पुरो दधे हव्यवाहमुप ब्रुवे ॥

देवाँ २ ॥ आसादयादिह ॥ ४ ॥

अहम् अग्निं पुरो दधे अप्रतः स्थापयामि । अग्निं किम्भूतं ? दूतं देवा-
ह्वानकर्तारम् । पुनः किम्भूतं ? हव्यवाहं हविषो वोढारम् । तदनन्तरम्
उपब्रुवे उपगत्य ब्रवीमि । किं ? इह देवान् आसादयात् । इह यज्ञगृहे
इन्द्रादीन्देवानासादयत्वित्यर्थः ॥ ४ ॥^२

विष्णो रराटमसि विष्णोऽं शन्नप्त्रे स्थो

विष्णोऽं स्यूरसि विष्णोर्ध्रुवोसि ॥

वैष्णवमसि विष्णवे त्वा ॥ ५ ॥

यज्ञगृहावयवस्पर्शने विनियोगोऽस्य मन्त्रस्य । तत्र रराट्यां स्पृशति ।
रराटी वक्तिकाबन्धः^३ । हे गृहावयव ! त्वं विष्णोः रराटमसि^४ । रराटं
ललाटम्^५ । विष्णोः शन्ने सूक्ष्मिणी स्थः^६ । येन सीव्यते तं प्रत्याह—त्वं
विष्णोः स्यूरसि । सीव्यते अनेनेति र.यूः^७ । ग्रन्थि स्पृशति—विष्णोर्ध्रुवो-
ऽसि—ध्रुवः ग्रन्थिर्भवसि । समस्तं गृहं स्पृशति—त्वं वैष्णवं विष्णुदेवता-
कमसि । अतस्त्वां विष्णवे विष्णुप्रीत्यर्थं स्पृशामीत्यर्थः ॥ ५ ॥^८

नमःशम्भवाय च मयोभवाय च नमः

शङ्कुराय च मयस्कराय च नमःशिवाय

च शिवतराय च ॥ ६ ॥

शम्भवाय शिवाय नमः । शम्भवत्यस्मादिति शम्भवः । मयः सुखं
भवत्यस्मादिति मयोभवस्तस्मै मयोभवाय शिवाय च । शङ्करोतीति
शङ्करस्तस्मै । मयः सुखं करोतीति मयस्करस्तस्मै । शिवाय कल्या-

१. अनेन मन्त्रेण शक्तिमात्रार्चनं पाराशरेणामिहितम् ॥ २. अनया ऋचाऽन्यावाहनादिकं
बोध्यम् ॥ ३. दर्भमालेतिमहीधरः । ४. विष्णुनामकस्य हविर्दानमण्डपस्य । ५. तत उच्छ्राय्यौ
रराटीप्रान्तौ स्पृशति । ६. सूचिरसि । ७. अनेन विष्णोः पूजनादिकम् । ८. अनेन शिवार्चनं
ज्ञातव्यमिति ॥

णाय शिवतराय च । केचित् त्र्यम्बकं यजामहे इति मन्त्रेण पूजयन्ति सा
च नीलसूक्ते व्याख्यातव्यः ॥ ६ ॥

इति शत्रुघ्नविरचितायां मन्त्रार्थदीपिकायामाह्निकपरिच्छेदः ॥ १ ॥ ❀ ॥

अथ श्राद्धमन्त्रव्याख्यानम् ।

विश्वे देवासऽआगतं शृणुता मऽहम्

हवम् ॥ एदम्वर्हिर्निषीदत ॥ १ ॥

हे विश्वेदेवासः ! विश्वेदेवाः ! यूयं मे मम इमं हवम् आह्वानं शृणु-
त । श्रुत्वा च आगत आगच्छत । आगत्य च इदं बर्हिः कुशम् । अत्र
आनिषीदत—उपविष्टा भवत । आसनार्थाय कल्पितेषु कुशेषु उपविष्टा भ-
वतेत्यर्थः । अत्र विश्वे देवास इत्यत्र “आज्जसेरसुगि”ति (पा० ७।१।५०)
असुगागमः ॥ १ ॥

द्विश्वे देवाः शृणुतेमहवम्मे वेऽअन्तरिक्षे

यऽउप द्यवि ष्ट ॥ वेऽअग्निजिह्वाऽउत वा यजत्राऽ

आसद्यास्मिन् बर्हिषि मादयध्वम् ॥ २ ॥

हे विश्वेदेवाः ? यूयं मे मम हवम् आह्वानं शृणुत । ये यूयम् अन्तरिक्षे
स्थ तिष्ठथ । ये च उप समीपे पृथिव्याम् । ये च द्यवि स्वर्गे स्थ । ये च
अग्निजिह्वाः अग्निजिह्वा हविर्भोजनसाधनं येषां ते । उत वा अथ वा ये
यजत्राः यजन्तं श्राद्धकारिणं त्रायन्त इति यजत्राः पुरुरवार्द्रवप्रभृतयः ।
अस्मिन् बर्हिषि आसद्य आसन्ना भूत्वा मादयध्वम् दृष्टा भवतेति ।
स्वार्थे णिच् ॥ २ ॥

उशन्तस्त्वा निधीमह्यशन्तः समिधीमहि ॥

उशन्तुशतऽआवह पितृन् हविषेऽअत्तवे ॥ ३ ॥

हे अग्ने ! त्वा—त्वां निधीमहि आदधीमहि । तवाधीनं कुर्म इति या-
वत् । वयमित्यध्याहार्यम्, वयं किम्भूता, ? उशन्तः इच्छन्तः । अर्थात्त्वां,
यद्वां पित्राह्वानं, किं च उशन्त एव वयं त्वां समिधीमहि ज्वालयामः । तेन
त्वं पितृन् आवह आह्वय । त्वं किम्भूतः ? उशन् इच्छन् “हवि”रिति शेषः ।
पितृन् किम्भूतान् ? उशत इच्छतः । “श्राद्धीयं हवि”रिति शेषः । आह्वानं
किमर्थमित्याह अत्तवे अदनाय, यद्वा हविषे हविषः अत्तवे अदनाय ।
तथा च हे अग्ने ! एवमारार्थितस्त्वमस्मत्पितृनावाहयेति वाक्यार्थः । अत्तवे
इति तुमर्थे तवेङ् प्रत्ययः (पा० ३।४।६) ॥ ३ ॥

१. अत्र शपो लुक् । (पा० २।४।७३) मलोपः । (पा० ६।४।३७) ॥ २. अत्र षष्ठ्यर्थे
चतुर्थी (पा० २।३।६२ वा) ॥

आयन्तु नः पितरः सोम्यासोऽग्निष्वात्ताऽं

पथिभिर्देवयानैः ॥ अस्मिन्यज्ञे स्वधया

मदन्तोऽधिब्रुवन्तु तेऽवन्त्वस्मान् ॥ ४ ॥

नः अस्माकं पितरः आयन्तु आगच्छन्तु । किम्भूताः ? सोम्यासः सोम्याः सोमपाः । पुनः किम्भूताः ? अग्निष्वात्ताः अग्निना सु-शोभनं यथा स्यादेवं आत्ताः भक्षिताः श्रौतस्मार्त्ताग्निदग्धा इत्यर्थः । यद्वा अग्निना सु-शोभनं यथा स्यादेवं दग्धाः । तादृशा एव हि श्राद्धयोग्या भवन्तीत्यभिप्रायः^१ । कैरागच्छन्तु ? पथिभिः । किम्भूतैः ? देवयानैः देवानां यानं सञ्चारो यैरित्यर्थः । आगत्य च अस्मिन् यज्ञे श्राद्धयज्ञे अस्मानधिब्रुवन्तु अधिकं ब्रुवन्तु श्लाघयन्निवत्यर्थः । पितरः किम्भूताः ? स्वधया श्राद्धीयान्नेन मदन्तः तृप्यन्तः । किं च न केवलं अधिब्रुवन्तु किन्तु ते अस्मानवन्तु च रक्षन्तु च । सोमपा अग्निष्वात्तादयः पितरः आगत्य मां श्लाघन्तां रक्षन्तु चेति वाक्यार्थः ॥ ४ ॥

शन्नो दवीरभिष्टयऽआपो भवन्तु पीतये ॥

शंखोरभिस्त्रवन्तु नः ॥ ५ ॥

आपः नोऽस्माकं “पितृणामि”ति शेषः शं भवन्तु कल्याण्यो भवन्तु । किम्भूताः ? देवीः देव्यः । स्तुतिक्रीडादियोग्याः । किमर्थम् ? अभिष्टये-उपचयार्थः^२ पीतये पानार्थं च । किं च नः पितृणां शंयोः कल्याणयोगाय अभिस्त्रवन्तु अभिमुखं स्त्रवन्तु । शंयोरिति शं शब्दात् मत्वर्थीयो युस्रत्ययः । चतुर्थ्यर्थे षष्ठी (पा० २।३।६२) । अभिष्टय इति “स्त्यैष्टयै शब्दसङ्घातयोः” (चा० प०) अभिपूर्वः “स्त्यः प्रपूर्वस्ये” (पा० ६।१।२३) ति योग-विभागात्सम्प्रसारणं, तादर्थ्ये चतुर्थी ॥ ५ ॥

यवोऽसि यवयास्मद्वेषो यवयारातीः ॥ ६ ॥

हे यव ! त्वं यवोऽसि । पृथक्करणोऽसि यतः अतः अस्मद्वेषः द्विषः अस्मदरातीश्च यवय परस्परभिन्नान् संहतिरहितान् कुरु । तथा च यतस्त्वं पृथक्कारी अतोऽस्मच्छत्रूनपि पृथक्कुर्वित्यर्थः । द्विषः कृत्रिमशत्रवः । अरातयः सहजशत्रवः । यव इति “युमिश्रणामिश्रणयोः” (अ० प०) इत्यस्य पचाद्यच् । अस्यैव यव इति रूपम् । अरातिशब्दः स्त्रीलिङ्गोऽपि वेदे^३ ॥ ६ ॥

१. अत्रार्थे “पूर्वपदात्” (पा० ८।३।६) इति पत्वमार्थं बोध्यम् ॥ २. अभिषेकस्य अभीष्टाय वेत्युबटमहीधरौ ॥ ३. तथा च श्रूयते-“शन्ना पुरन्धिरजहादरातीः” (ऋ० सं० ३।६।१५।७) इति ।

तिलोऽसि सोमदेवत्यो गोसवो देवनिर्मितः ।

प्रत्नमद्भिः पृक्तः स्वधया पितृल्-

लोकान् प्रीणाहि नः स्वाहा ॥ ७ ॥

तिलोऽसि । पवित्रत्वेन प्रसिद्धोऽसि । सोमो देवता अस्वेति सोमदेवत्यः^१ । गोसवः गां स्वर्गं सूते इति गोसवः । देवनिर्मितः । देवेन विष्णुना स्वयं निर्मितः । अद्भिः पृक्तः जलमिश्रितः । यतस्त्वमेवम्भूतः सर्वोत्कृष्टः । अतः नः अस्माकं पितृन् लोकान् पितृपितामहप्रपितामहादीन् प्रत्नं चिरकालं स्वधया-स्वधाकारेण श्राद्धीयान्नेन वा प्रीणाहि प्रीतान् कुरु, स्वाहा सुहुतो भव^२ ॥ ७ ॥

या दिव्या आपः पयसा सम्बभूवुर्वाऽआन्त

रिक्षाऽउतपार्थिवीर्म्वाः । हिरण्यवर्णां यज्ञियास्ता

नऽआपः शिवाः शशंस्योनाः सुहवा भवन्तु ॥ ८ ॥

ताः आपः नः अस्माकं शिवाः क्षेमा भवन्तु । याः पयसा सम्बभूवुः । पयसा क्षीरेण संयुक्ताः बभूवुः । माधुर्यादिशीतत्वादिना एकीभूता इत्यर्थः । या दिव्या दिवि स्वर्गे भवाः । या आन्तरिक्षाः अन्तरिक्षे भवाः । उत अपि च याः पार्थिवीः । पृथिव्यां भवाः^३ । आपः किम्भूताः ? हिरण्यवर्णाः हिरण्यं रजतं तत्समानवर्णाः । हिरण्यं रजतमित्युच्चटः । पुनः किम्भूताः ? यज्ञियाः यज्ञार्हाः । ताः आपः अस्माकं शिवाः क्षेमा भवन्तु । न केवलं क्षेमाः अपि तु शं कल्याण्यो भवन्तु । स्योनाः सुखदाश्च । सुहवाः सुष्ठु ब्राह्मणहस्ते हुता भवन्तु । स्योनं सुखनाम (निघं० ३।६।१५) तथा च निरुक्तम् “स्योनमिति सुखनाम स्यतेरवस्यन्त्येतत्सेवितव्यं भवतीति वा” इति (८।६) ॥^४ ॥ ८ ॥

पितृभ्यः स्थानमसि ॥

हे पात्र ! त्वं पितृभ्यः पितृणां स्थानमसि भवसि । यतस्त्वं पितृणां स्थानं भवसि अतः पितृणामवस्थानाय न्युज्जीकृतमित्यभिप्रायः । “आगतास्तत्र तिष्ठन्ति पितरः श्राद्धदेवताः” इतिप्रमाणम् ॥^५

अग्रये कव्यवाहनाय स्वाहा ॥

अग्रये स्वाहा । अग्रये किम्भूताय ? कव्यवाहनाय । कव्यं पितृणा-

१. अनेनार्थप्रदर्शनमात्रङ्कृतम् । व्युत्पत्तिस्तु सोमदेवताया अयमिति । ततश्च “देवतान्तात्तादर्थ्यं यत्” (पा० ५।४।२४) इति यत्प्रत्ययः ॥ २. अयं मन्त्रः कात्यायनमहर्षिप्रणीतनवकण्डिकाश्राद्धसूत्रमध्ये पठितः ॥ ३. पृथिव्यां भूता इति ‘ख’ पुस्तकापाठः ॥ ४. अयमपि श्राद्धसूत्रस्थो मन्त्रो ज्ञातव्य इति ॥ ५. अयमपि श्राद्धसूत्रस्थः ॥ अत्रापि पष्ठथर्थे चतुर्थी ॥

मन्त्रं, तत्पितृभ्यो वहति प्रापयतीति कथ्यवाहनः ॥

सोमाय पितृमते स्वाहा ॥ ९ ॥

किम्भूताय सोमाय ? पितृमते-पितरस्तत्र सन्तीति पितृमान् तस्मै । मधु वातेति व्याख्यातं तर्पणे ॥ ६ ॥

पृथिवी ते पात्रं द्यौरपिधानं ब्राह्मणस्य मुखे

अमृतं अमृतं जुहोमि स्वाहा ॥ १० ॥

हे अग्नौकरणशेष अन्न ! ते तव पात्रम् आधारः पृथिवी विश्वाधारभूता । द्यौः आकाशम् अपिधानम् आवरणम्, त्वां च ब्राह्मणमुखे ब्राह्मणस्य मुखे जुहोमि ! किम्भूतम् ? अमृतं हुतावशिष्टम् । किम्भूते ब्राह्मणमुखे ? अमृतं-अनष्टे अभक्ष्यादिभिरदूषिते । अन्यदपि हविः अदृश्यदर्शनोपहतं भवतीति ते पिधानं क्रियत इत्यर्थः । पृथिवी ते पात्रमित्यनेन भोजनपात्रमभिधीयते । ब्राह्मणमुखस्याग्निसदृशत्वात् जुहोमि इत्युक्तम् ॥ १० ॥

इदं विष्णुर्विचक्रमे त्रेधा निदधे

पदम् ॥ समूढमस्य पांसुरे स्वाहा ॥ ११ ॥

यः विष्णुर्भगवान् इदमन्नं विचक्रमे आक्रान्तवान् । स विष्णुः त्रेधा त्रिप्रकारेण पदं चरणं निदधे निहितवान् । पृथिव्यामाकाशे स्वर्गे च । तेन च समूढमस्य पांसुरे । अस्य विष्णोः पदं पांसुरे पांसुले धूलिमये प्रदेशे अर्थात् पृथिव्यां समूढं सम्यक् निविष्टम्, तथा च विष्णुः पृथिव्यां पदं निहितवान् अतस्तदुत्पन्नत्वेनान्नमप्याक्रान्तवानतो राक्षसास्तस्मादपसरन्त्विति वाक्यार्थः । स्वाहा सुहुतमस्तु ॥ ११ ॥

अपहताऽअसुरा रक्षांसि वेदिषदः ॥ १२ ॥

असुराः अपहताः अपसारिताः “सन्ति”ति वाक्यशेषः । किम्भूताः ? वेदिषदः वेदिः श्राद्धार्थं परिष्कृता भूमिः तत्र सीदन्ति इति वेदिषदः । न केवलमसुराः किन्तु रक्षांसि राक्षसाश्च अपसारिताः सन्तु । तथा च तिलप्रक्षेपेणासुरादयः श्राद्धस्थानादस्मादपसरन्त्विति वाक्यार्थः । गायत्री मधु वातेति च व्याख्यातौ ॥ १२ ॥

वेरूपाणि प्रतिमुञ्चमानाऽअसुराः सन्तः

स्वधया चरन्ति ॥ परापुरो निपुरो वे

भरन्त्यग्निष्टाँल्लोकात्प्रणुदात्यस्मात् ॥ १३ ॥

१. “अमृतं विषसो यज्ञशेषभोजनशेषयोः” इत्यमरः । २. इयमृक्श्राद्धसूत्रीया ।

उत्सुकं परस्तात्करोति । (का० सू० ४।१।) ये असुराः पितरूपाणि
आत्मनि प्रतिमुञ्चमाना बध्नन्तः धारयन्तः असुराः सन्तः भवन्तः स्वधया
पित्र्येणाग्नेन हेतुभूतेन अस्माभिरेतत् खादितव्यमिति चरन्ति-सञ्चरन्ति ।
किं च परापुरः पराक्रान्ताः पुरः शरीराणि महान्ति इति । निपुरः निकृष्टा
पुरः सूक्ष्माणि शरीराणि च ये भरन्ति-विभ्रति-धारयन्ति । अग्निस्तानसुरान्
अस्मात् लोकान् स्थानात् प्रणुदाति प्रणुदतु प्रेरयतु अस्मात्-पितृलोकात् ।
प्रतिपूर्वो मुचिर्बन्धनार्थः ॥ १३ ॥

अनग्निदधा ये जीवा येऽप्यदग्धाः

कुले मम ॥ भूमौ दत्तेन तृप्यन्तु

तृप्ता यान्तु परां गतिम् ॥ १४ ॥

अग्निदग्धाश्चेति पौराणिकः स्त्रीशूद्रकर्तृकश्राद्धे, येऽप्रदग्धेति विशेषस्तत्र
अतः । अनग्निदग्धेति, निगदव्याख्यातम् ॥ १४ ॥

अत्र पितरो मादयध्वं यथाभागमावृषायध्वम् ॥

हे पितरः ! अत्र मादयध्वम् । अत्र पिण्डे मदयुक्ता हर्षयुक्ता भवत ।
किं च यथाभागं प्राप्य आवृषायध्वम्^१-वृषा इव बलिनो भूत्वा स्वेच्छया
महद्भिर्ग्रासैरेतान् पिण्डानश्नीत । पिण्डोपभोगार्थं पितृणामभ्यर्थना
वाक्यार्थः ॥

अमीमदन्त पितरो यथाभागमावृषायिषत ॥ १५ ॥

ते^२ पितरः अमीमदन्त “महत्तेन पिण्डेने”ति शेषः । तथा च मह-
त्तपिण्डेन हर्षयुक्ता भूत्वा यथाभागम् आवृषायिषत सर्वतोभावेन वृषवत्स्वी-
चक्रः । महत्ते पिण्डे स्वं स्वं भागं, प्राप्य वृषा इव बलिनो जाताः ।
पूर्वमन्त्रे अभ्यर्थना । अस्मिन्मन्त्रे सिद्धार्थकथनमिति भेदः । नमो व इति
तर्पणे व्याख्यातम् ॥ १५ ॥

पुतद्वःपितरो द्वासेः ॥ १६ ॥

हे पितरः ! वः युष्मभ्यमेतद्वास आच्छादनं “दीयत” इति शेषः ।
ऊर्जं वहन्तीरिति व्याख्यातम् ॥ १६ ॥

द्वाजेवाजेऽवत द्वाजिनो नो धनेषु द्विप्राऽ

अमृताऽऽकृतज्ञाः ॥ अस्य मदध्वःपिबत

मादयध्वं तृप्ता यात पृथिभिर्देवयानैः ॥ १७ ॥

१. आङ् पूर्वाद् वृषशब्दात् “कर्तुः क्यङ्सलोपश्च” (पा० ३।१।११) इति क्यङ् । ततो लो-
प्मध्यमपुरुषबहुवचने रूपम् ॥ २. यान्प्रति मादयध्वमित्युक्तम् ।

वाजिनः वाजमन्नं (निघं० २।७।२) येषां अस्तीति वाजिनः । तथा च श्राद्धदत्तमन्नं पितृणामस्ति इति पितर एव वाजिन उच्यन्ते । हे वाजिनः ! पितरः ! यूयम् अवत रक्षत । कुत्र ? नः अस्माकं वाजे वाजे-अन्ने अन्ने तथा च मत्कृतमकृतं चान्नं यत् श्राद्धार्थमुपकल्पितं तत्र सर्वत्र । न केवलं तत्र किं तु धनेष्वपि द्रव्येष्वपि । यूय किम्भूताः ? विप्रा विप्रमूर्त्तयः । पुनः किम्भूताः ? अमृता अमरणधर्माणः । पुनः किम्भूताः ? ऋतज्ञाः सत्यज्ञानशालिनः । रक्षित्वा च अस्यान्नस्य मध्वः मधूनि^१ रसान् पिबत । यद्वा एतत्सम्बन्धिनो मध्वः मधुनः रसं पिबत । पीत्वा च मादयध्वं तृप्यध्वं, वृत्ताः सन्तः पथिभिर्वर्त्मभिर्यात गच्छत । कैः ? देवयानैः-देवानां यानानि तैरधिष्ठितैरित्यर्थः । अत्र वृत्ताः सन्तः स्वर्गं गच्छतेति वाक्यार्थः ॥ १७ ॥

आ मा वाजस्य प्रसवो जगम्यादेमे द्यावा-

पृथिवी विश्वरूपे ॥ आ मा गन्तां पितरां

मातरा चामा सोमोऽमृतत्वेन गम्यात् ॥ १८ ॥

वाजस्यान्नस्य (निघं २।७।२) प्रसवः-फलं, मा-मान् प्रति । आजगम्यात्-आगच्छेत्^१ । अस्मिन् श्राद्धे कृतस्यान्नदानस्य फलं मां पुनः पुनरागच्छत्वित्यर्थः । किं च इमे द्यावापृथिवी-द्यावापृथिव्यौ^२ मा-मान्-ति आजगम्याताम् । द्यावापृथिवी किम्भूते ? विश्वरूपे-विश्वं सर्व रूपं ययोस्ते विश्वरूपे । एतेन पृथिवीस्वर्गसम्बन्धिकल्याणं मामागच्छ-त्वित्याशास्ते । किं च हे पितरा मातरा च हे पितः मातश्च^३ मा-मां प्रति युवाम् आगन्ताम् आगच्छताम् । तथा च यदा यदा अहं श्राद्धं करोमि तदा तदा मातापितरौ आगच्छतमिति प्रार्थना । किं च पितृणां राजा सोमः मा मान् आगम्यात्-आगच्छतु । किमर्थम् ? अमृतत्वेन अमृतत्वाय^४ मेऽक्षाय । तथा चानेनानुब्रजनेन सम श्राद्धफलं पार्थिवसुखं स्वर्गश्च भवतु । श्राद्धसमये मातापितरौ मामागच्छेतां मोक्षश्च भवत्वित्याशंसावाक्यार्थः ॥ १८ ॥

अथ सपिण्डनमन्त्रव्याख्यानम् ॥

ये समानाऽ समनसऽ पितरौ

१. विभक्त्यादिव्यत्यय आर्षः । (पा० ३।१।८५) ॥ २. आह् पूर्वाद्गच्छतेर्व्यत्ययेन (पा० ३।१।८५) ह्यदित्वे लिङि श्लौ द्वित्वे रूपम् ॥ ३. “दोर्वाञ्जसि च” “वाच्छन्दसि” (पा० ६।१।३५-३६) इति वा पूर्वसवर्णदीर्घः । ४. निपातविमौ (पा० ६।३।३३) । इन्द्रे “मातरपितराबुदीचाम्” (पा० ६।३।३२) इत्युपक्रम्य । तथा च व्यस्तपदेन सम्बोधनमत्र । किन्त्वस्मदोयः पिता माता चेत्येवमर्थः कार्यः । सोऽयमनेनापि दर्शितोऽनुपदम्प्रार्थनाव्याख्या । ५. चतुर्थर्थे व्यत्ययेन (पा० ३।१।८५) तृतीया ॥

यमराज्ये ॥ तेषाँल्लोकः स्वधा

नमो यज्ञो देवेषु कल्पताम् ॥ १ ॥

तेषां पितॄणां लोकः स्थानम् । एतस्मै प्रेताय पित्रे स्वधा^१ भवतु । किं च नमो यज्ञः नमस्कारकृतो यज्ञः देवेषु पुरुरवार्वप्रभृतिषु कल्पतां कल्पतो भवतु । देवसाद् (श्राद्धं) भवत्विति यावत् । तथाऽनेन सपिण्ड-नकर्मणा प्रेतस्य पितृलोकप्राप्तिः पार्वणश्राद्धाधिकारश्च भवत्विति वाक्यार्थः । ये पितरः पितामहादयः समानाः सपिण्डनेन समानलोकं गताः । अत एव समनसः समानहृदयाः यमराज्ये यमाधिकारे स्थिताः ॥ १ ॥

ये समानाः समनसो जीवा जीवेषु

मामकाः ॥ तेषां ११ श्रीर्मयि कल्प-

तामस्मिँल्लोके शतः समाहं ॥ २ ॥

तेषां प्रसादेनेत्यध्याहार्यम् । तेन तेषां पितॄणां प्रसादेन मयि श्रीलक्ष्मीः कल्पतां भवतु । अस्मिन् लोके इहैव जन्मनीत्यर्थः । कियन्तं कालं ? शतं समाः शतवर्षाणि । तथा चानेन कर्मणा पितृप्रसादेन मम शतं वर्षाणि लक्ष्मीर्भवत्विति वाक्यार्थः । ते के पितरः ? समानाः समनस इति पदद्वयं व्याख्यातम्, ये जीवेषु सूक्ष्मशरीराधिष्ठानेन कर्मणां भोक्तृषु मध्ये तत्सम्बन्धिनो जीवाः सूक्ष्मशरीरावच्छिन्नकर्मभोक्तारः ते । अन्यत्पार्वणवत् सर्वे समानम् ॥ २ ॥

अथ वृद्धिश्राद्धमन्त्रव्याख्या । अत्र यवोऽसि पितृदैवत्यः । स्वधया स्थाने पुष्ट्या । नान्दीमुखानिति विशेषः । तथा च पुष्ट्या नान्दीमुखान् पितॄन् प्रीणयेति योजना । अन्यत्सर्वं पार्वणसमानम् ।

अथ श्राद्धीयसूक्तमन्त्रव्याख्यानम् ॥

कृणुष्व पाजः प्रसितिं पृथ्वीं स्वहि

राजेवामवाँ इमेन ॥ तृष्वीमनुप्रसिति-

न्द्रूणानोऽस्तासि विद्धथ रक्षसस्तपिष्टैः ॥ १ ॥

हे अग्ने ! पाजः बलं कृणुष्व कुरु । पाजःशब्दो बलनामसु पठितः (निघं० २।६।२) किमिव ? प्रसितिं न पृथ्वीं । पृथ्वीं विशालां प्रसितिं वा गुरामिव^१ । यद्वा पृथुजालमिव । नकार उपसार्थीयः । ततो याहि अर्था

१. स्वधाशब्दोपलक्षितमन्नमस्तु । यद्वा-तेषां पितॄणां लोक आयतने स्वधाकारोपलक्षित-मन्नमस्तु इत्युपलक्षितव्याख्यानम् ॥ २. प्रसितिर्जालः “प्रसितिः प्रसयनात्तनुवाँ जालं वा” । निरु० ६।१२ । इति यास्कोक्तेः । “पिबन्त्येन” प्रकर्षेण सीयन्ते बध्यन्ते पक्षिणो यया सा प्रसितिस्तां, नकार इवार्थः । (निरु० १।४) पक्षिग्रहणाय प्रसारितं जालमिव शत्रुग्रहणाय बलं प्रसारयेत्यर्थः ।

“च्छत्रूनप्रती”ति शेषः । क इव ? अमवान्-अमात्यवान् राजेव । यद्वा अमवान् अमात्यवान् भूत्वा राजेव याहीत्यन्वयः । यद्वा गृहवान् भूत्वा । अमशब्दो गृहवचनः^१ । केन ? इमेन इममयेन बलेन । यद्वा इमेन हस्तिना । गत्वा चानु पश्चात् तृष्णीं तृष्व्या क्षिप्रया^२ प्रसितिं प्रसित्या वागुरया जालेन वा द्रूणानः हिंसन्^३ अस्तासि-क्षेप्तासि^४ “शत्रूणामि”तिशेषः । अतो ब्रवीमि-तपिष्ठैः “अतिशयेन क्लेशकरैः प्रहारै रक्षसः राक्षसान् विध्य ताडय” ॥ १ ॥

तव भ्रमासऽआशुया पतन्त्यन्तु स्पृश
धृषता शोशुचानः ॥ तपूष्यग्ने जुह्वा पत-
ङ्गानसन्दिता विस्त्रज विष्वगुल्काः ॥ २ ॥

हे अग्ने ! ये ते भ्रमासः भ्रमणाः वातौद्धताः अर्थात् ज्वालासमूहाः पतन्ति इतस्ततो गच्छन्ति । तैः तपूषि तापयितृन् (तपेरुसिः) अर्थाद्रक्षांसि अनुस्पृश अभिस्पृश (दह) । ज्वालासमूहाः किम्भूताः ? आशुयाः आशवो जवनाः^५ । त्वं किम्भूतः ? धृषता^६ धृष्टेन ज्वालासमूहेन शोशुचानः दीप्यमानः^७ । किं च पतङ्गान^८ रक्षांसि लक्ष्यकृत्य असन्दिताः अनवखण्डितः सन् विष्वक् सर्वतः जुह्वा सुचा “हूयमान” इति शेषः । उल्काः विस्त्रज विक्षिप । पतद्गमनानि येषां तान् पतङ्गान् । असन्दिता इति “दो अव-खण्डन” इत्यस्य रूपम् । तथा च रक्षोऽभिघातं कुर्वित्यर्थः ॥ २ ॥

प्रतिस्पशो विस्त्रज तूर्णितमो भवा पायुर्विशो

१. निघण्टु (३ । ५ । ११) अमाशब्दो गृहवचनः पठ्यते । तत्र ह्रस्व आर्ष इति त्वन्यत् । तेनात्र (अमशब्दस्य गृहवाचित्वे) मूलम् “अमगत्यादिपु” (म्या० प०) अत्रादिपदेन शब्दसम्भक्तौ गृह्यते । अमन्ति सन्मज्जन्ति जना यत्तत् । यद्वा अमन्ति भजन्ति स्वामिन इत्यमाः सेवकास्तेऽस्य सन्तोत्यमवान्सहायवान् । पचाथजन्तादमशब्दान्मतुप् । इमेन याहि शत्रून्प्रति । २. अत्र विभक्तिव्यत्ययः (पा० ३।१।८५) । तपु इति क्षिप्रनामसु (निघं २।१५।१०) पठ्यते ततो ङोप् (पा० ४।१।४४) ३. “दूष् हिंसायां” (क्रथा० उ०) लटः शानच् । क्रथादित्वात् इना शपः स्थाने बोध्यः । ४. “असु क्षेपणे” (दि० प०) लुट् । ५. तापकतमैरायुधैः । तपन्ति सन्तापयन्तीति तमृणि । अतिशयेन तमृणि तपिष्ठानि तैः । “तुरिष्ठेमेयःसु” (पा० ६।४।१५४) इति तृचो ङोपः ॥ ६. “व्यथ ताडने” (दि० प०) इयनि संप्रसारणम् । लोटो मध्यमैकवचने रूपम् । ७. शीघ्रगमनाः । आशुशब्दात्परस्य जसः “सुपां सुलुक्”-(पा० ७।१।३९) इत्यादिना यादेशः । ८. धृपतिः प्रगल्भार्थः । (दि० स्वा०) धृष्णोतीति धृपन् । तेन । बाहुलकाच्छयन्दन-बोरभावः । ९. शुचु दीप्तौ” (म्वा० प०) यङन्ताल्लटः शानच् । अत्यन्तं शोचति-दीप्यते इति । १०. पतन्तः सन्तो गच्छन्तीति पतङ्गास्तान् ।

ऽअस्या ऽअदब्धः ॥ यो नो दूरे अघशंसो यो

ऽअन्त्यग्ने माकिष्टे व्यथिरादधर्षीत् ॥ ३ ॥

नः अस्माकं यः अघशंसः पापकीर्त्तको दुर्जनः अन्ति-अन्तिके यश्च दूरे तिष्ठति । हे अग्ने ! तं प्रति स्पशः प्रणिधीन् बन्धनकृतः^१ विसृज प्रेरय । तूर्णितमो भव अतिशयेन तूर्णो भव^२ । किं च अस्याः मदीयायाः विशः जनपदजातेः पायुः पालयिता भव । अदब्धः-अनुपहिंस्यः एवं च पातेरुण्-युक् । हे अग्ने ! ते तव माकिः मा कश्चित् व्यथिः^३ व्यथयिता शत्रुरादधर्षीत् धर्षको भवतु ॥ ३ ॥

उदग्ने तिष्ठ प्रत्यातनुष्वन्युमित्राँ ऽ२॥ ओषता-

त्तिग्महेते ॥ यो नोऽ अरातिः^४ समिधान चक्रे

नीचा तन्धक्ष्यतसच्च शुष्कम् ॥ ४ ॥

हे अग्ने ? उत्तिष्ठ । किञ्च प्रत्यातनुष्व^५ अर्थात् ज्वालासमूहान् । किं च हे तिग्महेते ? “अमित्रान् निः ओषतान्निर्दह । “उष दाहे” लोट् तस्य रूपम्, तिग्महेत इति तिग्मं तीक्ष्णं हेतिर्ज्वाला आयुधं वा यस्य स तथोक्तः । किञ्च यः नः अस्मभ्यं दानप्रवृत्तम् अरातिम् अदानं चक्रे अश्रद्धादिना निवारयति स्म । हे समिधान ! समिध्यमान ! तं नीचा नीचैः कृत्वा धक्षि दह । “दह भस्मीकरणे” (भ्वा० प०) कमिव ?^६ शुष्कं अतसं न अत-समिव^७ वृक्षमिव । नकार उपमार्थीयः (निरु० १।४) । अरातिमिति “रा दान” इत्यस्य क्तिनि रूपम् ॥ ४ ॥

ऊर्ध्वो भव प्रतिविध्यादध्यस्मदाविष्कृणुष्व

दैव्यान्यग्ने ॥ अवस्थिरा तनुहि यातुजूनां

जामिमजामिं प्रमृणीहि शत्रून् ॥ ५ ॥

हे अग्ने ! ऊर्ध्वो भव ऊर्ध्वस्तिष्ठ । स्थित्वा च अस्मत् अधि सम उप-

१. “स्पश वाधनस्पर्शनयोः” (भ्वा० उ०) ततोऽस्यन् (उ० ४।१८८) “स्पशः स्वास्तं पराये च प्रणिधावपि पुंस्ययम्” इति मेदिनी । २. तूर्णं वेगोऽस्यास्तीति तूर्णी-अतिशयेन तूर्णी तूर्णितमः वेगवत्तमः ॥ ३. अत्र “इन् सर्वधातुभ्यः” (उ० ४।१८८) इति इन् प्रत्ययः । व्यथिः । ४. प्रत्यातनुहि-विस्तारय । ५. उत्साहवदायुधेति तदर्थः । ६. लोटि प्रथमैकवचने “बहुलं छन्दसि” (पा० २।४।७३) इति शपो लुकि सिपि रूपम् । धत्वकत्वपत्वानि । ७. “अतसा वनानि” (ऋ० स० ८।४।१४।५) इतिश्रुतौ अतसानि अनुपक्षीणानि इति दुर्गव्याख्यानम् । तावता वृक्षार्थावगमः सम्भवति किन्त्वत्रातसपदार्थविशेष्यं वृक्षमेव भाष्यकृतोऽमन्यन्तेति वृक्षा एव वनानि भवन्तीति ॥ “तसु उपक्षये” (दि० प०) पञ्चाद्यच् (पा० ३।१।१३४) नञ् समासः ॥ अतसेति शे (पा० ६।१।७०) लोपे श्रुतौ बोध्यम् ॥

रि स्थितान् शत्रून् प्रति विध्य-ताडय । “व्यधताडने” लोट् श्यनि स-
म्प्रसारणम् । किं च आविष्कृणुष्व दैव्यान्यग्रे ! । हे अग्रे दैव्यानि देवसं-
म्बन्धीनि कर्माणि शरीरादीनि वा आविष्कृणुष्व- प्रकाशीकुरु । किञ्च या-
तुजूनां यातुधानानां जवनप्रधानानां स्थिरा स्थिराणि धनूपि अवतनुहि अ-
वतारय नियमय । तथा च यातुधानानां सर्वाण्येवास्थिराणि भवन्तु । किञ्च
शत्रून् जामिं-पुनरुक्तम् आजामिम्-अपुनरुक्तं कृत्वा प्रमृणीहि पुनः पु-
नर्मरयेत्यर्थः^१ । जामिशब्दः पुनरुक्तवचनः ॥ ५ ॥

उदीरितामङ्गिरसो न इति मन्त्रद्वयं तर्पणे व्याख्यातम् ।

येन॑ पूर्वे॑ पितरः॑ सोम्यासोऽनूहिरे
सोमपीथं वसिष्ठाः॑ । तेभिर्धूमः॑ संहराणो
हवीं॑ष्युशान्नशङ्निः॑ प्रतिकाममत्तु ॥ ६ ॥

नः अस्माकं ये पूर्वे पितरः सोम्यासः सोमयज्ञसम्पादिनः सोमपीथं
सोमपानम् अनूहिरे अनुप्रापितवन्तः । अर्थात् देवान् प्रति । “वह प्रापणे”
लिट् । ते किम्भूताः ? वसिष्ठाः वसिष्ठस्य बहून्यपत्यानि वसिष्ठाः^२ तेभिः
तैः संहराणः सन् यमः हवींषि अत्तु भक्षयतु । यमः किम्भूतः ? उशान्
कामयमानः “वश कान्तौ” (अ० प०)^३ । किम्भूतैः ? उशङ्निः । अत एव
प्रतिकामं यथाकाममत्तु भक्षयतु ॥ ६ ॥

त्वर्ध० सोमं प्रचिकितो मनीषा त्वर्ध० रजिष्ठ-
मनुनेषि पन्थाम् ॥ तव प्रणीती पितरौ नऽ
इन्दो देवेषु रत्नमभजन्त धीराः॑ ॥ ७ ॥

हे सोम ! प्रचिकितः प्रचिकित्वान् प्रकृष्टचैतन्ययुक्तः त्वं मनीषा यज्ञा-
नां मनस इच्छा तथा^४ (स्वया) युक्तो भवसि । यद्वा हे सोम ! त्वं प्रचि-
कितः प्रकृष्टज्ञातासि “चिती संज्ञाने” । या च ते मनीषा बुद्धिः तथा रजिष्ठं
ऋजुतमं पन्थां पन्थानं^५ देवयानाख्यम् अनुनेषि अनुगमयसि । किं च
तव प्रणीती-प्रणीत्या प्रणयेन^६ तवाभ्यनुज्ञानेन हे इन्दो ! नः अस्माकं
पितरः कर्म कृत्वा देवेषु मध्ये रत्नं रमणीयं यज्ञफलम् अभजन्त मुक्तवन्तः ।
पितरः किम्भूताः ? धीरा धीमन्तः ॥ ७ ॥

१. पुनः पुनस्ताडितमताडितं कृत्वा मारयेत्यर्थः । मृणातिर्मारणार्थं इति महीधरः । २.
“अत्रिसृगुत्सवसिष्ठोत्तमाङ्गिरोभ्यश्च” (पा० २।४।६५) इत्यपत्यार्थस्याणो लुक् । तेभिरित्यत्र
“बहुलं छन्दसि” (पा० ७।१।६५) इति भित्त ऐस्भावः पूर्वस्यैत्वम् ॥ ३. लट्ः शतरि संप्रसारणम्
(पा० ६।१।१६) । ४. विभक्तैर्लुक् (पा० ७।१।३९) । ५. “अयस्मयादीनि च्छन्दसि”
(पा० १।४।२०) इति सर्वनामस्थानेषु पदसंज्ञायां नलोपे सर्वर्णदीर्घः ॥ ६. अत्र पूर्वसवर्णदीर्घः ।
(पा० ७।१।३९) दृतीयैकवचनेन बोध्यः ।

त्वया हि नः पितरः सोम पूर्वे कर्माणि चक्रुः

पवमान धीराः ॥ वृन्वन्नवातः परिधीं ५२ ॥

रपोर्णु वीरेभिरश्वैर्मघवा भवा नः ॥ ८ ॥

हे सोम ! हि यस्मात्त्वया आश्रयभूतेन नः अस्माकं पूर्वे पूर्वजाः पितरः कर्माणि चक्रुः कृतवन्तः । हे पवमान ! पावनार्ह ! पावनहेतो ! तस्मात्त्वामिदं प्रार्थये—वृन्वन् सम्भजमानः सन् “वन सम्भक्तौ” (भ्या० प०) अस्मदीयानि तानि “कर्माणी” ति शेषः । परिधीन् यज्ञोपद्रवकारिणः अपोर्णु अपगमय । त्वं किम्भूतः ? अवातः वाताद्युपद्रवशून्यः सन्नित्यर्थः । वीरेभिः वीरैरश्वैः सह । किं चनोऽस्माकम् मघवा भव धनवान्भव । भवा—इत्यस्य संहितायां दीर्घः । मघं धनं देहीति यावत् । यो यस्मै धनं ददाति स तस्य धनवानित्यभिधीयते । पितरः किम्भूताः ? धीराः धीमन्तः ॥ ८ ॥

त्वर्ध० सोम पितृभिः संविदानोऽनु द्या-

वापृथिवीऽआततन्थ ॥ तस्मै तऽइन्दो हविषा

विधेम व्ययधूस्याम् पतयो रयीणाम् ॥ ९ ॥

हे सोम ! यस्त्वं पितृभिः संविदानः संवादं कुर्वाणः । द्यावापृथिवी द्यावापृथिव्यौ । आततन्थ आतनोषि । “तनुर्विस्तारे” हे इन्दो ! सोम ! तस्मै ते हविषा विधेम परिचरेम हविर्ददम इत्यर्थः । वयं च हविः प्रदानानन्तरं रयीणां धनानां पतयः स्याम भवेम । सोमवतां पितॄणां षड्भूतम् ॥ ९ ॥

बर्हिषदः पितरऽऊत्युर्ध्वाग्निमा वो हव्या

चक्रुमा जुषध्वम् ॥ तऽआगतावसा

शन्तमेनाथा नः शंशोररपो दधात ॥ १० ॥

हे बर्हिषदः पितरः ! बर्हिषि सीदन्तीति बर्हिषदः बहिर्यज्ञभागिनो वा ऊती ऊत्या गत्या अर्वाक् अर्वाच आगतागच्छत । किमर्थम् ? इमा इमानि वो युष्माकं हव्या हव्यानि हवींषि वयं चक्रुम कृतवन्तः । तानि च आजुषध्वं सेवध्वम् । यैश्च युष्माभिः अधस्तनानि हवींषि सेवितानि ये यूयं पुनरपि आहूयमाना आगत आगच्छत । अथाऽनन्तरं शन्तमेन शिवतमेन सुखयितृतमेन अवसा अनन्नेन (निघ० २।७।६) हविर्लक्षणेन हेतुभूतेन परि-
तुष्टाः । यज्ञसमाप्त्युत्तरकालं नः अस्माकं शंशो शमनं रोगाणां, यावनं च भयानां, दधात धत्त । शंशोरिति पदद्वयमेतदित्युव्वटः (निरु० १।११) ।

अन्यदपि यत्किञ्चित् अरपः अपापं^१ तदस्माकं दधात धत्त ॥ १० ॥

आऽहं पितृन्तसुविदत्रांऽ२॥ अचित्सि नपातं

च विक्रमणं च विष्णोः ॥ बर्हिषदो ये स्वधया

सुतस्य भजन्त पित्वस्तऽङ्गमिष्टाः ॥ ११ ॥

अहं पितृन् आ अचित्सि आभिमुख्येन अवेदिपं विदितवान् । पितृन् किम्भूतान् ? सुविदत्रान् कल्याणदानान् । विष्णोर्यज्ञस्य नपातं च विक्रमणं च विदितवान् । न पातोस्ति यस्मिन् गतानां स नपातः देवयानः पन्थाः । विविधं क्रमणं यत्र स विक्रमणः पितृयानः पन्थाः । तत्र हि आरहृष्टघटीष-
दुत्तराधरं प्राणिनो गच्छन्ति । तथा च देवयानपितृयानपन्थानौ यज्ञ-
सम्बन्धिनौ अवेदिपं तद्वासिनः पितृश्च । अतोऽहमेवं ब्रवीमि ये बर्हिषदः
पितरः स्वधया अन्नेन सह सवनीयलक्षणेन सुतस्याभिपुतस्य सोमस्य
पित्वः पानं सोमपानमिति यावत् । तत् भजन्त भजते^२ सेवन्ते ते इह
कर्मणि आगमिष्टाः आगच्छन्तु^३ ॥ ११ ॥

उपहूताः पितरः सोम्यासो बर्हिष्ये पु

निधिषु प्रियेषु ॥ तऽआगमन्तु तऽङ्ग

श्रुवन्त्वधिब्रुवन्तु ते ऽवन्त्वस्मान् ॥ १२ ॥

ये पितरः सोम्यासः सोमसम्पादिनः बर्हिष्येषु निधिषु प्रियेषु
हविर्विशेषेषु हविर्विशेषनिमित्तम् उपहूताः आहूताः ते पितरः इह
आगमन्तु^४ आगच्छन्तु । बर्हिष्येषु^५ बर्हिषि भवेषु । आसादितेषु वा ।
निधिषु निहितेषु^६ प्रियेषु पितृणामभिरुचितेषु । आगत्य च ते इह श्रुवन्तु^७
श्रुण्वन्तु मदीयानि वचांसि । श्रुत्वा चाधिब्रुवन्तु श्लाघयन्तु । यद्वा
पुत्रेषु पितृणां यद्वक्तव्यम्भवति तद्वदन्तु । किं च ते अस्मान् अवन्तु
रक्षन्तु ॥ १२ ॥

आयन्तु न इति तर्पणे व्याख्यातः ॥

अग्निष्वात्ताः पितरऽपहृणच्छत सदः सदः

सदत सुप्रणीतयः ॥ अत्ता हवाष्णि प्रयतानि

बर्हिष्यथा रयिष्ठं सर्ववीरं दधातन ॥ १३ ॥

आ इह एह । हे अग्निष्वात्ताः पितरः ? इह आगच्छत । आगत्य च

१. तथा च निरुक्तम् “रपोरिमिति पापनामनौ भवतः” (४।खं०२१) नन्तस्मासः । २.
लडर्थे लङ् । अडभाव आर्षः । ३. लोडर्थे लुङ् । पुरुषवचनव्यत्ययः । ४. व्यत्ययेन शपो लुक् ।
५. बर्हिषि भवेषु (पा० ४।४।११०) यत् । ६. निधिवत्स्थापनीयेषु । ७. अत्र बाहुलकाच्छपो
लुकि लुङाऽनुत्पत्तिरेवान्वाख्यायत इति शब्दविषयाभावाच्चक्षुवौ (पा० १।१।७४) न भवतः ।

सदः सदः गृहं गृहं प्रति सदत उपविशत । ततः सुप्रणीतयः सुप्रणयना
सुखोपविष्टाः सन्तः हवींषि अत्तेति । संहितायां दीर्घः । भक्षयत हवींषि ।
किम्भूतानि ? प्रयतानि शुचीनि । पुनः किम्भूतानि ? वहिंषि “सादितानि”
इति शेषः । अथ वृषाः सन्तः सर्ववीरं रयिं धनं दधातन निधत्त सर्वे वीरा
यस्मात्तत्सर्ववीरम् ॥ १३ ॥

ये अग्निष्वात्ता येऽअग्निष्वात्ता मध्ये

दिवः स्वधया मादयन्ते ॥ तेभ्यः—स्वराडसुनी-

तिमेतां यथावशं तन्वं कल्पयाति ॥ १४ ॥

ये पितरः अग्निष्वात्ताः अग्निना सु आत्ताः^१ ये च अग्निष्वात्ताः
स्मशानकर्म न प्राप्ताः । मध्ये दिवः द्युलोकस्य मध्ये स्वधया स्व-
कर्मफलोपभोगेन मादयन्ते सुखं सेवन्ते । तेभ्यः तेषां स्वराट्परमेश्वरः
एताम् एतम्^२ असुनीति यमं सहायं कृत्वा यथावशं यथाकामं यथारुचि
तन्वं—तनुं शरीरं कल्पयाति कल्पयति—कल्पयतु^३ । तथा च परमेश्वरः
यमं सहायं कृत्वा तेषां पितॄणां शरीरं कल्पयतु इति वाक्यार्थः । स्वराट्
स्वेनैव राजत इति अकृतकचर्यः । असुनीतिम् असून् प्राणान् नयतीति
असुनीतिर्यमः ॥ १४ ॥

अग्निष्वात्तानृतुमतो हवामहे नाराशं^४ से

सोमपीथं^५ आशुः ॥ ते नो विप्रासहं सुहवा-

भवन्तु वयं^६ स्याम पतयो रयीणाम् ॥ १५ ॥

अग्निष्वात्तान् पितॄन् ऋतुमतः ऋतुसंयुक्तान् हवामहे आह्वयामः ।
कान् ? इत्याह ये नाराशंसे चमसे सोमपीथं सोमपानम् आशुः प्राप्तुयुः ।
श्रुतौ—चमसे पितॄणां भक्ष्यः श्रूयते—“पितृभ्यो नाराशंसेभ्य” इत्यत्र । ते
च आहूयमानाः नः अस्माकं सुहवाः स्वाह्वानाः भवन्तु । ते किम्भूताः ?
विप्रासः विप्राः । मेधाविनः । एवं कृते वयं रयीणां धनानां (निधं २।६।८)
पतयः स्याम भवेम ॥ १५ ॥

आच्या जानु दक्षिणतो निषद्येमं ब्रह्म-

१. निधत्त—स्थापयत । अत्र “तत्तनत्तनथनाश्च” (पा० ७।१।४५) इति तस्य तनवादेशः ।
अथा—इत्यत्र “निपातस्य च”—(पा० ६।१।१६६) इति दीर्घः । २. विधिवदौर्ध्वदेहिकङ्कर्मणाः ।

३. महीधरस्तु एतामनुष्वसम्बन्धिनीन्तनुं शरीरमित्याह । अत्र “तन्वादीनाञ्छन्दसि”
(पा० ६।४।८६) इति यण् ॥ एतमिति लिङ्गव्यत्यय इत्युबटः १०४. लोटोऽत्राडागमः ।

५. “आजसेरमुक्” (पा० ७।१।५०) इत्यसुगागमः । विप्र इति मेधाविनाम् (निधं ३।१५।१)

मभिगृणीत विश्वे ॥ मा हिंसे० सिष्ट पितरः

केन चित्तो यद्वऽआगः पुरुषता कराम ॥ १६ ॥

हे विश्वे ? हे पितरः ! जानु अर्थात् सव्यम् आच्य पातयित्वा दक्षिणतो निपद्य दक्षिणतोऽवस्थानं कृत्वा । अयं च स्वभावनिर्देशः पितृणाम् । एवं स्वभावाः पितरो भवन्ति “अथैनं पितरः प्राचीनावीतिनः स्वयं ज्ञान्वाच्योपासीदन्निति” श्रुतेः । इमं मदीयं यज्ञं श्राद्धम् अभिगृणीत-अभिष्टुत । “दक्षिणामन्त्रकालकर्तृद्विर्यजमानोत्कर्षः साधुरयं यज्ञ इति प्रकारेण” ति शेषः । विश्वे सर्वे सोमवन्तो वर्हिषदोऽग्निष्वात्ताश्चेत्यर्थः । किञ्च हे पितरः ! केन चिदपि नः अस्मान्मा हिंसिष्ट मा नाशयत । यत् यद्यपि वः युष्माकं आगः अपराधं पुरुषता पुरुषतया^१ हेतुभूतया कराम कृतवन्तस्तथाऽपि मा हिंसिष्टेत्यर्थः । पुरुषाश्चलचित्ता भवन्तीत्यभिप्रायः ॥ १६ ॥

आसीनासोऽअरुणीनामुपस्थे रयिं धत्त

दाशुपे मर्त्याय ॥ पुत्रेभ्यः पितरस्तस्य

वस्वः प्रयच्छत नऽहोर्जन्दधात ॥ १७ ॥

हे पितरः ! ये यूयम् अरुणीनाम् अरुणानाम् ऊर्णानाम् अर्थात् कुत पानाम् उपस्थे-मध्ये आसीनासः आसीनाः उपविष्टाः स्थ । अरुणवर्णा हि ता ऊर्णा भवन्ति याभिः कुतपाः क्रियन्ते । यद्वाऽरुणवर्णानां सूर्यकिरणानाम् उपस्थे उत्सङ्गे आसीनाः सूर्यलोकस्था इत्यर्थः । ते यूयं मर्त्याय मनुष्याय दाशुपे दत्तवते अर्थाद्धवीषि यजमानायेति यावत् । रयिं धनं धत्त दत्त । किं च तस्य तेभ्यः वस्वः वसूनि प्रयच्छत । इदं यजमानार्थं पुत्रवचनम् । तथा च श्राद्धकारिभ्योऽपि पुत्रेभ्यो वसु दत्तेत्यभिप्रायः । किं च ते यूयम् इहास्मदीये यज्ञे ऊर्जम् अन्नं बलं वा दधात स्थापयत ॥ १७ ॥

यमग्ने कव्यवाहन त्वं चिन्मन्यसे

रयिम् ॥ तन्नो गीर्भिश्चवाय्यं

देवत्रा पनया सुजम् ॥ १८ ॥

हे अग्ने ! कव्यवाहन ! कव्यं वहतीति कव्यवाहनः । यं रयिं हविल्लक्षणं धनं त्वं चित् त्वमपि मन्यसे अवगच्छसि “अनेन श्रेयः प्राप्तुं शक्यते इत्यनेन प्रकारेण” ति शेषः । तद्धविल्लक्षणं धनं नः अस्मदीयं गीर्भिः प्र-

१. आङ आत (पा० २।१।३९) मनुष्यधर्मं एष प्रमाद इति ॥

भूतवाग्भिः पुरोऽनुवाक्यायाव्यावपट्कारलक्षणाभिः देवत्रा देवेभ्यः पनया
पनय देहि । हविः किम्भूतं ? श्रवाद्यं श्रवणीयं, युजं यथायुक्तं यथायोग्यमि-
त्यर्थः । 'पनतिर्दानकर्मा' ॥ १८ ॥

योऽग्निः कव्यवाहनं ह॑पितॄन्

यज्ञ॑हतावृधः ॥ प्रेदु॑ ह॒व्यानि॑ वोचति

दे॒वेभ्य॑श्च पि॒तृभ्य॑ऽआ ॥ १९ ॥

यः अग्निः कव्यवाहनः कव्यं पितॄणामन्नं उद्धोढा पितॄन् यज्ञत् इष्टवान् ।
सः इदानीं प्रेदु हव्यानि वोचति इमानि हवींषि देवेभ्यः पितृभ्यश्च प्रवोचति
प्रब्रवीतु । 'पितॄन् किम्भूतान् ? ऋतावृधः सत्यवर्धयितॄन् यज्ञवृधो वा ।
आकारः समुच्चयार्थः ॥ १९ ॥

त्वम॑ग्न॒ऽईडि॑तः क॒व्यवा॑ह॒नावा॑डु॒हव्यानि॑

सुर॒भीणि॑ कृ॒त्वी ॥ प्रादा॑ ह॒ पि॒तृभ्यः॑ स्व॒धया॒

तऽअ॑क्षन्नु॒ध्वि त्वं दे॒व प्र॑यता ह॒वींषि॑ ॥ २० ॥

हे अग्ने कव्यवाहन ! यस्त्वम् ईडितः स्तुतो याचितो वा हव्यानि
हवींषि अवाट् ऊढवानसि । किं कृत्वा ? सुरभीणि कृत्वी कृत्वा । 'ऊ-
ढ्वा च तानि हवींषि पितृभ्यः प्रादाः प्रदत्तवानसि । ते च पितरः स्वधया
पितृमन्त्रेण अक्षन् अन्तवन्तः भक्षितवन्तः । हे देव ! त्वमपि प्रयता
प्रयतानि हवींषि अद्धि भक्षय ॥ २० ॥

ये चेह॑ पितरो ये च इत्यादि तर्पणे व्याख्यातः ॥

इदं॑ पि॒तृभ्यो॑ नमो॑ऽअ॒स्त्वद्य॑ ये पूर्वा॑सो

यऽउ॒परा॑सऽई॒युः ॥ ये पार्थि॑वे रज॒स्या

निष॑त्ता ये वा नूनं॑ सुवृ॒जना॑सु वि॒बुधु ॥ २१ ॥

इदं हविर्लक्षणम् नमोऽन्नम् अद्य अद्यतनं तेभ्यः पितृभ्यः अस्तु । ये
पूर्वासः पूर्वाः पूर्वम् ईयुः अर्थात् स्वर्गः, ये च उपरासः उपरतव्यापाराः-
कृतकृत्याः अर्थात्परं ब्रह्म ईयुः याताः । ये च पार्थिवे रजसि आनिषत्ताः ।
पार्थिवं पृथिव्यां भवं रजो ज्योतिराग्निः^३ । तत्राभिमुख्येन निषण्णा
अग्निलोकं प्राप्ता इत्यर्थः । ये वा ये च नूनं निश्चयेन सुवृजनासु साधुवृत्तासु
विबुधु यजमानलक्षणासु प्रजासु निषण्णास्तेभ्यः ॥ २१ ॥

अधा॑ यथा न॑ पि॒तर॑ऽपरा॑सं प्र॒त्नादो॑ऽ

१. इमानि देवेभ्य इमानि पितृभ्य इति ब्रवीतु ॥ लोड्येऽत्र लट् । अत्र इत्-उ-इति पाद-
पूरणौ ॥ २. कृत्वीति कृत्वेत्यर्थे निपात इति महीधरः । ३. तथा च निरुक्तम्—“रजो

अद्भ्यः कृतमाशुषाणाः ॥ शुचीदयन्दीधिति-

मुक्थशासः क्षामा भिन्दन्तोऽअरुणीरपं च्वन् ॥ २२ ॥

हे अग्ने ! अधा अथानन्तरं देहयात्रोत्तरकालं यथा येन प्रकारेण नः अस्माकं पितरः शुचि शुचिम् (इत् एवकारार्थे) शुचिमेव दीप्तमेव भास्वरमेव दीधितिं रश्मिम् अयन् आगताः प्राप्ताः । दीधितिम् आदित्य-रश्मिम् आदित्यमण्डलमिति यावत् । यत एष देवयानः पन्थाः । हे अग्ने ! त्वत्प्रसादान् क्षामा क्षमां पृथिवीं भिन्दन्तः देदिचपालयूपावटादिखननैः । यद्वा पृथिव्याश्रयाणि त्रीहिपशुयूपादीनि भिन्दन्तः । यज्ञसर्वोपकरणानि अनुतिष्ठन्त इत्यर्थः । अरुणीः अरोचनाः दीधितीः रश्मीन् अर्थादादित्यस्य अपव्रन् अपवृणुमः । आच्छाद्य अपवृत्य च देवपन्थानमनुतिष्ठाम इति वाक्यार्थः । पितरः किम्भूताः ? परासः पराः उत्कृष्टाः । प्रत्नासः प्रत्नाः पुराणाः । ऋतमाशुषाणाः ऋतं यज्ञम् आशुषाणाः आप्नुवन्तः । उक्थशासः उक्थानि ये शंसन्ति ते उक्थशासः । उक्थः सामविशेषः ॥ २२ ॥

उशन्तस्त्वेति तर्पणे व्याख्यातः ॥

इति महामहोपाध्यायशत्रुघ्नकृतायां मन्त्रार्थदीपिकायां

श्राद्धमन्त्रपरिच्छेदः ॥ * ॥



सहस्तोमाः सहस्रन्दसऽआवृतः सहप्रमाऽ

ऋषयः सप्तदैव्याः ॥ पूर्वेषां पन्थामनुदृश्य

धीराऽअन्वालेभिरे रथ्यो न रश्मीन् ॥ १ ॥

अथ षडङ्गशतरुद्रियं व्याख्यायते ॥

अयं मन्त्रः ऋषिसृष्टिप्रतिपादकस्त्रिष्टुप् । सप्त ऋषयः भारद्वाज-विश्वामित्रकश्यपगौतमात्रिजमदमिवसिष्ठाः पूर्वेषां कल्पान्तराधिका-रिणां पन्थां पन्थानम् अनुदृश्य-अवलोक्य अन्वालेभिरे-अन्वारभन्त सृष्टिं कृतवन्तः । ऋषयः किम्भूताः ? सहस्तोमाः स्तोमसहिताः कार-णस्तोमसहिताः । सहस्रन्दसः स्रन्दःसहिताः । आवृतः आवृच्छब्देन कर्मोच्यते । श्रद्धासत्यप्रधानानां कर्मणामनुष्ठातार इत्यर्थः । सहप्रमाः प्रमाणं प्रमा तया सहिताः प्रमाणपरीक्षकाः । धीरा धीमन्त इत्यर्थः ।

रजतेज्योती रज उच्यते' (४।३।१९) इति ।

१. "अयस्मयादीनि च्छन्दसि" (पा० १।४। २०) इति सर्वनामस्थानेऽपि पदत्वान्न लोपः । पूर्वेषामथस्तनकल्पोत्पन्नानामवसिताधिकाराणान् ।

४ म० दी०

दैव्याः^१ प्रजापतिप्राणाभिमानिनः । कथमित्यन्वालेभिरे ? रथ्यो न रश्मीन् । रथे साधुः रथ्यः सारथिः । नकार उपसर्गाथ्यः । तथा च यथा सारथिः इष्टदेशप्राप्त्यर्थम् अश्वनियमनाय रश्मीन् प्रग्रहान् आलभते, एवं तेऽपि सृष्टियज्ञं सृष्टवन्त इत्यर्थः ॥ १ ॥

यज्जाग्रतो दूरमुदैति देवन्तदु सुप्तस्य
तथैवेति ॥ दूरङ्गमञ्जयोतिषां ज्योतिरेकं
तन्मे मनःशिवसङ्कल्पमस्तु ॥ २ ॥

“गणानां त्वा” इति देवपूजाप्रकरणे व्याख्यातः । ततः शिवसङ्कल्पन्याख्या ॥ तन्मनः मे मम शिवसङ्कल्पमस्तु । शिवः सङ्कल्पोऽभिलाषो यस्य तत् शिवसङ्कल्पम् । तत्किम्भूतम् ? दैवम् अद्भुतशक्तिमत्^२ । तत्किं ? यत् जाग्रतः पुरुषस्य दूरम् उदैति दूरं गच्छति नाना विषयेषु सञ्चरतामिन्द्रियाणां सहकारित्वेनेतस्ततः सञ्चारत्वादित्यभिप्रायः । उ अप्यर्थे । तन्मनः सुप्तस्य तथैव एति स्वप्नविषयमपि भवति । इन्द्रियप्रसाराभावात् । मनः किम्भूतं ? ज्योतिषामिन्द्रियाणां मध्ये एकम् अद्वितीयं ज्योतिः । इन्द्रियमुख्यमित्यर्थः । तदधीनत्वात्सर्वेन्द्रियाणामिति भावः । पुनः किम्भूतम् ? दूरङ्गमम् इन्द्रियाणां मध्ये दूरगन्तु । व्यवहिताव्यवहितविषयसाधारणत्वादित्यर्थः ॥ २ ॥

येन कर्माण्यपसो मनीषिणो यज्ञे कृण्वन्ति

विद्यथेषु धीराः ॥ यदपूर्वं यक्ष्मन्तः

प्रजानान्तन्मे मनःशिवसङ्कल्पमस्तु ॥ ३ ॥

येन मनसा अपसः अपस्विनः कर्मिणो मनीषिणो यज्ञे कर्माणि कृण्वन्ति कुर्वन्ति ‘अपस् इति कर्मनाम’ (निघं० २।१।१)^३ । मनीषिणः मेधाविनः । मनीषिणः किम्भूताः ? विद्यथेषु^४ यज्ञेषु यज्ञसाधनज्ञानेषु वा धीराः पण्डिताः ।^५ यत् मनः किम्भूतम् ? अपूर्वं न विद्यते पूर्वमिन्द्रियं यस्मात् ‘कारणं वा यस्य’ तत्, नित्यमित्यर्थः । अद्भुतं वा । पुनः

१. देवस्य प्रजापतेरिमे दैव्याः ॥ २. उव्वटस्तु—देवो विज्ञानात्मा सोऽनेन गृह्यत इति दैवम् । उक्तं च “मनसैवानुद्द्रष्टव्यमेतदप्रमेयं भ्रुवमि”ति । ३. तद्विद्यते येपान्तेऽपस्विनः । “अस्मायामेधास्रजो विनिः (पा० ५।२।१०१) इति विन्प्रत्ययः । ‘विन्मतोर्लुङि’ (पा० ५।३।६५) तांछामावेऽपि छान्दसो विनो लुक् । सदा कर्मनिष्ठा इत्यर्थः ॥ ४. वेत्तेरौणादिकोऽथप्रत्ययः । प्रत्ययाद्युदात्तत्वेन मध्योदात्तं पदम् । प्रत्ययः, परश्च, आद्युदात्तश्च (पा० ३।१।१-२-३) इति पाणिन्युक्तेरिति महोदरः ॥ ५. इन्द्रियेभ्यः पूर्वमनसः सृष्टेः । यद्वा “अपूर्वमनपरमबाह्यमि”त्युक्ते रपूर्वमात्मरूपन्तदेतदाह—अद्भुतमिति ॥

किम्भूतं ? यक्षं^१ पूज्यं, भोक्तृ वा, प्रजानां प्राणिनामन्तः अन्तर्वासी,^२ तन्मे मन इति व्याख्यातम् ॥ ६ ॥

यत्प्रज्ञानमुत चेतो धृतिश्च यज्ज्योतिरन्तरमृतं
प्रजासु ॥ यस्माद्ऽऋते किञ्चन कर्म क्रियते
तन्मे मनः शिवसङ्कल्पमस्तु ॥ ३ ॥

यन्मनः प्रज्ञानं प्रकृष्टं ज्ञानं यस्मात्तत् । उत समुच्चये । अपि च यत् चेतः^३ चेतनायाः उपलब्धेर्हेतुः । धृतिश्च । यत् प्रजासु अन्तः हृदये अमृतं ज्योतिः सुखहेतूनां प्रकाशकं, यस्मात्^४ ऋते विना किञ्चन कर्म न क्रियते “केनापी”ति शेषः । तन्मे मनः शिव, इति व्याख्यातम् ॥ ३ ॥

येनेदम्भुतम्भुवनम्भविष्यत्परिगृहीतममृतैर्न
सर्वम् ॥ येन यज्ञस्तायते सप्तहोता
तन्मे मनः शिवसङ्कल्पमस्तु ॥ ४ ॥

येन मनसा इदं विद्यमानं भूतमतीतं, भविष्यत् भावि च, सर्वं भुवनं लोकं परिगृहीतं आक्रान्तम्^५ येन किम्भूतेन ? अमृतेन-नित्येन सुख-हेतूनां^६ वा । येन च सप्तहोता^७ अग्निष्टोम स्तायते विस्तार्यते । तन्मे मनः शिवसङ्कल्पमस्तु ॥ ४ ॥

यस्मिन्नृचः साम यजूंषि यस्मिन्प्रतिष्ठिता
रथनाभाविचाराः ॥ यस्मिंश्चित्तत्सर्व्वमोतं
प्रजानान्तन्मे मनः शिवसङ्कल्पमस्तु ॥ ५ ॥

यस्मिन् मनसि ऋचः ऋग्वेदः प्रतिष्ठितः । यस्मिंश्च साम सामवेदः, यजूंषि यजुर्वेदश्च । एवं सर्वे वेदाः प्रतिष्ठिताः आश्रिताः । कुत्र क इव । रथनाभौ रथमध्ये (चक्रे) अरा^८ इव । यस्मिंश्च प्रजानां सर्व

१. यष्टं शक्यं यक्षं, यज्ञतेर्द्धातोरोणादिकः सन्प्रत्ययः, “जूनित्यादिर्नित्यम्” (पा० ६।१। १९७) इतिप्रत्ययाद्युदात्तं पदम् ॥ २. इतरेन्द्रियाणि बहिष्छानि । मनस्त्वन्तरिन्द्रियमिति भावः । ३. “चित्ती सञ्ज्ञाने” अस्माद्धातोर्ण्यन्तादसुप्रत्ययः । सामान्यविशेषज्ञानजनकमित्यर्थः । भक्त-मपि पुनरुच्यते आदरार्थम् “अभ्यासे भूयांसमर्थं मन्यन्ते” इति निरुक्तकारयास्कोक्तेः ॥ धृतिर्धैर्यम् आधार आधेयोपचारान्मनस्यैव सर्वमुत्पद्यते ॥ ४. “अन्यारादितरर्त” (२।३।२९) इति पाणि-निसूत्रादृतशब्दस्य योगे पञ्चमो । ५. स्वविषयीकृतम् मनसस्त्रिकालज्ञत्वात् । ६. अय-मर्थः । मनोऽमृतं शाश्वतं मुक्तिपर्यन्तं, श्रोत्रादीनि नश्यन्ति । मनस्त्वनश्वरमिति ॥ ७. अग्नि-ष्टोमे सप्त होतारो भवन्ति । बहुव्रीहेरनङ् (पा० ७।१।९४) ८. “अरं शीघ्रे च चक्राङ्गे शीघ्रे पुनरन्यवत्” इति विश्वमेदिन्यौ । पुंस्त्वमत्रार्थम् ॥

चित्तं संज्ञानमोतं सम्बद्धं तन्मे मन इति ॥ ५ ॥

सुषारथिरश्वानिव यन्मनुष्यान्नेनीयते

भीशुभिर्वाजिनऽइव ॥ हृत्प्रतिष्ठं हृदि जिर-

ज्विष्टन्तन्मे मनःशिवसङ्कल्पमस्तु ॥ ६ ॥

मनुष्यान्नेनीयते हिताहितविषये प्रवर्त्तयति निवर्त्तयति च ।^१ क इव सुषारथिः सुष्ठु हयारोहः अभीशुभी रश्मिभिरश्वानिव । प्रयोक्तृसारथिः अश्वान् हिताहितविषये प्रवर्त्तयति निवर्त्तयति च । अश्वान् किम्भूतान् ? वाजिनः वेगशालिनः । मनः किम्भूतं ? हृत्प्रतिष्ठं हृदि प्रतिष्ठितम् । तत्रैव ज्ञानोत्पत्तेः । यच्च तत् अजिरमजीर्णं नित्यं प्रौढं, जविष्ठं जवशालि वेगवत् । तन्मे मन इति ॥ ६ ॥

अथ पुरुषसूक्तम् ।

सहस्रशीर्षा पुरुषः सहस्राक्षः सदस्रपात् ।

अ भूमिर्द० सर्वतस्पृत्वात्यतिष्ठदशाङ्गुलम् ॥ १ ॥

सहस्रशीर्षेति । पुरुष ईश्वरः । दशाङ्गुलं नाभेरुद्ध्वं व्यतिक्रम्य । अर्थात् हृत्पद्मेऽतिष्ठत् स्थितोऽभूत् । अर्धवशाद्दृष्टपद्मेपरि ज्ञानात्मकपुरुषरूपेण स एवान्तर्यामी कर्मफलोपभोजक इत्युच्यते । किं कृत्वा भूमिं सर्वतः स्पृत्वा व्याप्य । “स्पृङ् व्यायामे” (तु० आ०) सर्वतस्पृत्वा इति कस्कादित्वात्सत्वम् । भूमिशब्दोऽत्र भूम्यारब्धप्राणिदेहवचनः । तेन

१. सर्वपदार्थविषयि ज्ञानम् । २. निश्चितं तन्तुसन्ततमिव कृतम् । यथा तन्तुसन्ततिः पटे । एवं सर्वं ज्ञानं मनसि निहितम् । मनःस्वास्थ्य एव ज्ञानोत्पत्तिरिति ॥ ३. अत्र मनुष्यपदं प्राणिमात्रोपलक्षणम् । मन्त्रार्थस्तु-यन्मनो मनुष्यान्नेनीयते अत्यर्थमितस्ततो नयति । नयतेः क्रियासमभिहारे यङ् । मनःप्रेरिता एव प्राणाः प्रवर्त्तन्ते । अत्र दृष्टान्तः सुषारथिरश्वानिवेति । शोभनः सारथिर्यन्ता यथा कशया अश्वान्नेनीयते । द्वितीयो दृष्टान्तः अभीशुभिर्वाजिन इवेति । यथा सुसारथिरभीशुभिः प्रग्रहैः वाजिनो वेगेन व्रजतः (अपथगन्तून्) अश्वान्नेनीयत इत्यनुपङ्गः । रश्मिभिरनियच्छतीत्यर्थः । इत्युपमाद्वयम् । प्रथमायां नयनं, द्वितीयायां नियमनं धात्वर्थः, तथा च मन एव प्रवर्त्तयति नियच्छति (निवर्त्तयति) च मनुष्यानित्यर्थः । तच्च मनः हृत्प्रतिष्ठम् । हृदि प्रतिष्ठास्थितिर्यस्य तत् । हृद्येव मन उपलभ्यते । यच्च मनः अजिरं जरा रहितम् । वाल्ययौवनस्थाधिरेषु मनस्य एकरूपत्वात् । यच्च जविष्ठम् अतिजव (वेग) वत् । “न वै वातात्किञ्चनानीयोऽस्ति, न मनसः किञ्चनानीयोऽस्ती”ति श्रुतेः । अशोयोऽशुतमम् (शीघ्रतमम्) तन्मे इत्युक्तार्थः । सुषारथिरित्यत्र “सुषामादिषु चै-(पा० ८।३।१८) ति पत्वम् । “अभीशुः प्रग्रहै रश्मौ” इत्यमरः ॥ वाजीति तु “वज गतौ” (स्वा० प०) “आवश्यकाधमर्ण्ययोर्णिनिः” (पा० ३।३।१७०) इति णिनिरुपधावृद्धिश्च (पा० ७।२।११३) “वाजी वाणवपक्षिषु” इति मेदिनी । वाजाः पक्षाः सन्त्येषामिति वा ॥

४. मनः स्वास्थ्ये एव वेदत्रयीस्पृष्टैर्मनसि शब्दमात्रस्य प्रतिष्ठितत्वम् । “अन्नमयं हि

सर्वभावेन त्रैलोक्यवर्तिनः पार्थिवदेहान् व्याप्येत्यर्थः । भूमिशब्दः पञ्च-
भूतोपलक्षक इति केचित् । भूमिशब्दोऽत्र आधारोपलक्षकः । तेन तिर्यगू-
र्ध्वार्धोव्यापक इत्यर्थः । स क ईश्वरः ? सहस्रशीर्षा-सहस्रशब्दोऽसङ्-
ख्यातवाचकः । तेनासङ्ख्यातशिरा इत्यर्थः । पुनः किम्भूतः ? सह-
स्राक्षः सहस्रपान् । अत्राक्षशब्दः बुद्धोन्द्रियोपलक्षकः । तानि च पञ्च ।
तथा च त्रैलोक्योदरे वर्तमानानि शिरांसि बुद्धोन्द्रियाणि कर्मेन्द्रियाणि^३
च तानि सर्वाणि अस्यैवेत्यर्थः । अत्र नाभेरुर्ध्वं दशाङ्गुलम् अतिक्रम्य
हृदयं भवतीति सकललोकानुभयसिद्धमेव । तत्र पुरि तिष्ठतीत्यत्र श्रुतिः
प्रमाणं, तत्र हि “कृतम आत्मे”त्युपक्रम्य “सोऽयं विज्ञानमयः पुरुषः,
प्राणिषु हृदयं ज्येति”रिति श्रुतिः । “एतो सुपर्णावि”ति च । “यमो वैव-
स्वतो देशो यस्तयैव हृदि स्थित” इति मनुवचनम् । स्पृष्ट्वेति “स्पृष्ट् व्या-
यामे” इत्यस्य कत्वान्तं रूपम् । अत्रात्मा ब्रह्माण्डोदरं व्याप्य ब्रह्माण्डो-
परि दशाङ्गुलं व्यतिक्रम्यातिष्ठत् । दशाङ्गुलमित्युपलक्षकं ब्रह्माण्डाद् बहिरपि
व्यापयदित्यर्थ इति शङ्कराचार्यटीका ॥ १ ॥

पुरुषऽप्येदं सर्वं यद्भूतं यच्च भाव्यम् ॥

उतामृतत्वस्येशानो यदन्नेनातिरोहति ॥ २ ॥

इदं यत्किञ्चिद्वर्त्तमानकालीनं, यद्भूतं यदतीतकालीनं, यच्च भाव्यं
भविष्यत्कालीनं तत्सर्वं पुरुष एव । तथा च वर्त्तमानभूतभविष्यत्कालस्व-
रूपो भगवानधिकृतरूप इति दर्शितम् । उत किञ्च न केवलमेव किं तु
यदन्नेन अदनीयेन भक्तादिना अतिरोहति-अतिशयेन जन्म स्थितिं च
लभते तत्सर्वं पुरुष एव । तथा च ये स्थावरजङ्गमा भक्ताद्याहारेण जन्म
स्थितिं च लभन्ते, ये च स्थावरवृक्षशिलाद्यो जलतर्पणरूपेणाहारेण जन्म
स्थितिं च लभन्ते, सर्व एव ब्रह्मादिस्तम्बपर्यन्ताः पुरुषरूपा इत्यर्थः । तथा
च श्रुतिः “सर्वं खल्विदं ब्रह्मे”ति । पुरुषः किम्भूतः ? अमृतत्वस्य ईशानः
प्रभुः । मोक्षदातापि स एव पुरुष इत्यर्थः । यद्वा वर्त्तमानकालीनादि यद्-
स्तुजातं तत्सर्वं पुरुष एव परमेश्वरः । किञ्च यदन्नेनातिरोहति तेषामेत-
द्वस्तु अमृतत्वस्य मोक्षस्येशानः । इत्यन्वयः ॥ २ ॥

एतावानस्य महिमाऽतो ज्यायाँश्च पूरुषः ॥

पादोऽस्य विश्वा भूतानि त्रिपादस्यामृतमिन्द्रिवि ॥ ३ ॥

सौम्य मन” इति सामवेदोयच्छान्दोग्योपनिषदि मनस एव स्वास्थ्ये वेदोच्चारणशक्तिः प्रतिपादि-
तेति ॥ १. अत्र सहस्रं शिरांसि यस्येति बहुव्रीहौ “शोर्षेच्छन्दसि” (पा० ६।१।६०) इति
शिरश्शब्दस्य शोर्षादेशे उपषादीर्षः । (पा० ६।१।८) ॥ २. एतच्च पादशब्दस्योपलक्षक-
तयाऽभिहितम् । पादो हि कर्मेन्द्रियेषु एकम् ॥

अस्य पुरुषस्य एतावान्महिमा यत्पूर्वकण्डिकोक्तवत्सर्वदेशकालव्यापित्वं संसारापवर्गप्रभुत्वं नाम । अतोऽस्मात्कारणात्पुरुषः ज्यायान् ज्येष्ठः पुरुषोत्तमः । किञ्च अस्य एकः पादः विश्वा भूतानि । चराचरात्मकानि सर्वाणि भूतानि । अपरं च त्रिपात् पादत्रयम् अस्य दिवि स्वर्गे आकाशे वा पादत्रयं ऋग्यजुःसामात्मकम् । पादचतुर्थादि अस्य पुरुषस्यावशिष्टम् । त्रिपादस्वरूपम् किम्भूतम् ? अमृतं विनाशरहितं मोक्षद्वारं सूर्यमण्डलभेदनद्वारेण गच्छतां मुमुक्षूणां परमात्मनि लयान्मोक्षद्वारम्-इत्यर्थः । यद्वा त्रिपादिज्ञानमयानन्दरूपं दिवि विद्योतने स्वमहिम्नि स्वर्गे द्वारे व्याप्य तिष्ठतीत्यर्थः । यद्वा योगिध्येयं तदेव त्रिपात् दिवि सत्यसङ्कल्पादौ गुणे स्थितमित्यर्थः ॥ ३ ॥

त्रिपादुर्ध्वऽउदैत्पुरुषः पादोऽस्येद्वाभवत्पुनः ।

ततो विष्वङ्व्यक्रामत्साशनानशनेऽभि ॥ ४ ॥

अस्य चतुष्पादलक्षणस्य पुरुषस्य योऽसौ त्रिपात् पादत्रयस्वरूपः ऋग्यजुःसामलक्षणो भगवानादित्यः सोऽभ्युदैत् उदितः । किम्भूतः ? ऊर्ध्वः दिविस्थः । यद्वा कर्मबन्धनिबन्धनानां स्थावरजङ्गमादीनामुपरि भूत इत्यर्थः । किञ्चास्य चतुष्पादलक्षणस्य पुरुषस्य पादो लेशः जगद्रूपश्चतुर्थांशः हिरण्यगर्भतया जगति अभवत् प्रथमं सत्तामात्रेणावस्थानमकरोदित्यर्थः । जगति किम्भूते ? साशनानशने-भोक्तरि अभोक्तरि च । येषां च सुकृतदुष्कृतेषु अधिकारस्ते भोक्तारः ब्राह्मणादयः । येषामनधिकारस्तेऽभोक्तारो वृक्षकृमिकीटादयः । तदेवं कर्माधिकारिणि अनधिकारिणि च सर्वत्र जगति अपरपादः सत्तामात्रेणातिष्ठदित्यर्थः । ततस्तदनन्तरं विष्वङ् व्यक्रामत् व्याप्तवान् सर्वशरीराणि व्याप्यावस्थानमकरोदित्यर्थः । यद्वा प्रथमं जगति सत्तामात्रेणाभवत् । ततः विष्वङ् सर्वतः साशनानशने भोक्तारमभोक्तारं च व्यक्रामद्व्याप्तवान् । तत्र विषुशब्दपूर्वाद् “अञ्चु गतिपूजनयो” रित्यस्माद्धातोः क्विपि विष्वङ्ङिति रूपम् । अभिशब्देन व्यवहितेनोदैदित्यन्वेति ॥ ४ ॥

ततो विराडजायत विराजोऽधि पूरुषः ।

स जातोऽत्यरिच्यत पश्चाद्भूमिमथो पुरः ॥ ५ ॥

ततः पुरुषात् हिरण्यगर्भात् विराट् ब्रह्मा अजायत । तस्माद्विराजः ब्रह्मणः सकाशान् पुरुषो मनुरभ्यजायत । स मनुर्जातः सन्पुरोऽग्रे पूर्यन्ते सप्तभिर्द्वानुभिरिति पुरः शरीराणि वा ससर्ज । पश्चादपि भूमिम् अत्यरिच्यत अतिरिक्तो भूमावसक्तोऽभवत् । भूमिपदं देशोपलक्षणार्थं, पुरः पश्चादिति जीवभावादूर्ध्वकालोपस्थापकं, तेन कचिदपि देशे काले वा

तस्य मनोः पुत्रपौत्रादिसंबन्धिभिः सदृशी नोभूदित्यभिप्रायः ॥ ५ ॥

तस्माद्यज्ञात्सर्व्वहुतः सम्भृतं पृषदाज्यम् ।

पशूँस्तौश्चक्रे वायव्यानारण्या ग्राम्याश्च ये ॥ ६ ॥

तस्मात्पूर्वोक्तपुरुषमेधाख्ययज्ञात् सर्व्वयापकात्पुरुषचतुर्थपादात्सर्व्वहुतः सर्व्वहूयमानत्वाद्यज्ञस्वरूपात्पृषदाज्यं हविः सम्भृतं समुत्पन्नं तत्पृषदाज्यं तान् चक्रे पशूँश्चकार । तान् कान् ? ये आरण्या ग्राम्याश्च । आरण्या मृगादयः । ग्राम्याश्छागादयः । तान् किम्भूतान् ? वायव्यान् वायुदैवत्यान् ॥ ६ ॥

तस्माद्यज्ञात्सर्व्वहुतः सामानि जज्ञिरे ।

छन्दांसि जज्ञिरे तस्माद्यजुस्तस्मादजायत ॥ ७ ॥

तस्मात्सर्व्वहुतः सर्व्वहूयमानाद्यज्ञपुरुषात् ऋचः ऋग्वेदाः सामानि सामवेदाः जज्ञिरे जाताः । तस्मादेव छन्दांसि गायत्रीप्रभृतीनि । जज्ञिरे-जातानि । तस्मादेव यजुः अजायत आसीदित्यर्थः ॥ ७ ॥

तस्मादश्वोऽअजायन्त ये के चोभयादतः ।

गावो ह जज्ञिरे तस्मात्तस्माज्जाताऽअजावयः ॥ ८ ॥

तस्माद्यज्ञात्सर्व्वयज्ञरूपात् अश्वः अजायन्त । न केवलमश्वः किन्तु ये के चोभयादतः । ये के चन' उभयतो दन्ताः पशवः अश्वदयः तेऽप्यजायन्त-जाताः । तस्मादेव गावः जज्ञिरे-जाताः । तस्मादेव अजा अवयश्च जाताः । अजाः छागाः अवयो मेपाः । उभयादत इति "अन्येषामपि दृश्यते" (पा० ६।३।१३७) इति दीर्घः । गावो ह । हकारः समुच्चयार्थः । अत्र कण्डिकात्रये यत्किञ्चिद्विरात्मकं विध्यर्थवादमन्त्राश्रया वेदाश्च पुरुषोत्तमात्पुरुषमेधयज्ञस्वरूपादेव सर्व्वं जातमिति वाक्यार्थः ॥ ८ ॥

तं यज्ञं वर्द्धिषि प्रौक्षन्पुरुषजातमग्रतः ।

तेन देवाऽअयजन्त सोद्धत्याऽऋषयश्च ये ॥ ९ ॥

तं पुरुषं यज्ञसाधनभूतं वर्द्धिषि संस्थाप्य देवा ब्रह्मप्रभृतयः साध्याः साध्यनामानः गणदेवताः ऋषयः मरीचिप्रभृतयः प्रौक्षन् प्रोक्षितवन्तः । किम्भूतम् ? अग्रतः सृष्टेः पूर्वजातं पुरुषत्वेनेत्यर्थः । प्रागुक्तं प्रथमतः जातं तस्मात्तदानीमन्यहविरभावे स्वयमेव हविरासीदित्यर्थः । न केवलं प्रौक्षन् किं तु तेन पुरुषेण यज्ञेन यज्ञसाधनभूतेन अयजन्त यागं

१. उभयादत—इति बहुव्रीहिः "ववसि दन्तस्य दत्" (पा० ५।४।१४१) इति दन्नादेशः । उभयतो दन्ता येषान्त इति विग्रहः ।

कृतवन्तः । अत्र कारणे कार्योपचारात् यज्ञेन यज्ञसाधनमभिधीयते । प्रौक्षन् ब्रह्मणं सकलसंस्कारोपलक्षणार्थम् । तथा च पुरुषं पृषदाज्यादिरूपं यज्ञसाधनभूतं प्रोक्षणादिसंस्कारैः संस्कृत्य तेन पृषदाज्यादिरूपेण देवा यागं कृतवन्त इति वाक्यार्थः ॥ ६ ॥

यत्पुरुषं व्यदधुः कतिधा व्यकल्पयन् ।

मुखं किमस्यासीत्किं बाहू किमूरु पादोऽउच्यते ॥ १० ॥

प्रश्नोत्तररूपेण ब्राह्मणादिसृष्टिं वक्तुं ब्रह्मवादिनां प्रश्ना उच्यन्ते । प्रजापतेः प्राणरूपादेव यत् यदा पुरुषं व्यदधुः कालेनोदपादयन् । तदा कतिधा कतिभिः प्रकारैर्व्यकल्पयन् विधिं कल्पितवन्तः । अस्य पुरुषस्य मुखं किमासीत् ? किं बाहू ऊरु चास्तां ? किं च पादावपि किमास्तामित्यर्थः ॥ १० ॥

ब्राह्मणोऽस्य मुखमासीद्बाहू राजन्यः कृतः ।

ऊरु तदस्य यद्वैश्यः पद्भ्यामशूद्रोऽअजायत ॥ ११ ॥

ब्राह्मण इति । पूर्वकण्डिकायां स्तुत्यर्थं विकल्पः कृतः आकाङ्क्षोत्थापनाय । अत्र स्तुतिमाह—अस्य पुरुषस्य मुखं ब्राह्मण आसीद्बभूव । बाहू राजन्यः क्षत्रियः कृतः । अर्थादीश्वरेणैव अस्य ऊरु यत्तद्वैश्यः कृतः । एतेन ब्राह्मणादयः अस्य मुखादिभ्यो जाता इति बोद्धव्यम् । अग्रे तथा दर्शनात्पद्भ्यां शूद्रः अजायत । अयमेव ब्राह्मणादिचतुष्टयरूप इति वाक्यार्थः ॥ ११ ॥

चन्द्रमा मनसो जातश्चक्षुः सूर्योऽअजायत ।

श्रोत्राद्वायुश्च प्राणश्च मुखदग्निर्जायत ॥ १२ ॥

अस्य पुरुषस्य मनसः सकाशाच्चन्द्रमा अजायत जातः । चक्षुः चक्षुषः सूर्यः अजायत जातः । श्रोत्राद्वायुश्च प्राणश्च अजायत । मुखादिमिश्र । अन्यत्र चन्द्रमस्सूर्यौ च । बाहुभ्यो मनश्चक्षुः श्रोत्राणामुत्पत्तिरिति सृष्टिक्रमः । अत्र तु अचिन्त्यमदिग्निं पुरुषे मनश्चक्षुः श्रोत्रमुखेभ्यश्चन्द्रमः प्रभृतीनामुत्पत्तिक्रम इति विपरीतमर्थं स्तुतिरिति वाक्यार्थः ॥ १२ ॥

नाभ्यांऽ आसीदुन्तरिक्षं शीर्ष्णोद्यौः समवर्तत ।

पद्भ्यामभूमिर्दिशः श्रोत्रात्तथा लोकाँऽऽकल्पयन् ॥ १३ ॥

नाभ्या नाभितः अन्तरिक्षमाकाशम् आसीद् बभूव । शीर्ष्णः मस्तकात् द्यौः स्वर्गः समवर्तत समभवत् । पद्भ्यां पादद्वयाद् भूमिः समवर्तत । श्रोत्रात्कर्णादिशः समवर्तन्त । तथा—तेनोक्तेन विधिना स एव-

पुरुषः लोकान् देवमनुष्यादिनिखिलस्थावरजङ्गमादित्रैलोक्यम् अकल्प-
यन् अकल्पयत्सृष्टवान् ॥ १३ ॥

यत्पुरुषेण हविषा देवा यज्ञमतन्वत ।

व्यसन्तोऽस्यासीदाज्यं श्रीष्मऽइध्मःशरद्धविः ॥ १४ ॥

पुरुषेण हविषा हविर्भूतेन देवाः यत् यज्ञम् अतन्वत-कृतवन्तः ।
देवा इत्युपलक्षणं साध्या ऋषयश्च । अस्य वसन्तः ऋतुविशेषः आज्यं
घृतमासीन् । श्रीष्म इध्मः समिद्विशेषः, शरद्धविः योग्यतावशान् आज्या-
तिरिक्तं हविः पुरोडाशादि । अत्र कण्डिकाव्युत्क्रमोऽस्ति अस्या अनन्तरं
तैय्यज्ञम् । ततस्तस्माद्यज्ञादिति तिस्र ऋचः क्रमेणैव । ततः सप्तास्यासन्निति
सृष्टिक्रमोऽपेक्षितः ॥ १४ ॥

सप्तास्यासन्परिधयस्त्रिः सप्त समिधः कृताः ।

देवा यद्यज्ञन्तन्वानाऽअबधन्न्पुरुषम्पशुम् ॥ १५ ॥

अस्य पुरुषस्य यज्ञस्य परिधयः भूमिषेष्टानानि सप्त-अर्थात्समुद्राः
आसन् बभूवुः । त्रिःसप्त-एकविंशतिसमिधः कृताः । सप्त छन्दांसि सप्त
उपच्छन्दांसि सप्त व्याहृतयश्च । एतानि समिधः कृता इत्यर्थः । अस्य
कस्य ? यत् यं यज्ञं तन्वानाः कुर्वाणा देवाः पशुं पशुभूतं पुरुषम् अबधन्
वद्वन्तः । अत्र सप्तेति सङ्ख्यामात्रं श्रूयते न तु सङ्ख्येयं, तत्र सङ्ख्येये
कल्प्यमाने यज्ञभूमिदेष्टकं कल्पनीयं यज्ञभूमिश्च भारतवर्षम् । तद्वेष्टकाश्च
त्वणार्णवप्रभृतयः सप्त समुद्रा एव भवन्ति । त्रिः सप्त इत्यपि सङ्ख्येयक-
ल्पनायां छन्दांसि जज्ञिरे तस्मादित्यत्र यज्ञसाधनमृष्ट्यै एकविंशतिच्छन्द-
सामुक्त्यात्तेषामेव प्रश्नम् ॥ १५ ॥

यज्ञेन यज्ञमयजन्त देवास्तानि धर्माणि प्रथमान्यासन् ।

ते ह नाकं महिमानं सचन्त यत्र पूर्वे साध्याः सन्ति देवाः ॥ १६ ॥

देवा-इन्द्रादयः यज्ञेन-यज्ञसाधनभूतेन पुरुषेण-पश्वादिरूपेण यज्ञं
पुरुषं-पुरुषोत्तमम् अयजन्त-पूजितवन्तः । अत्र दृष्टं पुरुषं पशुं कृत्वा
हिंसात्मकेन च कर्मणा यज्ञः क्रियत इत्याह-तानि धर्माणि प्रथमान्यासन् ।
तथा च ते धर्माः प्रथमा मुख्या एवासन् । अन्यत्र तद्दर्शनमसम्भावित-
मेवेत्यर्थः । अत एव ते देवा एवंविधेनैव यज्ञेनैवा नाकं-स्वर्गं सच-
न्त-सङ्गताः । यत्र नाके पूर्वे साध्यादयो देवाः सन्ति । महिमानः महा-
त्मानः । ते ह नाकमित्यत्र हकारश्छान्दसः स्तोमः । सचन्त इति, “षच-

१. अत्रत्यं वचनव्यत्ययमभिप्रैति । महीधरस्तु-“फलदानोत्सुकाः काला” इति शेष, इति
व्याख्यातवान् ॥

समवाये” (भ्वा० आ०) इत्यस्माल्लङ् प्रथमपुरुषबहुवचनं “बहुलं छन्दस्य-
माङ्गयोगोऽपि” (पा० ६।४।७५) इत्यङागमनिषेधः ॥ १६ ॥

अथोत्तरनारायणीयम् ।

अद्भ्यः^१ऽसम्भृतः ऽ पृथिव्यै रसाच्च विश्वकर्मणः^२ समवर्त्तताग्रे ।

तस्य त्वष्टा विदधद्रूपमेति तन्मर्त्यस्य देवत्वमाजानमग्रे ॥ १७ ॥

त्वष्टा आदित्यः अद्भ्यः जलात् पृथिव्या^१ अपि अग्रे सम्भृतः बभूव ।
अत्र पृथिवीपदं पञ्चभूतोपलक्षणार्थं तेन पञ्चभूतोत्पत्तिपूर्वकाल एव सम्भृतः
पुष्ट इत्यर्थः । न केवलं पञ्चभूतेभ्य एव पूर्वं सम्भृतः किन्तु विश्वकर्मणो
ब्रह्मणः सकाशान् जलेभ्यः रसादिच्छातोऽपि पूर्वं समवर्त्तत । यदा
विश्वकर्मणो जगन्निर्माणेच्छाभूतदैव समवर्त्तत इत्यर्थः । तस्मात्तस्यादित्यस्य
तद्रूपं मण्डलाकारं मर्त्यस्य मनुष्याणां सृष्टितोऽपि अग्रे पूर्वं देवत्वं विदधत्
धारयत् एति एभिर्मनुष्यैः समेति समागच्छतीति अतिशयेन ज्ञातवान् ।
देवा द्विविधाः—उत्कृष्टेन कर्मणा देवत्वं प्राप्ताः कर्मदेवाः । सृष्ट्यादावुत्पन्नाः
प्रधानदेवाः^२ ॥ १७ ॥

वेदाहमेतम्पुरुषं महान्तमादित्यवर्णं तमसः परस्तात् ।

तमेव विदित्वाऽतिमृत्युमेति नान्यः पन्था विद्यतेऽयनाय ॥ १८ ॥

अहमेतं पुरुषं वेद जानामि अस्मदादीनां सर्वेषामनुभवसिद्ध इत्यर्थः ।
एतं किम्भूतं ? महान्तं सर्वव्यापकं, पुनः किम्भूतम् ? आदित्यवर्णं
ज्योतिर्मयमित्यर्थः । यथाऽऽदित्यः स्वप्रकाशकः परानपि प्रकाशयति
तथाऽयमपि स्वप्रकाशब्रह्मरूपो जगदपि प्रकाशयति । तमसः परस्तात्
अविद्यात्मकसंसारान् परमुत्तीर्णमित्यर्थः । तमेवादित्यरूपं पुरुषं
विदित्वा ज्ञात्वा मृत्युम् अतिक्रम्य एति गच्छति अपुनरावृत्तये । नान्य
इति—अयनाय मृत्युमतिक्रम्य गमनाय अर्थात् मोक्षाय अन्यः पन्था न
विद्यते । तथा चायमेव पुरुषो ध्यानगम्यो ज्ञातो मोक्षं ददातीति
वाक्यार्थः ॥ १८ ॥

प्रजापतिश्चरति गर्भेऽन्तरजायमानो

बहुधा विजायते ॥ तस्य सोनिम्परिं पश्यन्ति

धीरास्तस्मिन् ह तस्थुर्भुवनानि विश्वा ॥ १९ ॥

प्रजानां पतिः प्रजापतिः पुरुष एव सूर्यरूपः । अन्तश्चरति अर्थात्प्राणिनां
देहमध्ये जीवात्मरूपतया वसतीत्यर्थः । किम्भूतः ? गर्भे अजायमानोऽपि

१. अत्र षष्ठ्यर्थं चतुर्थी (पा० २।३।६२ वा०) । २. त एवाऽऽजानदेवा उच्यन्ते ।

नित्यवदनुत्पत्तिधर्मा अपि बहुधा बहुप्रकारेण विजायते । स्थावरजङ्गमा-
त्मकदेहेषु जन्म लभते । यद्वाऽजायमानोऽपि गर्भे बहुधा विजायते
रामादिशरीरेणेत्यर्थः । तस्य योनिमुत्पत्तिस्थानं घीरा ब्रह्मवादिनः
परिपश्यन्ति । ध्यानेन सम्बगुपलक्षयन्तीत्यर्थः । तत्स्थानं ब्रह्मैवेति
तात्पर्यम् । तस्मिन् प्रजापतौ विश्वा सर्वाणि भुवनानि भूतानि स्वर्गमन्त्र्य-
पातालादीनि तस्थुः स्थितानि । हकारः स्तोभार्थः । विश्वा इति निलोप-
शब्दान्दसः (पा० ६ । १ । ७०) ॥ १६ ॥

यो देवेभ्यः^१ आतपति यो देवानां^२ पुरोहितः ।

पूर्वो यो देवेभ्यो जातो नमो रुचाय ब्राह्मये ॥ २० ॥

यः सूर्यः आतपति-आसमन्ताद्भावेन तपति । किमर्थं ? देवेभ्यः
देवानां प्रयोजनाय^१ उदिते आदित्ये कर्मण्यधिकारो भवति । यः देवा-
नां पुरः अग्रे हितः निहितः स्थापितः । देवानां हविर्दानाय पूर्वमग्निरूपे-
णाधीयते इत्यभिप्रायः । यो देवेभ्यः सकाशात्पूर्वो जात उत्पन्नः । आदि-
त्यो द्वादशादित्यः प्रथमः समुत्पन्न इत्यर्थः । तस्मै—आदित्याय नमः ।
किं भूताय ? रुचाय रोचमानाय । ब्राह्मये—ब्रह्मभूताय ब्रह्मणः अपत्यं
ब्राह्मिः तस्मै ॥ २० ॥

रुचं ब्राह्मं जनयन्तो देवाऽअग्रे तदब्रुवन् ॥

यस्त्वैवमब्राह्मणो विद्यात्तस्य देवाऽअसन्वशे ॥ २१ ॥

देवा ब्रह्मादयः । जनयन्तः स्वयमुत्पद्यमानाः । तं ब्राह्मं^२ ब्रह्मसुतं
रुचं रोचमानं प्रकाशरूपमादित्यमग्रे पूर्वं प्रथममब्रुवन् । अयमेवास्माकं
मुख्य इत्युक्तवन्तः । किं च हे पुरुषोत्तम ! त्वा त्वामेवमनेन प्रकारेण
सूक्तोक्तविश्वरूपं यो ब्राह्मणो विद्याज्जानीयात् तस्य ब्राह्मणस्य देवा वशे
इच्छायां असन्^३ भवन्ति इच्छानुवर्तिनो भवन्ति । तथा च सहस्रशी-
र्षेत्यादिग्रन्थतोऽर्थतश्चाधीत्य यो ब्राह्मणः पुरुषोत्तमं जानाति तस्य ब्रा-
ह्मणस्य देवा ब्रह्मादयः अभिलषितान् सम्पादयन्तीति वाक्यार्थः ॥ २१ ॥

श्रीश्च ते लक्ष्मीश्च पत्न्यावहोरात्रे पार्श्वे

नक्षत्राणि रूपमश्विनौ व्यात्तम् ॥ इष्णन्नि-

षाणामुष्म^१ऽइषाण सर्व्वलोकम्म^२ऽइषाण ॥ २२ ॥

१. पष्ठयर्थेऽत्र चतुर्थी । (पा० २।१।६२ वा०) ॥ २. “ब्राह्मोऽजातावि” (पा० ६।४।१७१)
ति निपातितः ॥ ३. अस्तेल्लेति प्रथमपुरुषबहुवचने इकारलोपः (पा० ३।४।१७) अडागमश्च हे-
(पा० ३।४।१४) ॥

हे पुरुषोत्तम ! तव श्रीः लक्ष्मीश्च पन्त्यौ सहचारिण्यौ त्वामालभत इत्यर्थः । चकारद्वयं तुल्यप्राधान्यज्ञापनार्थं, श्रीरैश्वर्यं, लक्ष्मीर्धनं, यद्वशात्पुरुषो लोकानामाश्रयणीयो भवति सा श्रीः, यद्वशात्पुरुषः लोकानां दर्शनीयो भवति, सा लक्ष्मीः । “लक्ष दर्शनाङ्कनयोरि” त्यस्य (चु. आ.) रूपम् । अहोरात्रे पार्श्वे अहः रात्रिश्च पार्श्वेद्वयम् । अहः शब्दः परब्रह्म-परः । तस्य विद्यात्मकत्वेन प्रकाशरूपत्वात् । रात्रिशब्दः संसाररूपत्वेन प्रकृतिपरः । तस्या अविद्यात्मकत्वेनाप्रकाशकत्वात् ! एतेन धर्मार्थकामात्म-कः संसारः मोक्षश्च श्रीपरमेश्वरपार्श्वे द्वयमित्युक्तं भवति । नक्षत्राणि रूपं नारायणो मूर्तिरित्यर्थः । अश्विनौ द्यावापृथिव्यौ तव व्याप्तं विवृतं मुख-मित्यर्थः । तथा च श्रुतिः “इमे हीदं सूर्यमश्नुवाताम्” इति । एवम्भूतं त्वां पुरुषोत्तमं याचे । इच्छन् इच्छन्तं सकामम् इषाण इच्छ अनुगृहाण । निजोपासकं सत्वमनुगृहाणेत्यर्थः । किं च मे मम अमुं लोकं भार्यापुत्रज-नादिकम् इषाण । न केवलममुं किन्तु मे मम सर्वलोकं भूरादिसप्तलोकम् इषाण । अयं वाक्यार्थः । यः कश्चित् स्वर्गपुत्रादिकामयमानोऽनेन सहस्र-शीर्षाध्यायेन त्वां स्तौति पूजयत्युपतिष्ठते तमनुगृहाण । समापि पशुपुत्रा-दिधनयुक्तमिहलोकं स्वर्गमोक्षादिकमिषाण इच्छ । तव वाञ्छामात्रेणैव सर्वं सम्पाद्यते सत्येच्छत्वादित्यभिप्रायः । अत्र स्तुतिपूर्वं प्रार्थना मङ्गीति स्तुत्वा प्रार्थना ॥ २२ ॥

अथाप्रतिरथसूक्तम्—

आशुः शिशानो वृषभो न भीमो

घनाघनः क्षोभणश्चर्षणीनाम् ॥

सङ्क्रन्दनोऽनिमिषः एकवीरः शतर्तः ।

सेनाऽश्रजयत्साकमिन्द्रः ॥ १ ॥

इन्द्रं स्तौति—इन्द्रः शतं वह्नीः सेनाः साकं सहैव एकदैवाजयत् जित-वान् । इन्द्रः किम्भूतः ? आशुः शीघ्रः । शिशानः शातनकर्त्ता “शो तनू-करणे,” (द० प०) ॥ वृषभो न भीमः । नकारः उपमार्थीयः, वृषभ इव भीमः । विभेत्यस्मादिति भीमः भयातकः । घनाघनः हनहनेत्येवं वक्ता, यद्वा, घनशरीरः । युनः किम्भूतः ? चर्षणीनां मनुष्याणां (निघं० २।२।२) क्षोभणः सञ्चालकः । सङ्क्रन्दनः सङ्ग्रामकारिणां समाहर्ता । अनि-मिषः अप्रमादी अर्थादाहवे, यद्वा अनिमिषो देवः । एकवीरः वि-क्रान्तः ॥ १ ॥

१. अमः सुः । (पा० ७।१।३९) ।

२. “सुरमत्स्यावनिमिषो” इत्यमरः ।

सङ्क्रन्दनेनानिमिषेण जिष्णुना युत्कारेण
दुश्चयवनेन धृष्णुना ॥ तदिन्द्रेण जयत
तत्सहद्वचं युधो नरऽइषुहस्तेन वृष्णा ॥ २ ॥

तदिन्द्रेण तादृग्गुणविशिष्टेनेन्द्रेण येन सैन्यं जितमिति शेषः । हे नरः ! मनुष्याः ! हे युधः ! योद्धारः ! तत्सहद्वचं तद् जयताभिभवत । “युध संप्रहार” इत्यस्य किपि युध इति । कीदृशेनेन्द्रेण ? सङ्क्रन्दनेन-शब्दकारिणा । अनिमिषेण-एकचित्तेन अप्रमाद्यता । जिष्णुना जयशीलेन । युत्कारेण-सम्प्रहारिणा । दुश्चयवनेन-अप्रच्युतस्वभावेन । धृष्णुना-प्रसहनशीलेन । पुनः किम्भूतेन ? इषुहस्तेन-बाणपाणिना । वृष्णा-वर्षणशीलेन । यद्वा इन्द्रेण तत् जितमिति योजना ॥ २ ॥

स इषुहस्तैः स निषङ्गिभिर्वशी सऽसृष्टा
स युधऽइन्द्रो गणेन ॥ सऽर्द्धसृष्टजित्सोमपा
बाहुशार्धुग्रधन्वा प्रतिहिताभिरस्ता ॥ ३ ॥

स इन्द्रः इषुहस्तैर्योद्धृभिः संसृष्टा-संसृजति मिलति । स एवेन्द्रो निषङ्गिभिः खङ्गिभिः संसृजति । किम्भूतः ? वशी कान्तः सर्वजनप्रियः स्वतन्त्रो वा । निगृहीतारिषड्वर्ग ईश्वरो वा । स इन्द्रः युध्यतेऽसौ युधः युद्धकर्त्ता गणेन शत्रुगणेन संसृज्य संसृष्टजित्ससृष्टान् शत्रून् जयतीति संसृष्टजित् । पुनः किम्भूतः ? सोमपाः । पुनः किम्भूतः ? बाहुशार्द्धी-बाहु-बली बाहुबलोपेतः । संयोगितनिरपेक्षः । शर्द्ध इति बलनाम (निघं० २।६।७) । उग्रधन्वा उद्यतधनुः । पुनः किम्भूतः ? प्रतिहिताभिरस्ता शत्रुशरीरे प्रतिहिताभिरिषुभिः अस्ता चेता । शत्रूणामेवाग्ने, शत्रूणामेव वा एतेन लघुसन्तानत्वमुक्तम् ॥ ३ ॥

बृहस्पते परि दीया रथेन रक्षोहा मित्राँर

ऽअपबाधमानः प्रभञ्जन्सेनां प्रमुणो

युधा जयन्स्माकमेध्यविता रथानाम् ॥ ४ ॥

इन्द्रपुरोहितत्वेन^१ बृहस्पतिः स्तूयते-हे बृहस्पते ! रथेन परिदीय परिगच्छ^२ । त्वं किम्भूतः ? रक्षोहा^३ । किं कुर्वन् ? अमित्रान् शत्रून् अपबाधमानः परिपीडयन् । किं च सेनाः शत्रुसेनाः प्रभञ्जन् प्रमर्द-

१. वाग्वै बृहती तस्याः पतिरिन्द्रः । व्याकरणकर्तृत्वात् । यद्वा वाक्पतिरेवेत्याह । २. दीयति-गंतिकर्मा (निघं० २।१४) । ३. रक्षसां हन्ता ।

यन् सन् प्रमृणः^१ प्रमर्दकान्युधा जयन् अस्माकं रथानाम् अविता गोप्ता
रक्षकः एधि भव । असृधातोर्लोटि (ध्वसोरेद्धा^२) विति लोपे) एधि ॥ ४ ॥

वलविज्ञायस्थविरं^३ प्रवीरं^४ सहस्वान्वाजी

सहमानऽउग्रः^५ ॥ अभिवीरोऽभिसत्त्वा

सहोजा जैत्रमिन्द्र रथमातिष्ठ गावित् ॥ ५ ॥

हे इन्द्र ! स त्वं जैत्रं जेतारं रथम् आतिष्ठ । त्वं किम्भूतः ? गोवित्
स्तुतिवित् । पुनः किम्भूतः ? वलविज्ञायः बलेन विज्ञायते इति विज्ञायः^३
प्रसिद्धः । स्थविरः सर्वानुशासकः सर्वमान्यो वा चिरन्तनो वा । प्रवीरः
प्रकृष्टो वीरः । सहस्वान्-बलवान् (नघं० २।६) । वाजी-वाजवान् ।
वाजमन्त्रं (निघं० २।४) सहमानः^५ । उग्रश्च भीषणः अभि वीरः वीरं वीरम-
भिलक्षीकृत्य गच्छत्यभिचारः । अभिसत्त्वा सत्त्वनाम् अभितिष्ठति^६ सः ।
सहोजाः “सह इति वलनाम्” (निघं० २।६) बलाज्जातः^७ । नह्यन्यस्माज्जात
यत्तादृशो भवति ॥ ५ ॥

गोत्रमिदं गोविदं^८ वज्रबाहुं जयन्तमजम्^९

प्रमृणन्तमोजसा ॥ इमर्ठं^{१०} सजाता

ऽअनु वीरयद्ध्वविन्द्रर्ठं^{११} सखायोऽ

अनु सर्ठं^{१२} रभद्ध्वम् ॥ ६ ॥

हे सजाताः ! समानजन्मानो देवाः । इमम् इन्द्रम् । अनुवीरयध्वं
वीरं कर्म कुर्वाणं वीरकर्मणैवाऽनुगम्य प्रोत्साहयत । हे सखायः ! सखि-
भूताः देवाः ! गोत्रमसुरकुलं भिनत्तीति गोत्रभित्तम् एनम् अनुसं-
रभध्वम् । अनुगम्य^९ संरम्भं कुरुत । यद्वा गोत्रमिदं^८ वृष्ट्यर्थं गोत्रं
मेघं भिनत्ति यस्तम् । वज्रबाहुं वज्रपाणिं, गोविदम् गां वाचं वेत्तीति
गोवित्तं पण्डितम् । जयन्तमजम् अजनशीलम् अजम्—सङ्ग्रामं जयन्त-
म् । ओजसा बलेन प्रमणन्तं^{१०} मर्दयन्तम् अर्थात् अजम् एव । अजम्

१. युधा युद्धेन प्रमृणः हिंसकान् जयन्नभिमवन् । मृणति हिंसाकर्मो तस्मात्किपि द्वितीयावहु-
वचनम् । २. गां वाचं वेत्ति यः सः । किप् । ३. करणे घञ् । “आतो युक्” (पा० ७।३।३२)
इति युक् । यद्वा बलं विशेषेण जानातीति “कर्मण्यण्” (पा० ३।२।१) युक्पूर्ववत् ॥ ४. शत्रून्-
भिमवन् । “पह मर्षणे” (भ्वा० आ०) लटः शानच् । मर्षणं क्षमा अभिमवध्व । ५. अभितः
सत्त्वानः प्राणिनो यस्य सः । ६. जानातेर्बिट् (पा० ३।२।६७) “विद्वन्तोः”—(पा० ६।४।४१)
इत्यात्वम् । ७. शूरवीर विक्रान्तौ चुरादिरदन्तस्ततो लोट् । ८. अनुसङ्गम्य रभसङ्कुरतेत्युब्वट-
व्याख्यानम् । संरम्भं वेगङ्कुर्वाणमनुसंरम्भङ्कुरतेति महीधरः । ९. गा अपस्त्रायते गोत्रो मेघस्तस्य
भेत्तारम् । १०. शत्रून् हिंसन्तम् । मृणति हिंसाकर्मैति महीधरः ।

सङ्ग्रामः (निघं० २।१७।४३) ॥ ६ ॥

अभि गोत्राणि सहसा गाहमानोऽद्यो वीरः

शतमन्युरिन्द्रः । दुश्च्यवनः पृतनाषाड्यु-

द्धयोऽस्माकर्टं सेनाऽअवतु प्रयुत्सु ॥ ७ ॥

इन्द्रः अस्माकं सेनाः प्रयुत्सु-प्रकृष्टयुद्धेषु अवतु रक्षतु । इन्द्रः किम्भूतः ? गोत्राणि-असुरकुलानि मेघवृन्दानि वा सहसा-बलेन अभिगाहमान आक्रामन् । अद्यः निखिंशः । वीरः-विक्रान्तः । शतमन्युः बहुक्रोधः शतयज्ञो वा । दुश्च्यवनः अप्रच्याव्यः । पृतनाषाट् पृतनां सङ्ग्रामं (निघं० २।१७) सहतेऽभिभवति सः । अयुध्यः अयुध्यमानोऽप्रतियोधः । “मन्युर्दैन्ये क्रतौ क्रुधि” इत्यमरः ॥ ७ ॥

इन्द्रोऽआसाञ्जेता बृहस्पतिर्दक्षिणाञ्जः

पुरोऽपेतु सोमः ॥ देवसेनानामभि-

भञ्जनीनाञ्जयन्तीनाममरुतो यन्त्वग्रम् ॥ ८ ॥

आसां देवसेनानां व्यूहरचनात् इन्द्रः नेता नियामको भवतु । बृहस्पतिश्च नेताऽस्तु । मन्त्रिप्रणीतानि कार्याणि राजा करोतीत्यभिप्रायः । दक्षिणा दक्षिणस्यां दिशि यज्ञः एतु आगच्छतु । सोमः पुरः पुरस्तादग्र एतु आगच्छतु । यद्वा दक्षिणा यज्ञः सोमः पुर एतु । देवसेनानां, किम्भूतानाम् ? अभिभञ्जनीनां मर्दयन्तीनां “शत्रूनि”ति शेषः । जयन्तीनां तानेव । किं च मरुतः गणभूताः अग्रं “निरुध्ये”ति शेषः । यन्तु गच्छन्तु ॥ ८ ॥

इन्द्रस्य वृष्णो वरुणस्य राज्ञोऽआदित्याना-

ममरुतां शर्द्धोऽउग्रम् ॥ महामनसां भुवनच्छय-

वानां घोषो देवानां जयतामुदस्थात् ॥ ९ ॥

वृष्णः वषितुरिन्द्रस्य राज्ञः वरुणस्य आदित्यानां मरुतां च शर्द्धः बलं (निघं० २।६।७) हस्त्यश्वरथपादातिलक्षणम् उदस्थात्—उद्बभूव । शर्द्धः किम्भूतम् ? उग्रम् उद्गीर्णायुधम् । अथानन्तरमेव देवानां घोषः उदस्थात् उत्पन्नः । देवानां किम्भूतानां ? जयतां जयशालिनां महामन-

१. निर्दय इति यावत् । निखिंशशब्देन खड्गोऽभिधीयते स च घातुक इत्युप्ययोऽभिप्रेति ।

२. योद्धुमशक्यः । अविद्यमानः युध्यः प्रतियोद्धास्येति वा । ३. अत्र दक्षिणस्या अदूरे इत्यर्थे “दक्षिणादाच्” (पा० ५।३।३६) इत्याच् प्रत्ययः ।

साम् उत्कृष्टचित्तानां, भुवनच्यवानां भुवनसमर्थानाम्, च्यवनं जितं
जितमिति शब्दस्तेषामुद्भूत इत्यर्थः ॥ ९ ॥

उद्धर्षय मघवन् आयुधान्युत्सत्त्वनान्मामका-
गाम्मनां^१सि॥ उद्धृत्रहन्वाजिनान्वाजिना-
न्युद्रथानां जयतां वन्तु घोषां^२ ॥ १० ॥

हे मघवन् ! आयुधानि उद्धर्षय-उद्धृतहर्षाणि कुरु । उल्लासयेति
यावत् । किं च सत्त्वनां मनुष्याणां^३ मामकानां च मनांसि उद्धर्षय । किं
च हे वृत्रहन् ! वाजिनामश्वानां वाजिनानि बलान्युद्धर्षय । किं च
त्वत्प्रसादाज्जयतां रथानां घोषा उद्यन्तु-उद्गच्छन्तु^४ ॥ १० ॥

अस्माकमिन्द्रं^५ समृतेषु ध्वजेष्वस्माकं वाऽइषं^६-
स्ता जयन्तु ॥ अस्माकं वीराऽउत्तरे भवन्त्वस्मां^७
२॥ ऽउ देवाऽअवताहवेषु ॥ ११ ॥

अस्माकं ध्वजेषु इन्द्रः “रक्षिता भवत्विति” शेषः । ध्वजेषु किम्भूतेषु ?
समृतेषु अर्थात् शत्रुबलध्वजसङ्गतेष्वित्यर्थः^८ । किं च इन्द्रप्रसादादस्माकं
वा इषवस्ता जयन्तु । अस्माकं वीरा उत्तरे विजयिनो भवन्तु ॥ किं च
अस्मान् उ देवा अवताहवेषु । उ एवकारार्थः । हे देवाः ! अस्मानेवाहवेषु
आह्वानेषु संप्रामेषु वा अवत रक्षत ॥ ११ ॥

अमीषां चित्तं प्रतिलोभयन्ती गृहाणाङ्गान्यप्त्वे
परेहि ॥ अभि प्रेहि निर्दह हत्सु शोकैर-
न्वेनामित्रास्तमसा सचन्ताम् ॥ १२ ॥

हे अप्ते ! “अमीषां शत्रुबलसम्बन्धिनानां मनुष्याणां चित्तं चित्ता-
नि^९ प्रतिलोभयन्ती विमोहयन्ती आकुलीकुर्वन्ती । ‘लुभ विमोहने’
(तु० प०) विमोहनमाकुलीकरणम् । शत्रूणामङ्गानि गृहाण । ततः परेहि

१. सत्त्वन् शब्दो वेद उदकपर्याये पठितोऽपि (ऋ० सं० ८।८।११।१) तत्कार्यम्प्राणिन-
मप्याह । उदकं हि त्वगादिरूपेण शुक्रभावमापद्य प्राणिनमग्निनिष्पादयतीति । २. वेजनवत्त्वानि ।
चञ्चलत्वं ह्यश्वस्य गुण इत्युच्यते । गमनानीति महीधरः । ३. “इण गतौ” (अ० प०) लोट् ।
“इणो यण् (पा० ६।४।८१) । ४. “ऋ गतौ” (क्रथा० प०) कर्तरि क्तः (पा० ३।४।७२) ।
५. अप्वा देवता, सा व्याधिर्मयं वेत्युच्यतेमहीधरौ । यस्मादेतया विद्धोऽपचीयते सत्त्वादपञ्चयते
तस्मादसावप्त्वा । अपवाति-अपगमयति सुखम् प्राणांश्चेत्यप्त्वा । अपपूर्वाद्वातेरन्तर्भूतण्यर्थात्
“अन्येष्वपि दृश्यते” (पा० ३।२।१०१) इति दुप्रत्ययः । अपशब्दान्त्याकारलोपश्च छान्दसः ।
ततष्टाप् । ६. जातावेकवचनम् ।

परान् शत्रून्पि ब्रवीतुं गच्छ । ततश्च अभिप्रेहि तानेव शत्रून् अभिप्रेद्य प्रकर्षेण इहि गच्छ पुनः पुनरित्यर्थः । असूतेव हत्सु शोकैर्निर्दह तेषां हृदयानि दहेत्यर्थः । किं च त्वत्प्रसादादन्धेन तमसा अज्ञानलक्षणेना-
मित्राः सचन्ताम् सेवन्ताम् ॥ १२ ॥

अवच्छृष्टा परापत शरव्ये ब्रह्मसंशते ॥

गच्छामित्रान्प्रपद्यस्व मामीषां कञ्चनोच्छिषहं ॥ १३ ॥

हे इषो ! अवच्छृष्टा निःक्षिप्ता सती परापत गच्छ ! गच्छेति पुन-
रुपादानं त्वरार्थम् । गत्वा चाऽमित्रान् शत्रून् प्रपद्यस्व । प्रपन्ना च
अमीषां शत्रूणां मध्ये कञ्चन मा उच्छिषवः माऽवशेषय । शत्रुनुत्कृत्त-
मूलान् कुर्वित्यर्थः । किम्भूते शरव्ये ! शरमये । ब्रह्मसंशिते ! ब्रह्मणा
मन्त्रेण सन्नितरां शिते तीक्ष्णीकृते ॥ १३ ॥

येद्धृन् प्रत्याह—

प्रेता जयतानरऽइन्द्रो वः शर्मं यच्छतु ॥

उग्रा वः सन्तु बाहवोऽनाधृष्या यथाऽसथ ॥ १४ ॥

हे नरः ! मनुष्याः ! प्रेत प्रकर्षेण गच्छत । अनन्तरम् जयत । वः
युष्माकमिन्द्रः शर्म शरणं यच्छतु ददातु । किं च भवतां बाहवः तथा उग्राः
उद्दीर्णायुधाः सन्तु यथा यूयम् अनाधृष्या अप्रधृष्या असथ भवत ॥ १४ ॥

असौ या सेनां मरुतः परेषामभ्येति नऽओजसा

स्पृद्धमाना ॥ ताङ्गूहत् तमसापव्रतेन यथा-

ऽमीऽअन्योऽअन्यन्न जानन् ॥ १५ ॥

हे मरुतः ! याऽसौ सेना परेषां शत्रूणाम् अभ्येति अभिमुखमागच्छ-
ति अस्मान्प्रतीत्यर्थः । सेना किम्भूता ? ओजसा बलेन अस्मान् स्पृद्ध-
माना, तां सेनां तथा गूहत् व्याप्नुवत । केन ? अपव्रतेन तमसा । व्रत-
मिति कर्मनाम, (निरु० २।१३) तथा च येन तमसा शत्रूणां व्रतम् अपगतं
भवति तदपव्रतम् । तथा च येन तमसा व्याप्तानां शत्रूणां शराणि नश्यन्ति
तेन व्याप्नुवत । तथा कथं ? यथाऽमी सैनिकाः अन्यः अन्यं न जानन्
परस्परं न जानीयुरित्यर्थः ॥ १५ ॥

१. अत्र विभक्तिव्यत्ययः (पा० ३।१।८५) आर्षः ॥ २. शत्रुशरीरेषु प्रविश ।
३. “शिष्टविशेषणे” (रु० प०) लुदित्वादङ् (पा० ३।१।५५) ४. अत्र “द्वयचोऽ-
तस्तिङः” (पा० ६।२।१३५) इति दीर्घः । ५. परित्राणमित्युब्वटः । जयोत्थसुखमिति
महीधरः ॥ ६. “छेदोऽङगमः” (पा० ३।४।९४) ॥ केनाप्यतिरिक्तार्था भवत । अत्र “तप्त-
नप्तनयनाश्च” (पा० ७।१।४५) इति तस्य थः ।

५ म० दी०

यत्र वाणाः सम्पतन्ति कुमारा विशिखाऽइव ॥

तत्रऽइन्द्रो बृहस्पतिरदितिः शर्म यच्छतु

विश्वाहा शर्म यच्छतु ॥ १६ ॥

तत्र इन्द्रः नोऽस्माकं शर्म कल्याणं यच्छतु-ददातु । किं च बृहस्पतिः अदितिश्च विश्वाहा सर्वदा शर्म यच्छतु । तत्र कुत्र ? यत्र वाणा इपवः सम्पतन्ति । क इव ? कुमारा विशिखा इव । मुण्डितमुण्डाः कुमारा-इव । यथा सर्वमुण्डितमुण्डाः कुमाराः क्रोडार्थं तं तं देशं निपतन्तीत्यर्थः ॥ १६ ॥

मर्माणि ते वर्मणाच्छादयामि सोमस्त्वा

राजामृतेनानु वस्ताम् ॥ उरोर्वरीयो

वरुणस्ते कृणोतु जयन्तन्त्वानु देवा मदन्तु ॥ १७ ॥

हे यजमान ! ते तव मर्माणि जीवस्थानानि वर्मणा कवचेनाहं छादयामि आवृणोमि । सोमो राजा त्वाम् अमृतेनानुवस्ताम् आच्छादयतु । किं च वरुणस्ते तव इदं वर्म उरोरपि वरीयः उत्कृष्टादप्युत्कृष्टं कृणोतु करोतु । जयन्तं जयशालिनं त्वां त्वां देवा मदन्तु प्रहर्षयन्तु ॥ १७ ॥

इत्यप्रतिरथसूक्तम् ॥ ॥ ॥

इतोऽग्रे सूर्यसूक्तमस्तीति वेदितव्यम् ।

विभ्राड्वृहत्पिबतु सोम्यं मदध्वायुर्धधच्चपता

वविहुतम् ॥ वातजूतो योऽभिरक्षति त्मना

प्रजाः पुपोष पुरुधा विराजति ॥ १ ॥

विभ्राडिति । स सूर्यः सोम्यं सोममयं मधु हविः पिबतु । सूर्यः किम्भूतः ? विशेषेण भ्राजते दीप्यते इति विभ्राट् । किं कुर्वन् ? यज्ञपतो यजमाने अविहुतम् अनवखण्डितम् आयुर्धधत् स्थापयन् । “हृक्कौटिल्ये” (भ्वा० प०) “हृ ह्येच्छन्दसी”ति ह्वृकारस्य हुआदेशः । स कः ? यः सूर्यः येनात्मनाऽऽत्मनैव जगदभिरक्षति “मन्त्रेष्वाङ्ग्यादेरात्मन” (पा० ६।४।१४१) इत्याकारलोपः । सूर्यः किम्भूतः ? वातजूतः वातप्रेरितः ।

१. विश्वानि सर्वाण्यहानि विश्वाहा विभक्तेराकारः (पा० ७।१।३९) । अत्यन्तसंयोजिताया । यद्वा इन्द्रविशेषणमेतत् । विश्वान्सर्वान् शत्रूनासमन्ताद्वन्ति यः सः । किप् । एवं बृहस्पतिः । बृहतात्मन्वाणां पतिः पालकः । विजयोचितमन्त्रज्ञः । अदितिः अखण्डितशक्तिः । स एवेन्द्रः । २. अत्रातिशायिन ईयसुनि उरोर्वरादेशे टिलोपः ।

वातप्रेरितमेव जूतं चेष्टितं 'यस्येत्यर्थः । यश्च प्रजाः पुपोष पोषयति
शीतोष्णवर्षैः । यश्च पुरुषा बहुधा विराजति दीप्यतेऽग्निविद्युन्नक्षत्रादिरूपैः ।
मधु किम्भूतं ? बृहत्-महत् ॥ १ ॥

उदुत्यमिति सूर्यापस्थाने व्याख्यातम्—

येन पावक चक्षसा भुरण्यन्तञ्जनां

ऽअनु ॥ त्वं ववरुण पश्यसि ॥ ३ ॥

हे पावक ! पावयितः शोधक ! सूर्य ! येन चक्षसा दर्शनेन जनान्
अनुलक्षीकृत्य तं सर्वमेषयाजिनं यजमानं-भुरण्यन्तं-भुरण्य^३-पश्चिवत् शीघ्रं
गच्छन्तं पश्यसि । हे ववरुण ! सूर्य ! त्वं च तेन ध्यानेनास्मानपि भुरण्यतः
पश्येत्यर्थः । शकुनिवच्छीघ्रगामी भुरण्युरिति उव्वटः ॥ ३ ॥

दैव्यावद्ध्वर्चुऽआगतुठ० रथेन सूर्यत्वचा ।

मध्वा घृञ्जठ० समञ्जाथे ॥ ४ ॥

हे दैव्यो अध्वर्यु ! हे देवसम्बन्धिनौ अध्वरनेतारौ ! इह आगतम्
आगच्छतं, केन ? सूर्यत्वचा सूर्यदीप्तिमता रथेन । सूर्यस्येव त्वक्दीप्तिर्यस्य
स सूर्यत्वक् तेन । आगत्य च मध्वा मधुस्वादवता हविषा सोमपुरोडाश-
द्रव्यादिना यज्ञं समञ्जाथे सम्रक्षयतं समं कुरुतम् । अञ्जरेतद्रूपम् । प्रभूतानि
हवींषि कुरुतम् इत्यर्थः ॥ ४ ॥

तम्प्रत्कथा पूर्वथा विश्वथेमथा ज्येष्ठताति-

म्वर्हिषदं स्वर्हिषदम् । प्रतोचीनं व्युजनेन्दोहसे

धुनिमाशुञ्जयन्तमनु यासु वृद्धसे ॥ ५ ॥

तमिति । हे सोमयाग ! यासु विश्वे येषु यजमानेषु अनुवृद्धसे पुनः
संस्क्रियसे तासु तदीयासु क्रियासु व्यवस्थितः सन् प्रतीचीनमात्मनोऽ-
भिमुखम् इन्द्रम् अवस्थाप्य स्ववीर्येण स्थापयित्वा अस्मै यजमानाय
वृजनं बलवद्यज्ञफलं दाहसे पूरयसि । कथं ? प्रत्नथा । थाउपमार्थीयः,
प्रत्नशब्दः पुराणवचनः । तथा च चिरन्तनानामिव ऋषीणामित्यर्थः ।
पूर्वथा पूर्वेषामिव ऋषीणां साध्यानां, विश्वथा विश्वेषामिव ऋषीणाम्,

१. वातेन प्रेरितं रविमण्डलं भ्रमतीति प्रसिद्धिः ॥ २. पुरुशब्दोबह्वर्थतया संख्या-
वाचित्वेनाभिमत इह इति "संख्याया विधार्थे धा" (पा० ५।३।४२) इति धाप्रत्ययोऽत्र छान्दसः ॥
३. वस्तुतस्त्वेपोऽर्थोऽस्य भ्रान्तिनिवन्धनः । उव्वटोऽपि "शकुनिः क्षिप्रपाती भुरण्युरित्यभिधीयत"
इत्याह । तथा च भुरण्युमात्मानं करोति भुरण्यति भुरण्यतीति भुरण्यन् तं, क्विन्ताच्छ्रुप्रत्ययः ।
सर्वमेषयाजिनं भुरण्यपक्षिरूपमात्मानङ्कृत्वा स्वर्गङ्गच्छन्तं येन चक्षसा दर्शनेनानुपश्यसि तेन
चक्षसा जनानस्मानपि भुरण्यतः हे ववरुण सूर्य ! त्वं पश्येत्यर्थम्महोषर आह । उव्वटोऽपि पवमेवाह ॥

इमथा इदानीन्तनानामृषीणामित्यर्थः । इन्द्रम् किम्भूतं ? ज्योतिर्यताति उत्कृष्ट-
विस्तारम् । अथवा ज्येष्ठप्रशस्यं, बर्हिषदं बर्हिषि तिष्ठन्तं, स्वर्विदं, स्वर्लोके
जानन्तं, तद्वासित्वात् । धुनि कम्पयितारं “शत्रूणामि”ति शेषः ।
“धूक्कम्पने” । आशुं जयन्तं शीघ्रं जयशालिनं “जेतव्यानि” इति शेषः ॥३॥

अयं वेनश्चोदयत्पृश्निगवर्भा ज्योतिर्जरा-

यु रजसो विमाने ॥ इममपां सङ्गमे सूर्यस्य

शिशुं विप्रा मतिभि रिहन्ति ॥ ६ ॥

अयं वेनः कान्तश्चन्द्रमा इति यावत् । पृश्निगर्भा अपः चोदयन् प्रेर-
यति । “लेट्” (पा० ३।४।७७) इतो लोपः । वर्षतीत्यर्थः । पृश्निर्द्युलोकः
सूर्यो वा । तस्य गर्भे तिष्ठन्तीति पृश्निगर्भाः । वेनइति “विनकान्ता-
वि”त्यस्य प्रयोगः । चन्द्रमाः । किम्भूतः ? ज्योतिर्जरायुः-ज्योतिरेव
जरायुः जरायुवत् गर्भपुटबन्धनमस्य । कस्मिन् समये ? रजसः जलस्य
(निघं० ४।१।३६) विमाने त्यागसमये प्रोष्मान्त इत्यर्थः । इममेव सोमम्
अपां सूर्यस्य च सङ्गमे “गृहीताभिर्वसतीवरीलक्षणाभिरद्विरभिपुतं सन्त-
मि”ति शेषः शिशुं न-शिशुमिव विप्रा मेधाविनो मतिभिः मतिपूर्वक-
वाग्भिः रिहन्ति स्तुवन्ति । सोमाभिपयार्थं वसतीवर्यः आपः अपां सूर्यस्य
च सङ्गमे गृह्यन्ते । “ता वै स्यन्दमानानां (वहन्तीनां) गृहीयादिव
गृहीयादि”ति श्रुतेः ॥ ६ ॥

चित्रं देवानामिति व्याख्यातं सूर्योपस्थाने ॥ ७ ॥

आ नऽइडाभिर्विदथै सुशस्ति विश्वानरः

सविता देवऽपंतु ॥ अपि यथा युवानो मत्स

थानो विश्वजगदभिपिस्त्वे मनीषा ॥ ८ ॥

सविता देव नः अस्माकं विदथे यज्ञे तथा तेन प्रकारेण आ एतु आग-
च्छतु । इडाभिः यज्ञकारणभूताभिः सुशस्तिभिः शोभनशंसनहेतुभूतैः ।
“सविता किम्भूतः ? विश्वानरः विश्ववर्तिनां जनानां स्वत एव रक्षकः ।

१. एतत्फलितार्थकथनं, विग्रहस्तु पृश्निगर्भा यासामिति । तथा च पष्ठार्धे बहुव्रीहिरिहेति
भावः । २. वेनतिः कान्तिकर्मा नैषण्डकः (२।६।४) विनकान्तावित्येतमर्थमभिप्रेत्याभिहितमनेन ।
३. निर्माणकाले इत्युच्यते । ४. रिहतिरर्चयति कर्मसु पठितः (निघं० ३।१४) ॥ अयमर्थः
अनयाऽधिदेवमधियज्ञं च सोमः क्रमेण देवाऽऽत्मना लतात्मना च स्यूयते इति । ५. उत्तीयायाः
“स्रपां सुछगि” (पा० ७।१।३९) त्यादिना लुक्, एवमग्रेऽपि ॥ ६. विश्वेभ्यो नरेभ्यो हितः ।
विश्वनरहितकारोति महीधरः । निरुक्ते (७।२।१२) तु “विश्वान्नरात्रयति विश्व एनं नरा नयन्तीति
वा अपि वा विश्वानर एव स्यात्प्रत्युतः सर्वाणि भूतानि”ति । विश्वानि ह्यसौ भूतानि प्रति ऋतः
प्रविष्ट इति तदर्थः ॥

स्वपादित्युवटः । तथा कथम् ? यथा येन प्रकारेण हेतुना वा हं युवानः !
कर्मक्षमाः आगमनकाले अपरिणामिनः अवृद्धाः देवा इति यावत् । नः कृते
विश्वं जगत् सर्वं जगत् मत्स्य तर्पयथ । अभिपित्वे अभिपतनकाले अन्नाय
वा । कया ? मनीषा-मनीषया-बुद्ध्या ॥ ८ ॥

यदद्य कच्च वृत्रहनुद्गाऽअभिसूय्य ।

सर्व्यं तदिन्द्र ते वरो ॥ ९ ॥

हे वृत्रहन् ! वृत्रं शार्वरं तमस्तस्य हन्तः^१ ! सूर्य ! अद्य यत् यत्र कच्च
कुत्रचित् त्वम् अभ्युद्गाः अभ्युदेपि^२ । हे इन्द्र परमेश्वर !^३ सूर्य ! तत्सर्वं
तव वरो वर्तते । तत्र त्वमेवैक ईश्वरो नान्य इत्यभिप्रायः ॥ ९ ॥

तरणिर्विश्वदर्शतो ज्योतिष्कृदसि सूर्य्य ।

द्विश्वमाभासि रोचनम् ॥ १० ॥

हे सूर्य ! त्वं तरणिः ऊर्ध्वं तूर्णं प्रवर्तसे विश्वदर्शतः विश्वस्य
सर्वस्य दर्शनीयः ज्योतिष्कृत् ज्योतिषां कर्ता असि-भवसि । अत-
स्त्वामित्थंभूतं ब्रूमः-त्वमेव विश्वं सर्वं जगत् आभासि दीपयसि । विश्वं
कथम्भूतं ? रोचनं दीप्यमानम् अग्नियुन्नक्षत्रादिरूपेण त्वमेव सर्वत्र
भासीत्यर्थः ॥ १० ॥

तत्सूर्य्यस्य देवत्वन्तन्महित्वं मद्भ्या

कर्त्तोर्विततर्त्तुं सञ्जमार । यदेदयुक्त हरितः-

सधस्थादाद्रात्री घासस्तनुते सिमस्मै ॥ ११ ॥

सूर्यस्य तदेव देवत्वं तदेव महित्वं महिमा यत्कर्त्तोः^४ कर्मणो मध्या
मध्ये विततं रश्मिजालं कल्पान्त इवान्तकाले^५ संजमार संजहार^६
संहरते । नान्य एतत्तनितुं शक्नोति नोपसंहर्तुमित्यभिप्रायः । किञ्च यदा
इत यदा एव सधस्थात् रश्मीनां सह^७ स्थानात् अर्थात् पृथिव्यादिलो-
कत्रयात् । ते हि तत्र निपतन्ति अतस्तस्मात् हरितः हरिद्वर्णान् रश्मीन्

१. "वृत्रो मेघे ह्यारो ध्वान्ते दानवे वासवे रिपो" इति विश्वकोशात् ॥ २. वर्त्तमानेऽत्र लुङ्
(पा० ३।४।६) ३. "इदि परमैश्वर्ये" (भा० प०) ततो रत्नौणादिकं ॥ ४. कार्यश्रेष्ठस्य जगद्रूपस्य
"ईश्वरे तोसुन्" (पा० ३।४।१३) इति तोसुन्प्रत्ययः । मध्या इति डेडादेशः । (पा० ७।१।
३९) ॥ ५. दिनान्ते । ६. "हृग्रहोर्भेदछन्दसि" (पा० ३।१।८४ वा०) इति हस्यं संः ।
वर्त्तमानेऽत्र लिट् (पा० ३।४।६) । ७. व्योममण्डलादिति महीधरः । अत्र संहस्य संघादेशः ।
(पा० ६।३।९६) ।

आत्मनि अयुक्त युक्तवान् 'आत्मसंस्थानकरोत् । आद्रात्रीति । आत्-
अथ रात्री सिमस्मै सर्वस्मै जगते वासः तमोमयं वासः 'तनुते विस्ता-
रयति । एवमेकत्रादित्यसहितं ज्योतिरन्यत्र तमः । आदित्यप्रभावाद्वास-
तीत्यभिप्रायः ॥ ११ ॥

तन्मित्रस्य वरुणस्याभिचक्षे सूर्यो रूपं
कृणुते द्यौरुपस्थे । अनन्तमन्यद्रुशदस्य पाजः-
कृष्णमन्यद्धरितं सम्भरन्ति ॥ १२ ॥

सूर्यो मित्रस्य वरुणस्य च अभिचक्षेऽभिदर्शनाय द्यौः द्युलोकस्य
उपस्थे उत्सङ्गे तत् रूपं कृणुते मण्डलाकृतिरूपं करोतीत्यर्थः । येन
रूपेण जनानभिचक्षेऽभिचष्टे अभिपश्यति । लडर्थे लिट् (पा० ३।४।६)
मित्रो हि सुकृतिनोऽनुगृह्णाति । वरुणो दुष्कृतिनो निगृह्णाति । सूर्योदये
हि एवमनेन प्रकारेण तौ जगदनुगृह्णीत इत्यर्थः । किं-च अस्य सूर्यस्या-
न्यत् पाजः रूपं हरितो दिशः । इन्द्रियवृत्तयो वा सम्भरन्ति संहितं
बिभ्रति^१ । रूपं किम्भूतम् ? अनन्तम्-अपर्यन्तं 'कालतो देशतश्च । रुशत्
'शुक्तं जरामरणाद्युक्तं विज्ञानघनानन्दमयमित्यर्थः । अन्यच्च कृष्णं
द्विविधमित्यर्थः ॥ १२ ॥

वण्मह्यं २ ॥ अंसि सूर्यवडादित्य मह्यं २ ॥
अंसि ॥ महस्ते सतो महिमा पनस्यते ५ द्वा
देव मह्यं २ ॥ अंसि ॥ १३ ॥

हे सूर्य^३ ! वट् सत्यं (निघं० ३।१०) महानसि । महदसि ब्रह्मे-
त्यर्थः । हे आदित्य^४ ! वट् सत्यं महानसि "तेजसा" इति शेषः ।
किं च महः महतः सतः ते तव महिमा महाभाग्यं सर्वदेवेष्ववस्थितं
सर्वैः प्राणिभिः पनस्यते पूज्यते । (निघं० ३।१४) अतः हे देव ! दान-
क्रीडादियुक्त ! अद्धा तत्त्वतः महानसि । "अभ्यासे भूयांसमर्थं मन्यन्ते"^५

१. अत्र वर्तमाननिर्देश एव युक्ततयोव्वट्.—महाधराभ्यां कृतः । २. वसनम् (वस्त्रम्) ।
लडर्थे लुङ् । (पा० ३।४।६) ॥ ३. धारयन्ति । इन्द्रियप्राप्तं दैतरूपमेक,—नपरञ्च शुद्धञ्चैतन्य-
मदैतलक्षणमिति द्वे रूपे सूर्यस्य । सगुणं निर्गुणं च ब्रह्म सूर्य एवेत्यर्थः ॥ पाज इति बलनाम
(निघं० २।२) इह तु रूपमुच्यते । ४. अपरिच्छिन्नम् । ५. अदैतलक्षणम् । रुशदिति रोचतेरक्ति-
प्रत्यये चकारस्य शकारे गुणाभावे च निपातिते रूपम् । ६. सुवति कर्मणि लोकं प्रेरयतीति सूर्यः
"राजसूर्यसूर्ये" (पा० ३।१।११४) त्यादिना क्यवन्तो निपातितः । ७. तेजसामादानादादित्य
इत्युव्वटः । ८. तत्त्वे त्वद्वाऽजसा द्वयम् इत्यमरः ।

(निरु० १०।४२) यथाऽहो दर्शनीयोहोऽदर्शनीयोऽत्र न पुनरुक्तिदोषः ।
एवं वट् सूर्य इति ॥ १३ ॥

वट् सूर्यश्च श्रवसा महां २॥ऽअसि सुत्रा

देव महां २॥ ऽअसि ॥ महन्ना देवाना-

मसूर्यः-पुरोहितो विभुज्ज्यो-

तिरदाभ्यम् ॥ १४ ॥

हे सूर्य ! वट् सत्यं श्रवसा श्रवणीयेन बलेन (निघं० २।६) धनेन
(निघं २।१०) कीर्त्या वा (निरु० ४।२४) महानसि । हे देव ! सत्रा
सत्यं (निघ० ३।१०) महानसि । किं च मह्ना स्वकीयमहत्त्वेन देवानां
मध्ये असुर्यः अस्ति । असुरस्यास्तीति असुरः प्राणी तस्मै हितः
असुर्यः । “उगवादिभ्यो यत्” (पा० ५।१।२) इति यत् । प्राणिनां हित
इत्यर्थः । पुरोहितः-पुर एनं दधति सर्वकर्मस्विति पुरोहितः प्रथमपूज्यः ।
किं च विभु व्यापकम् अदाभ्यम् अनुपदिश्यं व्योतिः विज्ञानघनानन्दमय-
मसीत्यर्थः ॥ १४ ॥

श्रायन्तऽइव सूर्यं द्विश्वेदिन्द्रस्य भक्षत ॥

वसूनि जाते जनमानऽओजसा प्रति

भागन्न दीधिम ॥ १५ ॥

यथा सूर्य रश्मयः श्रायन्त इव श्रायन्त एव । किञ्च इन्द्रस्य इन्द्र-
सम्बन्धीनि इन्द्रानुज्ञातानि विश्वा-इत् सर्वाणि वसूनि धनानि^१ ।
सूर्य भक्षत^२ अभक्षत भजन्ते^३ । एवं वयमपि सूर्य समाश्रिताः तदुपष्ट-
म्भान् । विश्वानीन्द्रस्य धनानि जाते-पुत्रपौत्रप्रपौत्रादौ जनमाने जनिष्यमाणे
च भविष्यत्कालविषये ओजसा बलेन ज्ञानसमुच्चयकारितया प्रतिभागं
नकार उपमार्थीयः । प्रतिपुरुषं भागमिव^४ दीधिम निधीमहि । स्थापयामः ।
दधातेरेतद्रूपं न ध्यायतेः^५ ॥ १५ ॥

१. आश्रिताः । इव एवार्थे “श्रिञ् सेवायां” (भा० उ०) लटः शतरि । शपि गुणे प्राप्ते
व्यत्ययेन वृद्धिः । २. इदितिपादपूरणः । “शेष्टेन्द्रसि बहुलम्” (पा० ६।१।७०) इति शैलौपः ।
३. वृष्टिधान्यनिष्पत्त्यादीनि । ४. “भज भागसेवयोः” (भा० उ०) अस्य लुङि तङि प्रथमपुरुष-
बहुवचनेऽडभाव आर्षः “आत्मनेपदेष्वनत” (पा० ७।१।५) । इति श्रत्यादादेशः । सूर्यकिरणा
इन्द्रदत्ता वृष्टिभूमौ प्राणिभ्यो विभज्य ददतीत्यर्थः । ५. विभजन्ते । ६. यथा स्वभागं पुत्रादिपु
धारयामः स्थापयामस्तथेत्यर्थः । ७. अर्थपौष्कल्यादित्युच्चटः । महीधरस्तु “धृतौ” लङ् । व्यत्ययेन
शपः लुङिस्त्वम् । “तुजादित्वाद” (पा० ६।१।७) अन्यासस्य दीर्घः ।

अद्या देवाऽऽदिता सूर्यस्य निरर्ठं०

हंसः पिपृता निरवद्यात् ॥ तन्नो

मित्रो वरुणो मामहन्तामदितिः

सिन्धुः पृथिवीऽउत द्यौः ॥ १६ ॥

हे देवा रश्मयः ! अद्या अद्य सूर्यस्य उदिता उदये सति (उदय-
कालीना यूयम्) नः अस्मान् अहंसः पापान्निष्पिपृत निर्मुञ्चत-निर्मोचयत
अवद्याच्च निष्पिपृत । अवद्यमवाच्यं दुर्यशः । तत् हेतौ । तस्माद् वरुणः
मित्रश्च मा मां महन्तां पूजयन्ताम् । उत अपि च । अदितिः सिन्धुः पृथिवी
द्यौश्च मामहन्तां पूजयन्तु ॥ १६ ॥

आ कृष्णेन रजसा चर्त्तमानो निवेशयन्नमृतं

मर्त्यञ्च ॥ हिरण्ययेन सविता रथेना

देवो याति भुवनानि पश्यन् ॥ १७ ॥

सविता सूर्य आयात्यागच्छति । किम्भूतः सविता ? देवः स्तुतिदीप्ति-
क्रीडायुक्तः । केनायाति ? रथेन । किम्भूतेन ? हिरण्ययेन सौवर्णेन । किं
कुर्वन् ? भुवनानि पश्यन् भुवनवर्त्तिनो लोकान् पुण्यपापकर्तृन् क्षिप्रन्निरी-
क्षमाण इत्यर्थः । न केवलमेवं किं तु अमृतं देवं मर्त्यं मनुष्यं च निवेशयन् ।
“स्वे स्वे व्यापार इति शेषः । मनुष्याः सूर्योदये यागादिभिर्देवान् ग्रीण-
यन्ति । पुनः किम्भूतः सविता ? आवर्तमानः पुनः पुनस्तमेव देशमागच्छन् ।
केन सह ? रजसा रात्रिकालेन । प्रायो रात्रिकालोऽपुण्यकर्मणां मनुष्यादीना-
मिति रात्रेः कृष्णत्वमुक्तम् । अयं वाक्यार्थः । यः सविता देवः देवमनुष्य-
व्यापारस्थापकः यश्च पुण्यपापसाक्षां तस्यार्चोदिकमुचितमिति ॥ अत्र
आयातीति व्यवहितेनाङ्ग सम्बन्धः । आवर्तमान इत्यत्र च । छन्दसि
‘व्यवहिताश्चे’ (पा० १।४।८२) ति पाणिनीयसूत्रात् । हिरण्ययेनेति हिरण्य-
यार्थे निपातः (पा० ६।४।१७४) ॥ १७ ॥

इति षडङ्गे चतुर्थः

अथ शतरुद्रियं व्याख्यायते ॥

नमस्ते रुद्र मन्यवोऽतोऽइषवे नमसः ॥

बाहुभ्यामुत ते नमः ॥ १ ॥

१. दान्यन्ति दीप्यन्ते इति देवाः । २. अद्या उदिता इति छान्दसो दीर्घः (पा० ६।३।१३७)

रुद्रमुपशान्तयति-हे रुद्र ! रोदनं रुद्र दुःखं द्रावयति नाशयति इति रुद्रः । यद्वा 'रु गतौ'-ये गत्यर्थास्ते ज्ञानार्थाः । स्वणं रुत् ज्ञानं भावे किप् तुगागमः । रुत् (ज्ञानं) राति ददातीति रुद्रः । हे रुद्र ! ते-तव मन्यवे क्रोधाय नमोऽस्तु । उतो समुच्चयेऽपि च ते तव इपथे बाणाय नमः । उतापि च ते तव बाहुभ्यां नमः । 'अस्त्विति सर्वत्राध्याहार्यम् । "सर्वं वाक्यं क्रियया परिसमाप्यत" इति न्यायात् । तव क्रोधबाणहस्ता अस्मद-रिष्वेव प्रसरन्तु नास्मास्वित्यर्थः ॥ १ ॥

या ते रुद्रशिवा तनूरघोरापापकाशिनी ।

तया नस्तन्वु शान्तमया गिरिशन्ताभिचाकशीहि ॥ २ ॥

हे रुद्र ! या ते तव ईदृशी तनूः शरीरं, हे गिरिशन्त ! तया तन्वा नोऽस्मान् अभिचाकशोहि अभिपश्य । चाकशीतिः पश्यतिकर्मा, (निघं० ३।१।८) कीदृशी तनूः ? शिवा शान्ता मङ्गलरूपा । यतः अघोरा अविषमा सौम्या । अत एव अपापकाशिनी पापमसुखं काशयति प्रकाशयतीति पापकाशिनी न पापकाशिनी अपापकाशिनी । या पुण्यफलमेव ददाति न पापफलमित्यर्थः । गिरौ कैलाशे स्थितः शं सुखं प्राणिनां तनोति विस्तारयतीति गिरिशन्तः । गिरि वाचि-स्थितः शं तनोतीति वा । गिरौ मेघे स्थितो वृष्टिद्वारेण शन्तनोतीति वा । गिरौ शेते गिरिशः । 'अमति गच्छति जानातीति वा अन्तः सर्वज्ञः "अम गतौ भजने शब्दे च" कर्तरि क्तः । गिरिशश्चासावन्तश्चेति गिरिशन्तः । तत्संबुद्धिरिति हे गिरिशन्त ! "शकन्वा-दित्वात्पररूपम्" (पा० १।१।६४ वा०) । कीदृश्या तन्वा ? शान्तमया सुख-तमया सुखयितृतमया ॥ २ ॥

यामिषुङ्गिरिशन्त हस्ते विभर्ष्यस्तवे ।

शिवाङ्गिरित्र ताङ्कुरु मा हिंसीसीं पुरुषजगत् ॥ ३ ॥

हे गिरिशन्त ! यामिषुं बाणं हस्ते विभर्षि धारयसि । किं कर्तुम् ? अस्तवे "असु-क्षेपणे" (दि० प०) तुमर्थे तवे प्रत्ययः (पा० ३।४।६) असितुं शत्रुप्रति क्षेप्तुमित्यर्थः । हे गिरित्र ! गिरौ कैलाशे स्थितो भूतानि त्रायते इति तत्संबुद्धिः । ताम् इषुं शिवां कल्याणकारिणीं कुरु । किं च पुरुषं पुत्रपौत्रादिकं जगज्जन्ममन्यदपि गवाश्वादिकं, मा हिंसीः मा वधीः ॥ ३ ॥

शिवेन वचसा त्वा गिरिशाच्छां ध्वदामसि ॥

१. "गिरौ उच्छन्दसि" (पा० ३।२।१५ वा०) इति डे टिलोपः ॥

यथा नः सर्वमिज्जगदयक्ष्मर्ठं०

सुमनाऽअसत् ॥ ४ ॥

गिरौ कैलाशे शेते गिरिशः ।^१ हे गिरिश ! शिव ! शिवेन वचसा मङ्गलरूपेण वचनेन त्वा त्वाम् अच्छ-त्वां प्राप्तुं वयं वदामसि वदामः प्रार्थयामहे । “अच्छाभेराप्तुमिति शाकपूणिः”^२ । संहितायां “निपात-स्य चे” (पा० ६।२।३६) ति दीर्घः । “इदन्तोमसि” (पा० ७।१।४६) इतिमस इगागमः । किं वदामः ? इत्यत आह—नोऽस्माकं सर्वमित् सर्वमेव जगत् जङ्गमादि (नर-पञ्चादि) यथा येन प्रकारेण अयक्ष्मं नीरोगं व्याधि-रहितं, यक्ष्मा व्याधिः । सुमनाः शोभनमनस्कञ्च असत् भूयात् । तथा कुर्वित्यर्थः । सुमनः—शब्दे पुंस्त्वमार्षं जगद्विशेषणत्वात् । असदित्यत्र अस्तेर्लट् । “लेटोऽडाटावि”—त्यट् । इलोपः । इच्छन्वः एवकारार्थे ॥ ४ ॥

अध्यवोचदधिवक्ता प्रथमो दैव्यो

भिषक् ॥ अहीञ्च सर्वाज्जम्भयन्त्सर्वाश्च

यातुधान्योऽधराचीः परासुव ॥ ५ ॥

अधिशब्द उपरिभावमैश्वर्यं वा वदति । रुद्रो माम् अध्यवोचत् अधि^३ वक्तुं सर्वाधिकं वदतु । अयम् । याजकः सर्वाधिको भवत्विति तेनोक्ते मम सर्वाधिक्यं भविष्यत्येवेत्यर्थः । कीदृशो रुद्रः ? अधिवक्ता अधिकं वदनशीलः । तथा प्रथमः सर्वेषां मुख्यः पूज्यत्वात् । दैव्यः देवेशो^४ हितः भिषक् रोगनाशकः । स्मरणेनैव रोगनाशात् भिषक्त्वम् । शिवमेवं परोक्षमुक्त्वा प्रत्यक्षमाह हे रुद्र ! सर्वा यातुधान्यः यातुधानी राक्षसीः त्वं परासुव परिक्षिप अस्मत्तो दूरीकुरु । किंकुर्वन् ? सर्वान् अहीन् सर्पव्याः घ्रादीन् जम्भयन् विनाशयन् “जमिर्नाशने” (चु० प०) लटः शता । कीदृशीः यातुधानीः ? अधराचीः अधरे अधोदेशेऽञ्चन्ति ता अधराच्यः ता अधराचीः अधोऽधो गमनशीलाः । चः समुच्चये । सर्पादिनाशराक्षसीक्षेपौ सहैव कुर्वित्यर्थः ॥ ५ ॥

असौ यस्ताम्भ्रोऽअरुणऽउत वभ्रुः सुमङ्गलः ॥

ये चैनर्ठं० रुद्रा अभितौ दिक्षु श्रिताः

१. “गिरौ डदृच्छन्दसि” इति डप्रत्यये टिलोपः ॥ २. अत्यार्थः । अच्छेति अभेरर्थे वर्त्तते । तथा वामोत्पुपसर्गो योग्यताबलादभिवदने वर्त्तते इत्येके प्राहुः । आप्तुमिति तदर्थे इतिशाकपूणि-चार्य्य आहति ॥ ३. लोट्थं लुङ् (पा० ३।४।६) ॥ ४. “तस्मै हितमि”ति (पा० ५।२।५) यत्प्रत्ययः । वस्तुतस्तु यत्यादिबृद्धिर्लुङ्मा । अतो दिवि भवो दिव्यः । “युप्रागपागुदक्प्रतीचो यत्” (पा० ४।२।११) इतियत् । अदमुतः । दिव्य एव दैव्यः स्वाधेण् प्रत्ययः (पा० ५।४।३८) ॥

सहस्रशोऽवैपाथ्यं हेडोऽईमहे ॥ ६ ॥

आदित्यरूपेणात्र रुद्रः स्तूयते । अभिनयेन दर्शयन्नाह-योऽसौ प्रत्यक्षो रुद्रो रविरूपश्च पुनः ये रुद्राः एनम् अभितो दिक्षु प्राच्यादिषु श्रिताः किरणरूपेण । “अभितः परितः” (पा० १।४।४८ वा०) इत्यादिना द्वितीया । सहस्रशः सहस्रसंख्याः । एषां हेडः क्रोधम् अस्मदपराधजं वयम् अवई-महे-अवनयामः निवारयामः भक्त्या निराकुर्मः । “हेड इति क्रोधनाम” (निघ० २।११।३) । कीदृशोऽसौ ? ताम्रः उदयेऽत्यन्तं रक्तः । अरुणः रक्तोऽस्तकाले । उतापि च बभ्रुः पिङ्गलवर्णोऽन्यदा । सुमङ्गलः शोभनानि मङ्गलानि यस्य सः । मङ्गलरूपं रव्युदये सर्वमङ्गलप्रवर्त्तनात् । क्रमेणैतानि रूपाणि दधातीत्यभिप्रायः । यद्वा रुद्र एवोच्यते-असौ यस्ताम्रः ताम्रवर्णः । अरुणः अरुणवर्णः । उत-अपिच बभ्रुः बभ्रुवर्णः । सुमङ्गलः । प्रयोजनव-शान्नानारूपाणि करोति । यद्वा क्रोधेन ताम्रः क्रमात् क्रोधह्लासेन यादृशं-रूपं तादृशमाशास्यते ॥ ६ ॥

असौ योऽवसर्पति नीलग्रीवो विलोहितः ॥

उतैनङ्गोपाऽअदृशश्चदृशदुदहार्यः

स दृष्टो मृडयाति नः ॥ ७ ॥

योऽसावादित्यरूपो रुद्रोऽवसर्पति उदयास्तमयौ कुर्वन्निरन्तरं गच्छति गोपाः । उत अप्यर्थे गवां प्रवेशकालं मन्यमाना इत्यर्थः । गोपालाः उत वेदोक्तसंस्कारहीना अपि अदृशन्पश्यन्ति । एनम् उदहार्यः उदकं हरन्ति यास्ताः “मन्थौदनसक्तुबिन्दुवज्रभारहारविवधगाहेषु च” इति उदकस्योदादेशः । जलहारिण्यो योषितोऽपि एनम् अदृशन्पश्यन्ति । आगोपालाङ्गनाप्रक्षिद्ध एष इत्यर्थः । दृशेर्लुङि “इरितो वेति (पा० ३।१।५७) च्लेरङ् रुगागमश्च छान्दसः । कीदृशोऽसौ ? नीलग्रीवः विपधारणेन नीला ग्रीवा कण्ठो यस्य सः । अस्तमयेऽयं सूर्यः नीलकण्ठ इव लक्ष्यः । विलो-हितः विशेषेण रक्तः । स रुद्रः दृष्टः सन् नोऽस्मान्मृडयाति । मृडयतु सुखयतु । असौ मण्डलवर्ती सविता रुद्र एव तपतीति ज्ञातः सुखं करोत्वित्यर्थः ॥ ७ ॥

नमोऽस्तुनीलग्रीवाय सहस्राक्षाय मीदुषे ।

अथो वेऽअस्य सत्त्वानोऽहन्तेभ्योऽकरन्मः ॥ ८ ॥

नीलग्रीवाय श्रीनीलकण्ठाय रुद्राय नमोस्तु । किम्भूताय ? सहस्रा-

१. लोडयेडेत् । (पा० ३।४।७) ॥

क्षाय बह्वक्षाय इन्द्रस्वरूपिणे । मेहते इति मीदुप् तस्मै मीदुषे, “मिह से-
चने” (भ्रा० प०) इत्यस्माद्—“दाश्चान्साह्वान्मीदुषाँश्चे” ति (पा० ६।
१।१२) कस्वन्तो निपातः । सेक्त्रे वृष्टिकर्त्रे पञ्जन्यरूपायेत्यर्थः । तरुणाय
वा । अथो अपि च अस्य रुद्रस्य ये सत्त्वानः प्राणिनो भृत्यास्तेभ्योऽहं
नमो नमस्कारम् अकरं करोमि । “कृञ् कृतौ” (तु० उ०) ततो लङर्थे लङि
उत्तमैकवचनम् । अपरिणामित्वेन स्तूयते इति भावः ॥ ८ ॥

प्रमुञ्च धन्वन्स्त्वमुभयोरात्वन्योर्ज्ञ्याम् ।

याश्च ते हस्तऽइषवः परा ता भगवो वप ॥ ९ ॥

हे भगवः ! भगं पङ्क्तिविधमैश्वर्यमस्त्यस्येति भगवान् “मनु वसोरुः सम्बुद्धौ
छन्दसी” (पा० ८।३।१) ति रुत्वम् । ऐश्वर्यस्य ‘समग्रस्ये’ त्याद्युक्त-
त्वात् । हे भगवन् ! रुद्र ! तव धन्वनः उभयोरात्न्योर्द्वयोः कोट्योः स्थितां
ज्यां मौर्वी त्वं प्रमुञ्च दूरीकुरु । याश्च ते तव हस्ते इषवो बाणाः ताः इषूः
परावप पराक्षिप ॥ ९ ॥

विज्यन्धनुं कपर्दिनो विशल्यो बाणवाँ २ ॥

उत ॥ अनेशन्नस्य याऽइषवऽआभुरस्य निषङ्गधिः ॥ १० ॥

अस्य कपर्दिनः कपर्दो जटाजूटोऽस्यास्तीति कपर्दी तस्य रुद्रस्य धनुः
विज्यमस्तु विगतगुणं भवतु । बाणवानिषुधिः, विशल्योऽस्तु विगतशल्यो
भवतु । शल्यः फलम् । बाणाः सन्त्यत्रेति बाणवान् । उतापि च अस्य या
इषवः शराः ता अनेशन् नष्टा भवन्तु । “णश् अदर्शने” (दि० प०)
“नशेरत एत्वमङ्घ्रि चे” त्येत्यम् । पुषादित्वाच्चल्लेरङ् । किं च अस्य निषङ्गधिः
खड्गकोशः आभुः रिक्तोस्तु । खड्गरहितोऽस्तु । निषज्यते इति निषङ्गः
स धोयतेऽत्रेति निषङ्गधिः खड्गकोशः ॥ १० ॥

या ते हेतिर्मीदुष्टम् हस्ते वभूव ते धनुः ॥

तयाऽस्मान्निवश्चतस्त्वमयक्ष्मया परिभुज ॥ ११ ॥

अतिशयेन मीद्वान्मीदुष्टमः । “तसौ मत्वर्थे” (पा० १।४।१६)
इति भसंज्ञायां “वसोः सम्प्रसारणम्” (पा० ६।४।१३१) इति
चस्योत्वे पत्वष्टुत्वे । हे मीदुष्टम ! सेक्त्रं तम ! वर्षुक ! ते तव हस्ते
या धनुर्हेतिः धनूरूपमायुधं वभूव स्थितमस्ति । एकं ते पदं पादपूरणाय ।
तया धनूरूपया हेत्या विश्वतः सर्वतः अस्मान् त्वं परिभुज-परिपालय ।

१. “ऐश्वर्यस्य समग्रस्य वीर्यस्य यशसः श्रियः । ज्ञानवैराग्ययोश्चैव पण्णां भग इतीरणा”
इति ॥ २. रुद्रः अस्मान्प्रतिन्यस्तसर्वशस्त्राहोऽस्तिवत्यर्थः । ३. शुवतम ? । विपरिणामनि-
षेधद्वारेण स्तुतिः ॥

पालनार्थस्य भुजेर्विकरणव्यत्यये (पा० ३।१।८५) शप्रत्ययः । कीदृश्या
तया ? अयत्तमया न यत्तमा रोगो यस्याः तया निरुपद्रवया दृढया । अनुप-
द्रवकारिण्या वा ॥ ११ ॥

परि ते धन्वन्नो हेतिरस्मान् वृणक्तु विश्वतः ।

अथो षड्भ्युधिस्तवारोऽस्मन्निधेहि तम् ॥ १२ ॥

हे रुद्र ! ते तव धन्वनो हेतिः धनुःसम्बन्धि आयुधं विश्वतः सर्वतः
अस्मान् परिवृणक्तु त्यजतु मा हन्तु इत्यर्थः । “वृजी वर्जने” रुधादि-
त्वात् शनम् । अथा अपि च यस्तव इषुधिः बाणः तम् अस्मत् अस्मत्तः
सकाशात् आरे दूरे (निघं० २।२६) निधेहि अस्मत्तो दूरे स्थाप-
येत्यर्थः ॥ १२ ॥

अद्यतस्य धनुर्ध्वं सहस्राक्ष शतैषुधे ॥

निशीर्ष्य शल्यानाम्मुखा शिवो नः सुमना भव ॥ १३ ॥

सहस्रमक्षीणि यस्य स सहस्राक्षः तत्सम्बुद्धिः हे सहस्राक्ष ! शतम्
इषुधयो यस्य सः शतेषुधिः तत्सम्बुद्धिः हे शतेषुधे ! त्वं नोऽस्मान्
प्रति शिवः शान्तः सुमनाः शोभनचित्तश्च भव । अनुगृहाणेत्यर्थः । किं
कृत्वा ? धनुः अवतस्य अप (गत) ज्याकं कृत्वा अवतार्य । किं च
शल्यानां बाणफलानां मुखा मुखानि बाणफलकाप्राणि निशीर्ष्य शीर्णानि
कृत्वा “शू हिंसायां” (क्या० प०) “समासेऽनन्पूर्वे क्त्वो ल्यप्” (पा०
७।१।३७) इति क्त्वो ल्यप् “ऋत इद्धातोः” (पा० ७।१।१००) इतीत्वम् ॥ १३ ॥

नमस्तऽआयुधायानातताय धृष्णवे ॥

उभाभ्यामुत ते नमोबाहुभ्यान्तवधन्वने ॥ १४ ॥

हे रुद्र ! ते तव आयुधाय बाणाय नमोऽस्तु । कीदृशायुधाय ?
अनातताय धनुषि अनारोपिताय । धृष्णवे धर्षणशीलाय “धृषेः क्तुप्रत्ययः”
(प २।१४.) रिपून्हन्तुं प्रगल्भाय । उतापि च ते तव उभाभ्यां बाहुभ्यां
नमः । तव धन्वने धनुषेऽपि नमोऽस्तु । तस्यापि विशेषणम् अनातताय
अवतारितमौर्वीकाय । पुनः पुनर्नमस्कार आदरातिशयेन ॥ १४ ॥

मा नो महान्तमुत मा नोऽअर्भकम्मा

नऽउक्षन्तमुत मा नऽउक्षितम् ॥ मा नो

वधीं पितरम्मोत मातरम्मा नः

प्त्रियास्तन्वो रुद्र रीरिषं ॥ १५ ॥

हे रुद्र ! नः अस्माकं महान्तं वृद्धं गुरुपितृव्यादिकं, त्वं मा वधीः मा हिंसीः । उत-अपि नः अस्माकमभेकं बालं मा वधीः । मा च नः उश्रन्तं सिञ्चन्तं तरुणं वधीः । उत-अपि नः उक्षितं सिक्तं गर्भस्थं च मा वधीः । नः पितरं जनकं मा वधीः । उत-अपि नो मातरं जननीं मा वधीः । महान्त-मित्यनेन सिद्धयोर्मातापित्रोः पुनः पुनरुपादानमादरार्थं । नः प्रिया वल्लभाः तन्त्रः तनूः शरीराणि पुत्रपौत्ररूपाणि त्वं मा रीरिषः मा हिंसीः । “रिपति-हिंसार्थः” (भ्वा० प०) ततो लोडर्थे लुङ् ॥ १५ ॥

मा नस्तोके तनये मा नऽआयुषि मा

नो गोषु मा नोऽअश्वेषु रीरिषः ॥ मा

नो व्वीरान्नुद्ग भामिनो व्वधीर्हविष्मन्तः

सदमित्त्वा हवामहे ॥ १६ ॥

हे रुद्र ! नः अस्माकं तोके पुत्रे तनये पौत्रे च मा रीरिषः मा हिंसीः । तद्विषयां हिंसां मा कुर्वित्यर्थः । एवं नः आयुषि जीवने मा रीरिषः मा हिंसीः । नः गोषु धेनुषु मा रीरिषः । नः अश्वेषु तुरगेषु च मा रीरिषः । विभक्तिव्यत्ययो बाहुलकान् (पा० ३।१।२५) । तोकं तनयम् आयुः गा अश्वान् । किं च भामिनः क्रोधयुतानपि नोऽस्माकं वीरान् भृत्यान् मा वधीः “भाम क्रोधे” (पा० ३।३।१७०) णिनिः । क उपकार इति चेत्तत्राह-यतः हविष्मन्तो हविर्युक्ताः । सदम् सदाकाले । इच्छब्दः एवकारार्थः । सदैव त्वा त्वां वयं हवामहे यागाय आह्वयामः । त्वदेकशरणा वयमिति भावः ॥ १६ ॥

नमो हिरण्यवाहवे सेनान्ये दिशां च

पतये नमो नमो वृक्षेभ्यो हरिकेशेभ्यः

पशुनाम्पतये नमो नमः शृङ्गिष्वराय

त्विषीमते पथीनाम्पतये नमो नमो हरिके-

शायोपवीतिनै पुष्टानाम्पतये नमः ॥ १७ ॥

अतः परं तिस्रोऽशीतयो रुद्राणां द्वयोर्द्वयोर्नमस्कारः । एकैकस्यां कण्डिकायामष्टावष्टौ रुद्राः । तेषु येऽशान्ततरास्तेषामुभयतो नमस्काराः, हिरण्यमाभरणरूपं बाह्वोर्यस्य स हिरण्यबाहुः । स च सेनानयतीति सेनानीः तस्मै रुद्राय नमः । दिशां च पतये पालकाय रुद्राय नमः । हरयो हरितवर्णाः केशाः पर्णरूपाः येषां ते हरिकेशाः । तेभ्यः वृक्षेभ्यो वृक्षरूपरुद्रेभ्यो नमः । पशूनां जीवानां पतये पालकाय रुद्राय नमः । शृङ्गि-

ञ्जराय शशम्बालवृणं तद्वत्पिञ्जराय पीतरक्तवर्णाय । (सोपध) टिलो-
पश्छान्दसः । त्विषिर्दातिरस्यास्तीति त्विषिमान् तस्मै त्विषीमते "संहि-
तायां शृणुते"ति प्रातिशाख्यसूत्रेण त्विषिशब्दस्य दीर्घः । ईदृशाय रुद्राय
नमः । पथीनां मार्गाणां पतये पालकाय नमः । पथामिति प्राप्ते छान्दसं
रूपम् । पथिन्शब्दो मार्गवाची । उत्तरदक्षिणवृत्तीया मार्गाः श्रुतावुक्ताः ।
हरिकेशाय नीलवर्णकेशाय । जरारहितायेति यावत् । उपवीतिने मङ्गलार्थं
यज्ञोपवीतधारिणे रुद्राय नमः । पुष्टानां गुणपूर्णानां नराणां पतये
स्वामिने नमः ॥ १७ ॥

नमो बभ्रुशाय व्याधिनेऽन्नानाम्पतये

नमो नमो भवस्य हेत्यै जगताम्पतये नमो

नमो रुद्रायाततायिने क्षेत्राणाम्पतये नमो

नमः सूतायाहन्त्यै वनानाम्पतये नमः ॥ १८ ॥

अत्र नमः संबन्धिपदातिरिक्तानि पदानि विशेषणानि ज्ञेयानि । एवं
सर्वत्र । बभ्रुशाय बभ्रुवर्णाय रुद्राय नमः बभ्रुः कपिशः । 'व्याधिने विध्यतीति
व्याधी तस्मै । अन्नानाम्पतये पालकाय नमः । नमो भवस्य हेत्यै । भवः
संसारस्तस्य हेत्यै आयुधाय । संसारच्छेदकायेत्यर्थः । जगतां पतये
पालकाय नमः । नमो रुद्राय आततेन धनुषा सह एति गच्छतीति आततायी
तस्मै । उद्यतधनुषे इत्यर्थः । क्षेत्राणां पतये नमः । सूर्योदयास्तमनमध्यभूमिः
क्षेत्रशब्देनोक्ता इति केचिदाचार्या भणन्ति । नमः सूताय । सूतः सारथिः
तस्मै । किम्भूताय ? अहन्त्यै न हि कमपि हन्तीति अहन्तिस्तस्मै^१ । वनानां
पतये रक्षकाय नमः ॥ १८ ॥

नमो रोहिताय स्थपतये वृक्षाणां पतये

नमो नमो भुवन्तये वारिवस्कृतायौ-

षधीनाम्पतये नमो नमो मन्त्रिणैर्घ्राणि-

जाय कक्षाणाम्पतये नमो नमःऽउच्चैर्घ्रा-

पायाक्रन्दयते पत्नीनाम्पतये नमः ॥ १९ ॥

रोहिताय ३लोहितवर्णायारुणाय नमः । स्थपतये गृहादिनिर्माण-
कर्त्रे । वृक्षाणां पतये नमो नमो भुवन्तये भुवं पृथ्वीं तनोति विस्तारयति
इति भुवन्तिः तस्मै । वारिवस्कृतायौषधानां पतये नमो वरिवोवृक्षव-

१. रस्य लङ्छान्दसोऽत्र शप्रत्ययो मत्वर्थीयः । "पिङ्गलो बभ्रुरि"-तिकोशः ॥ २. अत्र गुण-
भावादिच्छान्दसः । ३. "रोहितो लोहितो रक्त" इत्यमरः ॥

नम् अर्चनं धनं वा तत्कृतं येन सः वरिवस्कृतः तस्मै । दीर्घत्वं छान्दसम् ।
ओषधीनां धान्यानां पतये नमः । नमो मन्त्रिणे वाणिजाय वणिगेव वाणि-
जस्तस्मै नमः । कक्षाणां पतये नमः । कक्षो नदीकक्षः 'पर्वतकक्षो
वा तेषां पतये पालकाय । उच्चैर्घोषो ध्वनिर्यस्य तस्मै । उच्चैर्घोषाय
नमः । आक्रन्दयते आक्रन्दयतीत्याक्रन्दयन् तस्मै । युद्धे महा^१ शब्दाय ।
पत्तीनां सेनाविशेषाणां^३ पतये पालकाय नमो, हस्त्यश्वरथपदातिभिः
पत्तिरित्युच्चटः ॥ १६ ॥

नमः कृत्स्नाय तया धावते सत्त्वं नाम्पतये

नमो नमो सहमानाय निव्याधिनेऽ

आव्याधिनीनां पतये नमो नमो निषङ्गिणे

ककुभाय स्तेनानां पतये नमो नमो निचे-

रवे परिचरायारण्यानां पतये नमः ॥ २० ॥

कृत्स्नाय तया कृत्स्नश्चासावायतश्चेति कृत्स्नाय तस्तस्य भावः कृत्स्नाय तता
तया । अर्थादनुपः । तकारलोपश्छान्दसः । आकर्णपूरितधनुष्ट्वेन हेतुभूतेन
धावते युद्धे शीघ्रङ्गच्छते रुद्राय नमः । सत्त्वनं सत्त्वानां पतये नमः ।
आकारलोपश्छान्दसः । नमः सहमानाय अभिभवनशीलाय^४ । निव्याधिने
नितरां विध्यति हन्ति शत्रूनि निव्याधी तस्मै० । आव्याधिनीनां पतये
नमः । आविध्यन्तीत्याव्याधिन्त्यस्तासां पतये नमो० । निषङ्गिणे खड्ग-
निधान- (तूणीर)-युक्ताय । ककुभाय महते । ककुभ इति तु महन्नामसु^५
पठितम् । स्तेनानां पतये नम स्तेनश्चौरः, नितरां चरतीति निचेरुः तस्मै,
परितः चरतीति परिचरः सर्वतो गन्ता, आरण्यानाम् अरण्ये भवानां
मृगाणां पतये नमः ॥ २० ॥

नमो वृश्चते परिचर्यते स्तायुनां पतये

नमो नमो निषङ्गिणेऽङ्गुलिमते तस्कराणां

पतये नमो नमः सृकायिभ्यो जिघांसद्भ्यो

मुष्णताम्पतये नमो नमोऽसिमद्भ्यो

१. वनगता गुह्यवीर्यादयः कक्षा इति महीधरः ॥ २. रिपुरोदकाय ॥ ३. "एकेनैकरथा
त्रयश्वा पत्तिः पञ्चपदातिका" इत्यमरः ॥ ४. वस्तुतस्तु सत्त्वनशब्दो नान्तोऽप्यस्ति । "अथो ये अस्य
सत्त्वान" इत्यत्र तथादर्शनात् ॥ ५. "षड् मर्षणे" (भ्वा० आ०) लट्प्रशानच् । "आने मुक्"
मर्षणं क्षमाभिमवक्ष ॥ ६. यच्चप्ययं दिङ्नामसु (निघं० १६) पठ्यते । तथापि दिशो महत्त्व-
लक्षणेन महत्सूपचारोऽस्यात्र बोध्यः ॥

नक्तञ्चरद्भ्यो विकृन्तानाम्पतये नमः ॥ २१ ॥

वञ्चत इति । वञ्चतिर्गत्यर्थः । ततो लटः शता । वञ्चते गमनशीलाय नमः । परिवञ्चते सर्वतो गमनशीलाय । वञ्चते वञ्चकाय प्रकाशतस्करायेति केचित् । नम इति सर्वत्र योज्यम् । स्तायूनां पतये नमः । स्तायुश्चौरविशेषः । नमो निषङ्गिणे खड्गिणे । इषुधिमते इषुधिस्तूणः तत्सहिताय । तस्कराणां पतये नमः । तस्करश्चौरविशेषः । नमः सृकायिभ्यः । सृक इति वञ्चनामसु पठितः (निघं० २।२०) सृकेव गृहीतेन एतुं शीलमेघाः मिति सृकायिनः तेभ्यः । जिघांसद्भ्यः हन्तुमिच्छद्भ्यः । मुष्णतां पतये नमः । मुष्णतां चौराणां, मुष्णन्तश्चौराः । 'मुष स्तेये' । असिमद्भ्यः असियुक्तेभ्यः । नक्तं रात्रौ चरद्भ्यः रात्रौ गच्छद्भ्यः । विकृन्तानां विकर्त्तनशीलानां पतये नमः ॥ २१ ॥

नमोऽउष्णीषिणे गिरिचराय कुलुञ्चानां पतये

नमो नमोऽइषुमद्भ्यो धन्वायिभ्यश्च वो नमो

नमोऽआतन्वानेभ्यः प्रतिदधानेभ्यश्च वो

नमो नमोऽआयच्छन्द्भ्योऽस्यद्भ्यश्च वो नमः ॥ २२ ॥

उष्णीषमस्यास्तीत्युष्णीषी । उष्णीषं शिरोवेष्टनम् । गिरौ चरतीति गिरिचरस्तस्मै पर्वतसञ्चारिणे नमः । कुलुञ्चानाम्पतये नमः । कुत्सितं कुलानि वा लुञ्चन्ति हरन्तीति कुलुञ्चाः "लुञ्च अपनयने" (भ्वा० प०) कर्मण्यण् (पा० ३।२।१) कुं पृथ्वीं लुञ्चन्तीति केचित् । नम इषुमद्भ्यः । इषवो बाणा विद्यमाना येषान्ते इषुमन्तः तेभ्यः वः युष्मभ्यं नमः । धन्वायिभ्यः धनुषा एतुं गन्तुं शीलमेघामिति धन्वायिनः । "वा संज्ञाया-मि"ति धनुषो वा अनङ् । चकारः समुच्चयार्थः । नमोऽआतन्वानेभ्यः उत्क्षिप्य काण्डानि धनूषि आततानि कुर्वद्भ्यः । प्रतिदधानेभ्यश्च प्रतिदधते सन्दधते बाणान्धनुषीति प्रतिदधानाः सन्दधानास्तेभ्यः । आयच्छन्त्याकर्षन्ति धनूषि ते आयच्छन्तस्तेभ्य आयच्छद्भ्यः । अस्यन्ति बाणानित्यस्यन्तस्तेभ्योऽस्यद्भ्यो नमः काण्डानि क्षिपद्भ्यः । "असु क्षे-पणे" (दि० प०) शतरि श्यन् ॥ २२ ॥

१. "वञ्चु गतौ" (भ्वा० प०) लटः शतरि रूपम् । पक्षे "वञ्चु प्रलम्बने" (जु० आ०) "अनित्यण्यताञ्चुरादयः" इति णिजभावे लटः शता व्यत्ययेन बोध्यम् । २. तदेतदस्य ग्रामादिकम् । समाप्त एव तद्विधानात् । किन्तु "धवि गतौ" (भ्वा० प०) इत्यस्मात् (उ० १, १५६) कनिनि धन्वन् शब्दोऽपि धनुर्वचनः । धन्वना धनुषा सह यन्ति गच्छन्तीति धन्वा यिनः । ३. मन्त्रभेदज्ञापनार्थः । एवमग्रेऽपि इति महीधरः ।

६ म० दी०

नमो विसृजद्भ्यो विध्यद्भ्यश्च वो नमो
 नमः स्वपद्भ्यो जाग्रद्भ्यश्च वो नमो नमः
 शयानेभ्यः आसीनेभ्यश्च वो नमो नमस्तिष्ठ-
 द्भ्यो धावद्भ्यश्च वो नमः ॥ २३ ॥

(बाणान्) विसृजद्भ्यः काण्डानि योगं प्रति क्षिपद्भ्यः । विध्यद्भ्यः शत्रून्स्ताडयद्भ्यो नमः । स्वपद्भ्यः स्वापं कुर्वद्भ्यः स्वप्नावस्था-
 मनुभवद्भ्यः । जाग्रद्भ्यश्च वो नमः । शयानेभ्यः शेरते इति शयानास्ते-
 भ्यः सुषुप्त्यवस्थावद्भ्यः । आसीनेभ्यश्च वो नमो नमस्तिष्ठद्भ्यो धाव-
 द्भ्यश्च वो नमः । एतानि पदानि निगदव्याख्यातानि । अतः परमद्वैत-
 प्रतिपादनाय स्तुतिः ॥ २३ ॥

नमः सभाभ्यः सभापतिभ्यश्च वो नमो
 नमोऽश्वेभ्योऽश्वपतिभ्यश्च वो नमो नमोऽआव्या-
 धिनीभ्यो विविध्यन्तीभ्यश्च वो नमो नमः
 उगणाभ्यस्तृहतीभ्यश्च वो नमः ॥ २४ ॥

वः युष्मभ्यं नमः । केभ्यः ? सभाभ्यः । सभापतिभ्यश्च सभास्वामि-
 भ्यो नमः । अश्वेभ्यः अश्वपतिभ्यश्च । आव्याधिनीभ्यः आविध्यन्तीत्या-
 व्याधिन्त्यः सेनास्ताभ्यः । विविध्यन्तीभ्यः । विशेषेण विध्यन्तीति वि-
 विध्यन्त्यस्ताभ्यः । उगणाभ्यः उद्गतगणाभ्यः^१ सेनाभ्यः । एवमुदुपस-
 र्गस्यान्त्यलोपश्छान्दसः । तृहतीभ्यश्च वो नमः । तृहतिर्हि साकर्मा,
 हिंसन्तीभ्यः सेनाभ्यः^२ । तृहणं वज्राभिप्रहरणं, पोथनं मुसलप्रहारः
 शस्त्रघातः खड्गादिप्रहार इति हिंसायामेव भेदाः ॥ २४ ॥

नमो गणेभ्यो गणपतिभ्यश्च वो नमो नमो
 व्रातेभ्यो व्रातपतिभ्यश्च वो नमो नमो
 गृत्सेभ्यो गृत्सपतिभ्यश्च वो नमो नमो
 विरूपेभ्यो विश्वरूपेभ्यश्च वो नमः ॥ २५ ॥

गणः समूहः तत्स्वरूपेभ्यो नमः । गणपतिभ्यश्च वो नमः । नमो
 व्रातेभ्यः (व्रातं समूहमर्हन्तीति) व्राताः गणविशेषाः, एवं व्रातपतिभ्यश्च

१. योगशब्देनात्र शत्रुसैन्यव्यूहोऽनेनाभिसंहितः । “योगः सन्नहनोपायध्यानसंगतियुक्तिषु”
 इत्यमरात् ॥ २. उत्कृष्टा गणा मृत्याः सहाया यासां ता उगणाः । ब्राह्मायाचा मातरस्ताभ्य इति
 महीधरः ३. पृषोदरादित्वात् (पा० ६।३।१०९) । ४. “तृहि हिंसायाम्” (तु० प०) इत्थं
 समर्थाः । दुर्द्धरादय इति महीधरः ।

वो नमः । नमो गृत्सेभ्यो गृत्सपतिभ्यश्च वो नमः । गृत्सो मेघावी^१ ।
नमो विरूपेभ्यो^२ विश्वरूपेभ्यः । विश्वरूपाः^३ सर्वरूपास्तेभ्यः । “स्तो-
मौघनिकरव्रातवारसङ्घातसङ्ख्याः” इत्यमरेणोक्तेः, व्रातः समूहः ॥ २५ ॥

नमः सेनाभ्यः सेनानिभ्यश्च वो नमो नमो
रथिभ्योऽअरथेभ्यश्च वो नमो नमः क्षत्रभ्यः
सङ्गृहीतभ्यश्च वो नमो नमो महद्भ्योऽ
अर्भकेभ्यश्च वो नमः ॥ २६ ॥

सेना चमूस्तत्स्वरूपेभ्यो वो युष्मभ्यं नमः सेनान्नयन्तीति सेनान्यः
तेभ्यः । नमो रथिभ्यो रथा येषां ते रथिनः तेभ्यः । अरथेभ्यश्च अरथा
रथवर्जिता योद्धारः तेभ्यः । क्षत्रभ्यः रथानामधिष्ठातारः क्षत्तारः^४ ।
तेभ्यः । संगृहीतभ्यो नमः । संगृहीतारः सारथयः । नमो महद्भ्यो महा-
न्तो जातिविद्यादिभिरुत्कृष्टाः । अर्भकेभ्यश्च वो नमः । अर्भका अल्पकाः
प्रमाणादिभिः इत्युच्यते ॥ २६ ॥

नमस्तक्ष्मभ्यो रथकारेभ्यश्च वो नमो नमः
कुलालेभ्यः कर्म्मारेभ्यश्च वो नमो नमो
निषादेभ्यः पुञ्जिष्ठेभ्यश्च वो नमो नमः
श्वनिभ्यो मृगयुभ्यश्च वो नमः ॥ २७ ॥

तक्षाणो रथशिल्पजीविनः तेभ्यो नमः । रथकुर्वन्तीति रथकारास्त-
क्ष्णो विशेषाः । नमः कुलालेभ्यः कुलालाः कुम्भकाराः । कर्म्मारेभ्यः कर्म्मारा
लोहकाराः । नमो निषादेभ्यः निषादा मांसभक्षका धीवराः । पुञ्जिष्ठा^५
जात्यन्तरसङ्कीर्णाः सङ्करादयः, पक्षिपुञ्जघातकाः पुल्कसादयो वा
तेभ्यः । शुनो नयन्तीति श्वन्यः तेभ्यः । नयतेह्रस्वत्वं छान्दसं श्वगणिन
इति यावत् । मृगयुभ्यश्च वो नमः । मृगान् कामयन्त इति मृगयवः^६
व्याधाः । “इदंयुरिदं कामयमानः” इति यास्कः (निरु० ६।३१)
“सुप आत्मनः कयजि” (पा० ३।१।८) ति कयच् । ‘कयचि चे’ (पा० ७।४।

१. गृध्यन्ति वाञ्छन्तीति गृत्ता विषयलभ्यता इति महाधरः ।
२. निरुद्धरूपेभ्यो नानारूपेभ्यो वेत्युच्यते । विकृतं रूपं येषान्ते विरूपा नयमुण्डजटिलाद-
यस्तेभ्य इति महाधरः । ३. विश्वं सर्वं नानाविधं रूपं येषान्ते विश्वरूपास्तुरङ्गवदनहयग्रावा-
दयस्तेभ्यो नमः इति महाधरः ॥ ४. क्षियन्ति निवसन्ति रथेष्विति क्षत्तारः । यद्वा ‘क्षिप-
प्रेरणे’ । (तु० प.) क्षियन्ति प्रेरयन्ति सारथीनिनि “जन्तुनेष्ट्र” त्यादिना (उ०) निपातितः ॥
५. “सुपि स्थ” (पा० ३।२।४) इति स्थः कप्रत्यये कृते “अम्बाम्बगोभूमिसन्ध्यापद्मो” ति सूत्रेण
स्थः सत्य षत्वे कृते पुञिष्ठ इति भवति ॥ ६. “व्याधो मृगयवाजोवो मृगयुर्लब्धकोऽपि सः” इत्यमरः ॥

३३) ति प्राप्तस्येत्यस्य “न छन्दस्यपुत्रस्ये” (पा० ७।४।२१) ति निषेधः ।
तेभ्यो मृगयुभ्यो वो नमः^१ ॥ २७ ॥

नमः श्वभ्यः श्वपतिभ्यश्च वो नमो नमो

भवाय च रुद्राय च नमः शर्वाय च पशुपतये

च नमो नीलग्रीवाय च शितिकण्ठाय च ॥ २८ ॥

नमः श्वभ्यः श्वपतिभ्यश्च वः युष्मभ्यं नमः अस्तु । उभयतो नमस्काराः
समाप्ताः । इत उत्तरं रुद्रनामानि नमो भवाय च रुद्राय च नमः शर्वाय
च पशुपतये च नमो नीलग्रीवाय च । नीला श्यामा ग्रीवा यस्य स तस्मै ।
शितिकण्ठाय^३ च । शितिशब्दः श्वेतपट्याय इत्युव्वटः । ‘शित्ती धव-
लमेचकौ’ इति विश्वकोशात् ॥ २८ ॥

नमः कपर्दिने च व्युत्तकेशाय च नमः

सहस्राक्षाय च शतधन्वने च नमो गिरिश-

याय च शिपिविष्टाय च नमो मीढुष्टमाय

चेष्टुमते च ॥ २९ ॥

कपर्दिने जटाजूटधारिणे^३ नमः । व्युत्तकेशाय च । विशेषेण उष्ण
मुण्डिताः केशा यस्य स व्युत्तकेशस्तस्मै । सहस्राक्षाय-बह्वक्षाय, शतध-
न्वने बहुधन्वने नमः । गिरौ कैलाशे शेते गिरिशयस्तस्मै^४ । शिपिवि-
ष्टाय विष्णुरुपाय, “विष्णुः शिपिविष्ट” इति श्रुतेः । यद्वा शिपिषु पशुषु विष्टः
प्रविष्टः “पशवो वै शिपिरि” ति श्रुतेः । सर्वान्तर्यामितया स्थित इत्यर्थः ।
यद्वा ‘शिपिर्यज्ञ आदित्यो वा रविर्वा तैराविष्टो भवती’ ति निरु (१।८)
क्तकारयास्कोक्तेः । यद्वा शिपिविष्टः उपरिनिर्वेष्टितः । खलतिरभिधेयः ।
प्रजननवद्वेष्टनरहितः । यद्वा उदितमात्र आदित्यः स्तूयते । शिपि
शब्देन च बालरश्मय उच्यन्त इत्युव्वटः । मीढुष्टमाय-सेकृतमाय यूने ।
परिणामरहितायेत्यर्थः । इष्टुमते बाणयुक्ताय ॥ २९ ॥

नमो ह्रस्वाय च घामनाय च नमो बृहते

च वर्षायसे च नमो वृद्धाय च सवृधे च

नमोऽऽग्याय च पृथमाय च ॥ ३० ॥

१. नम इषुमद्भ्यो धन्वायिभ्यः (२२) इत्यारभ्य ये वः शब्दास्ते पूजावाचकाः न
युष्मदादेशा इति उव्वट-महोदरौ । २. “कपर्दोऽस्य जटाजूटः” इत्यमरः । अस्य शिवस्य ।
३. शितिः श्वेतः कण्ठो नीलातिरिक्तभागो यस्य स शितिकण्ठस्तस्मै नमः ॥ ४. “अभि-
करणे शेतेः” [पा० ३।२।१५] इति खश् प्रत्यये गुणः ।

ह्रस्वो लघुप्रमाणकः । तस्मै वामनाय सङ्कुचितावयवाय, बृहते महते । वर्षीयसे वृद्धतराय । “प्रियस्थिरे” (पा० ६।४।१५७) त्यादिना वृद्धशब्दादतिशायिने ईयसुनि तस्य वर्षादेशः । वृद्धाय सवृषे तेन समानवयसे । अग्रे भवोऽग्रयः । “अग्राद्यत्” (पा० ४।४।११६) इत्यनेन यत्प्रत्ययः, प्रथमो मुख्यः तस्मै ॥ ३० ॥

नमः॑ आशवे॑ चाजिराय॑ च नमः॑ शीघ्राय॑
च शीर्षाय॑ च नमः॑ ऊर्म्याय॑ चावस्थान्याय॑
च नमो॑ नादेयाय॑ च द्वीप्याय॑ च ॥ ३१ ॥

आशवे च अजिराय च । द्वे अपि शीघ्रनामनी । अशुत इति आशुः । अध्वनो व्यापकः, अजति गच्छतीत्यजिरः । “अज गतिक्षेपणयोः ।” (भ्वा० प०) शीघ्रचशीर्षौ क्षिप्रनामनी “शीघ्रकथने” (भ्वा० आ०) शीघ्रते कथ्यते इति शीघ्र आत्मश्लाघी पचाद्यच् । ततः “तत्र भव” इत्यर्थे “भवे च्छन्दसि” (पा० ४।४।११०) इति छान्दसो यत्प्रत्ययः । अधिष्ठातृदेवतावचनः । अग्रेऽप्येवमेव बोद्धव्यम् । ऊर्मिर्जलकल्लोलः । अवाचीनं गच्छदुदकस्य स्वनो ध्वनिरवस्वनस्तत्रभवाय । नद्यां भवो नादेयः, “नद्यादिभ्यो ढक्” इति ढको ढस्येयः (पा० ७।१।२) द्वीपे भवो द्वीप्यः । द्वीपो नद्या मध्ये निरुदकप्रदेशः ॥ ३१ ॥

नमो॑ ज्येष्ठाय॑ च कनिष्ठाय॑ च नमः॑ पूर्वजाय॑
चापरजाय॑ च नमो॑ मध्यमाय॑ चापगल्भाय॑
च नमो॑ जघन्याय॑ च बुद्ध्याय॑ च ॥ ३२ ॥

ज्येष्ठायेत्यादिवयोऽवस्थाविशेषाभिप्राया नमस्काराः । पूर्वो जातः पूर्वजः । अपरो जातः अपरजः । मध्ये भवो मध्यमः । अपगतो गल्भो जननेन्द्रियं यस्य सोऽपगतगल्भः । “गल्भ घाष्टर्थे” (भ्वा० आ०) गल्भनं गल्भ घाष्टर्थम् । अपगतगल्भः एकगर्भान्तरितो वा । अव्यवहितः कनिष्ठः । जघनं कटिपश्चाद्भागः, बुद्धिं वृक्षादिमूलभागः तत्र भवः ॥ ३२ ॥

नमः॑ सोभ्याय॑ च प्रतिस्पर्धाय॑ च नमो॑ याम्याय॑
च क्षेम्याय॑ च नमः॑ श्लोक्याय॑ चावसान्याय॑ च
नमः॑ उर्वर्याय॑ च खल्ल्याय॑ च ॥ ३३ ॥

१. अत्रार्थे “अपगतगर्भोऽपगल्भ” इत्युव्वटव्याख्यानं मानम् ।

२. “मूलं बुद्धोऽङ्घ्रिनामक” इत्यमरः ।

सोभइति गन्धर्वनगरमुक्तम् यद्वा उभाभ्यां पुण्यपापाभ्यां सहितः सोभो मनुष्यलोकः । “पुण्येन पुण्यलोकं नयति पापेन पापमुभाभ्यां मनुष्यलोकमि” त्याथर्वणश्रुतेः । अभिचारकर्मप्रतिसरः । विवाहाङ्गोचितं हस्तसूत्रं वा, “आहुः प्रतिसरं हस्तसूत्रे माल्यस्य मण्डने” इतिविश्वः । यामे भवो याम्यः । यामः प्रहरः^१ । क्षेमं कुशलं, श्लोका वैदिकमन्त्रा यशो वा, तत्र भवाय । अवसानं समाप्तिस्तत्र भवाय । उर्वरायां सर्वसस्याह्यायां (धान्यरूपेण) भव उर्वर्य्यः “उर्वरा सर्वसस्याह्या” इत्यमरः । उर्वरः सीतयोरन्तरम् इत्युव्वटः । सीता लाङ्गलपद्धतिः, तयोरन्तरं, खलो धान्यखलः, “खलः कल्के भुवि ध्वनौ क्रूरे कर्णेजपेऽधमे” इतिविश्वकोशात् ॥

नमो वन्याय च कक्षाय च नमः श्रवाय च

प्रतिश्रवाय च नमः आशुषेणाय चाशुरथाय

च नमः शूराय चावभेदिनै च ॥ ३४ ॥

वनं वृक्षसमूहः । उदकं च “वनं प्रस्रवणे रोहे प्रवाहेऽम्भसि कानने” इति हैमः । कक्षः, नदीकक्षः पर्वतकक्षो वा “कक्षो वीरुधि दोर्मूले कच्छे शुष्कवृणे वने” इति हैमः । श्रवः शब्दः । प्रतिश्रवः, प्रतिशब्दः । आशुषेणः^२ शीघ्रसेनः, आशुरथः शीघ्ररथः । शूरः शरभेदी । अवभेदी—अवाचीनं भेत्तुं शीलमस्येति अवभेदी ॥ ३५ ॥

नमो विल्मिने च कवचिनै च नमो वर्म्मिणे च

वरूथिनै च नमः श्रुताय च श्रुतसेनाय च नमो

दुन्दुभ्याय चाहनन्याय च ॥ ३५ ॥

बिल्ममस्यास्तीति बिल्मी । बिल्मं शिरस्त्राणं, बिल्मं भासनं^३ मुत्तमाङ्गमुच्यते इत्युव्वटः । कवचं पट्टस्यूतं कार्पासगर्भं, वर्म लोहकवचं, वरूथं हस्तिन उपरि गृहाकारः प्रकोष्ठकस्तद्वत्^४ नमः । श्रुताय—सर्वलोकविदिताय, श्रुतसेनाय श्रुता प्रसिद्धा सेना चमूर्यस्य तस्मै, दुन्दुभ्यो भेद्या भवः दुन्दुभ्यः, आहनने वाद्यताडने भवः आहनन्यः तस्मै ॥ ३५ ॥

नमो धृष्णवे च प्रमृशाय च नमो निषङ्गिणे

१. यमनं यामः । तत्र भवो याम्यः । पापिनां नरकादिदाता तस्मै । २. “पूर्वपदात्” (पा०८।३।२०६) इति पत्यम् ॥ ३. तथा च निरुक्तं “विल्मं मिल्मम्भासनमिति वे” (२।२०।२) ति । मिल्मं भेदनं भासनं प्रकाशनं, प्रकाशते हि मनुजादिरुत्तमाङ्गेन (शिरसा) इति । ४. वस्तुतस्तु “वरूथं च तनुत्राणे रथगोपनवेदमनोः ॥” इत्यजयात् । परप्रहरणाभिघातवारणार्थं रथोपरि लौहादिनिर्मितं यद्गृहाकारं भवति तद्वरूथमुच्यते । यद्यप्यमरेण “रथगुप्तिर्वरूथो ने”ति पुच्छिङ्गतया निर्दिष्टस्तथापि भेदिन्यां “वरूथो रथगुप्तौ स्याद्वरूथं चमवेदमनोरि—”त्येवं व्यवतिष्ठिपत् ।

चेषुधिमते च नमस्तीक्ष्णेषवे चायुधिने च
नमः स्वायुधाय च सुधन्वने च ॥ ३६ ॥

वृष्णुः प्रगल्भः, सर्वं प्रमृशतीति प्रमृशः पण्डितः । नमो निषङ्गिणे,
इषुधिमते च, निशङ्गः खड्गः सोऽस्यास्तीति, इषवो धीयन्तेऽत्रेति इषु-
धिः तद्वते नमः । तीक्ष्णा इषवो यस्य स तीक्ष्णेषुः । आयुधमस्यास्ती-
त्यायुधी तस्मै नमः । स्वायुधाय शोभनायुधाय । सुधन्वने शोभनध-
नुषे नमः ॥ ३६ ॥

नमः सुत्याय च पथ्याय च नमः काट्याय
च नीप्याय च नमः कुल्याय च सरस्याय
च नमो नादेयाय च वैशन्ताय च ॥ ३७ ॥

नद्या एकदेशवाहिनी स्रुतिः । तत्र भवः स्रुत्यः, पथि भवः पथ्यः,
काटे भवः काट्यः । कुतिसतं अटतीति काटः विषममार्गः, कूप इति
वृत्तवटः । “काटः कुल्यापदेशो वे” ति महीधरः । नीचैर्गच्छन्त्यापो यत्र
स नीपः निम्नभूमिः । “ऋक्पूरब्धूः पथामि” (पा० ५।४।७४) ति अप्र-
त्ययः, । “द्वयन्तरूपसर्गेभ्योऽप ईदि” (पा० ६।३।६७) ति, अपशब्दस्येकारः,
“कुल्याल्पा कृत्रिमा सरित्” इत्यमरः । कुलेषु देहेषु वान्तर्यामिरूपेण भवः ।
“कुलं देहेऽन्वये गणे” इति रभसः । कुल्यायां भवः कुल्यः । सरसि भवः
सरस्यः, नद्यां भवो नादेयः, वैशन्तोऽल्पसरः तत्र भवः वैशन्तः ॥ ३७ ॥

नमः कूप्याय चावद्व्याय च नमो वीज्याय
चातप्याय च नमो मेघ्याय च विद्युत्याय
च नमो वृष्याय चावृष्याय च ॥ ३८ ॥

कूपे भवः कूप्यः । अवटे गर्ते भवः अवट्यः । विशेषेण इन्धति दीप-
यतीति वीध्रः, “इन्धी दीप्तौ” तत्र भवो वीध्र्यः । आतपे भवः आतप्यः ।
मेघे भवो मेघ्यः । विद्युति भवः विद्युत्यः । वर्षे भवो वर्ष्यः । अवर्षे भवो-
ऽवर्ष्यः ॥ ३८ ॥

नमो वात्याय च रेष्म्याय च नमो वास्त-
व्याय च वास्तुपाय च नमः सोमाय च

रुद्राय च नमस्ताम्राय चारुणाय च ॥ ३९ ॥

वाते भवो वात्यः । रेष्मे भवो रेष्म्यः^१ । रेष्मः हिंसा । रिषति-

१. “वैशन्तः पथ्वलं चारुणसरः” इत्यमरः ॥ २. प्रलयेऽपि विद्यमानायेत्यर्थः ।

हिंसायाम् । (दि० प०) “अन्येभ्योऽपि दृश्यन्त” (पा० ३।२।७५) इति मनिन् । वास्तु गृहं, तत्र भवो वास्तव्यः । वास्तुं पातीति वास्तुपः, सोमाय च रुद्राय चेति नामतो नमस्कारः । ताम्राय चारुणाय चेति वर्णतो नमस्कारः ॥ ३६ ॥

नमः शङ्खे च पशुपतये च नमः उग्राय
च भीमाय च नमोऽग्रेवधाय दूरेवधाय
च नमो हन्त्रे च हनीयसे च नमो वृक्षेभ्यो
हरिकेशेभ्यो नमस्ताराय ॥ ४० ॥

शं सुखं गमयति इति शङ्खगुः । ‘पशूनां पतिः पशुपतिः । उद्वर्ण उग्रः । भीमो भीषणः । अग्रे स्थितो हन्तीत्यग्रेवधः, दूरे स्थितो हन्तीति दूरेवधः, हन्त्रे हननकर्त्रे, हनीयसे’ अतिशयेन हननकर्त्रे । हरयो हरितवर्णानि केशा इव पत्राणि येषां तेभ्यो वृक्षेभ्यो नमः । तारयति उत्तारयति संसारादिति तारस्तस्मै ॥ ४० ॥

नमः शम्भवाय च मयोभवाय च नमः शङ्कराय च
मयस्कराय च नमः शिवाय च शिवतराय च ॥ ४१ ॥

शं भवत्यस्मादिति शम्भवः सुखभवः, “शम उपशमे” धातुः । यद्वा शं चासौ भवश्च शम्भुः । शमानन्दरूपः भवः कालदेशानवच्छिन्नः । मय इति सुखरूपः । भवः भवनशक्तिः । आनन्दविज्ञानघनरूपः । शङ्करोतीति शङ्करः । मयः करोतीति मयस्करः, मयः सुखनाम । शिवाय शान्ताय निर्विकाराय । शिवतराय निरतिशयसर्वबीजाय ॥ ४१ ॥

नमः पार्य्याय चावाख्याय च नमः प्रतरणाय
चोत्तरणाय च नमस्तीर्थ्याय च कूल्याय
च नमः शष्प्याय च फेन्याय च ॥ ४२ ॥

पारे भवः पार्य्यः । अवारे भवः अवार्य्यः । ‘पारावारे परार्वाची तीरे पात्रं तदन्तरमि”ति कोषः । प्रतरति येन तत्प्रतरणं नौकादि लघुद्रव्यं, किं च उत्तरति अनेनेत्युत्तरणं तीर इत्युच्यते, तीर्थे भवः तीर्थ्यः, कूले भवः कूल्यः, शष्पे शारवणे भवः शष्प्यः, फेने भवः फेन्यः, तस्मै नमः ॥ ४२ ॥

१. शं सुखरूपा गावोवाचो वेदरूपा यस्येति वा । शं सुखं गवां करोतीति शङ्कुरित्युव्वटः ।
२. अतिशयेन हन्ता हनीयान् तस्मै । अतिशयने हन्तृशब्दात् (पा० ५।३।५०) ईयसुनि । “पुरिष्ठेमेयस्तु” (पा० ६।४।१५४) इति तुचो लोपः । प्रलये सर्वहन्त्रे इत्यर्थः ।

नमः॑सिक॒त्याय च प्र॒वाह्याय च नमः॑कि॒र्ठ०

शि॒लाय॑ च क्षय॒णाय॑ च नमः॑क॒पर्दि॒नै च पु॒ल॒स्तये॑ च

नमः॑इ॒रि॒ण्याय च प्र॒प॒थ्याय च ॥ ४३ ॥

सिकतासु भवः सिकत्यः । प्रवाहे भवः प्रवाह्यः । किमेतदुदकमुत हिमीभूतशिलेति यत्र वितर्कः स किंशिलः । अथ वा किं शिला^१ उत कर्करीति । क्षियन्ति वसन्त्यस्मिन्नप इति क्षयणः स्थिरजलप्रदेशस्तस्मै नमः । कपर्दी जटाजूटोऽस्यास्तीति कपर्दी । पुरस्तिष्ठति शुभाशुभदिदृक्ष्या इति पुलस्तिः । रलयोरैक्यत्वमत्र, यस्य तत्त्वं रस्य लत्वं छान्दसम् । यद्वा पुर्बु शरीरेषु अस्तिः सत्ता यस्य स पुलस्तिः सर्वान्तर्यामी तस्मै । इरिण्याय च प्रपथ्याय च । इरिणे भव इरिण्यः । इरिणो निरुदकप्रदेशः^२ । प्रकृष्टः पन्थाः प्रपथः । प्रपथे भवः प्रपथ्यः ॥ ४३ ॥

नमो॑ व्रज॒ज्याय च गो॒ष्ठ्याय च नमः॑स्त॒ल्याय

च गे॒ह्याय च नमो॑ हृद॒व्याय च नि॒वे॒ष्याय

च नमः॑ का॒ट्याय च ग॒ह्वरे॒ष्ठाय च ॥ ४४ ॥

व्रजे गोसमूहे भवो व्रज्यः । गावस्तिष्ठन्त्यत्रेति गोष्ठः । तत्र भवो गोष्ठ्यः । तल्पे भवः तल्प्यस्तल्पः शयनीयं, गेहे भवो गेह्यः, हृदये भवो हृदव्यः, निवेष्टे भवो निवेष्ट्यः । निवेष्टः आवर्तः, नीहारजलं वा । काटे भवः काट्यः । काटः कूपः । गह्वरे तिष्ठतीति गह्वरेष्ठः । गह्वरं महदुदकम् ॥ ४४ ॥

नमः॑ शुष्क॒क्याय च हरि॒त्याय च नमः॑पा॒ण्य

स॒व्याय च रज॒स्याय च नमो॑ लो॒प्याय चो॒ल॒-

प्याय च नमः॑ऊ॒र्व्याय च सू॒र्व्याय च ॥ ४५ ॥

शुष्के भवः शुष्क्यः । हरिते भवः हरित्यः । हरितमार्द्रम्, पांसुषु भवः पांसव्यः, रजसि भवः रजस्यः, लोपे भवः लोप्यः, उलपे भव उलप्यः । उलपो^३ बल्वजादितृणविशेषस्तत्र भवः उलप्यः तस्मै । “उलपस्तु गुल्मिनी तृणभेदयोः” ऊर्वो वाडवाग्निस्तत्र भव ऊर्व्यः स इव शोभनः सूर्वस्तत्र भवः सूर्व्यः कल्पानलः तस्मै नमः ॥ ४५ ॥

१. किंशब्दः कुत्सितवचनः । किंकुत्सिताः शिलाः शर्करारूपाः पाषाणा यत्र प्रदेशे स किंशिलः । तद्रूपाय । २. “इरिणं शून्यमूषरम्” इति कोपः । ३. या प्रतानिनी शाखादिभिर्विस्तृता लता सा उलपः । “लता प्रतानिनी वीरुद्गुल्मिन्युलप इत्यपी”त्यमरः ॥

नमः॑ पर्णाय॑ च पर्णश॒दाय॑ च॒ नमः॑ऽउद्गुरमा॑-
 णाय॑ चाभिग॒भते॑ च॒ नमः॑ऽआखिद॒ते च॑
 प्रखिद॒ते च॒ नमः॑ऽइषुकृ॒द्भ्यो धनु॑ष्कृ॒द्भ्यश्च॑
 वो नमो॑ नमो॑ वः॑ किरि॒केभ्यो॑ दे॒वाना॑र्ठ०
 हृदये॑भ्यो नमो॑ विचि॒न्वस्के॑भ्यो नमो॑
 वि॒क्षिण॑स्केभ्यो नमः॑ऽआनिर्ह॒तेभ्यः॑ ॥ ४६ ॥

पर्णाय पर्णस्वरूपाय । पर्णशदाय पर्णशद इति पतितपर्णावस्था-
 नम् उद्गुरमाणः उद्यमनशीलः^१ अभिघ्नतेऽभिहननं कुर्वते
 “स्वाभक्तानामि”ति शेषः । “खिद दैन्ये” (रु० ग०) आङ्-पूर्वः ।
 लटः शता पदव्यत्ययो विकरणव्यत्ययश्च । आखिदते-दैन्यभावं कुर्वते
 इत्युच्चटः । प्रखिदते अभक्तानां प्रकर्षेण दीनभावं कुर्वते । ये इषवो बाणान्
 कुर्वन्ति ते इषुकृतः तेभ्यो नमः । ये यूयं धनुष्कृतस्तेभ्यो नमः ।
 युष्मददेशयेगात्प्रत्यक्षा एते रुद्राः । तिस्रोऽशीतयो रुद्राः समाप्ताः ॥
 इदानीं रुद्राणां हृदयभूतानामग्निवायुसूर्याणां सम्बन्धीनि यजुषि उच्यन्ते-
 वो युष्मभ्यं नमः । वः केभ्यः, किरिकेभ्यः “एते हीद^२ सर्वं कुर्वन्ती”-
 ति श्रुतेः । कुर्वन्तीदं जगद्वृष्ट्यादिद्वारेणेति किरिकाः वाय्वग्निसूर्याः ।
 किम्भूतेभ्यः ? देवानां रुद्राणामग्निवायुसूर्याणां हृदयभूतेभ्य इत्यर्थः ।
 विचिन्वन्ति पृथक्कुर्वन्ति धर्मकारिणं पापकारिणं चेति, विचिन्वत्काः ।
 विविधं क्षिण्वन्ति हिंसन्तीति विक्षिणत्कास्तेभ्यः । आनिर्हतेभ्यः-आनि-
 र्गच्छद्भ्यः । हन्तिर्गत्यर्थः, एते अग्निवायुसूर्याः सर्गादावेतेभ्यो लोकेभ्यः
 आभिमुख्येन निर्हता निर्गता इत्यर्थः ॥ ४६ ॥

द्रापेऽअन्धसस्पते॑ दरि॒द्र नील॑लोहित ।

आ॒साम्प्र॒जाना॑मे॒षाम्प॑शुना॒म्माभे॑र्म्मारो-

ङ्ङोच॑ न॒हं किञ्च॑ नाम॑मत् ॥ ४७ ॥

सप्तकण्डिका एकरुद्रस्तुतयः । हे द्रापे, “द्रा कुत्सायां गतौ” (अ० प०)
 द्रापयतीति द्रापिः । अतथोक्त- (पाप-) कारिणः कुत्सितां गतिं नयती-
 त्यर्थः । हे अन्धसस्पते । अन्नस्य सोमस्य पते पालक ! हे

१. “शल्ल शालने” (भा० प०) शदनं शदः पतनम् । पर्णानां पत्राणां (पक्षानां)
 शदो यत्र तत् स्थानं पर्णशदम् । यद्वा पर्णानि शीर्यन्ते शात्यन्ते (पक्वानि पतन्ति) यत्र स पर्ण-
 शदः । पतितपर्णस्थितदेशः । तद्रूपाय नमः ॥ २. “गुरी उद्यमने” (तु० आ०) उद्गुरते उद्यमं
 करोतीत्युद्गुरमाणस्तस्मै ।

दरिद्र ! निष्परिमह^१ । हे नीललोहित !^२ नामान्येतानि रूपाणि चेति श्रुतौ एवं सम्बोध्य रुद्रमभयं याचते । हे शिव ! नः अस्माकम् आसां प्रजानाम्^३ एषां पशूनाम् गवादीनां त्वं मा भेः भयं मा कार्षीः । मा रोक् भङ्गं मा कार्षीः “रुजो भङ्गे” । मो च नः किं च नाममत् । पुनः नः अस्माकं किं चन अपत्यादि माऽऽममत् मा रुग्णं कुरु, “अम रोगे” लङ्घि धातोरस्मागम आर्षः । उः पादपूरणः ॥ ४७ ॥

इमा रुद्राय तवसे कपर्दिने क्षयद्वीराय
प्रभरामहेमती^४ । यथा शमसद्विपदेचतुष्पदे
विश्वम्पुष्टद्वामेऽस्मिन्ननातुरम् ॥ ४८ ॥

वयं इमा मतीः बुद्धीः रुद्राय प्रभरामहे-प्रेरयामः, “हृप्रहोर्भश्छन्द-
सि” (पा० ३ । १ । ८४ वा०) इति हकारस्य भकारः । याभिः स्तू-
यत इत्यर्थः । कथं भूताय ? तवसे महते बलवते वा । उभयत्र तवःशब्दः
पठितः (निघ० २ । ६ । ३-३) कपर्दिने-जटामुकुटधारिणे । क्षय-
द्वीराय । क्षयन्तो निवसन्तो वीरा यत्र । तथा प्रेरयाम यथा येन प्रकारेण
द्विपदे मनुष्ये चतुष्पदे पशौ शं कल्याणं असत् भवतु । किञ्च विश्वं सर्वं
पुष्टं समृद्धं भवतु । अस्मिन् ग्रामे अनातुरम् आपद्रहितत्वं भवतु ॥ ४८ ॥

या ते रुद्र शिवा तनू^५ शिवा विश्वाहा
भेषजी । शिवा रुतस्य भेषजी तया
नो मृड जीवसे ॥ ४९ ॥

हे रुद्र ! या ते तव शिवा शान्ता तनूः शरीरं तया त्वं नः अस्मान्
मृड सुखय । किमर्थम् ? जीवसे-जीवनाय । तनूः किम्भूता ? शिवा क-
ल्याणा । आदरार्थं पुनः पुनर्वचनम् । विश्वाहा^६ सर्वदा रुतस्य व्याघेः
भेषजी । भिषक्त्वेन सह वर्तते । रुतशब्दो व्याधिवचनः । यद्वा शिवा-
रुतस्य फेत्कृतशब्दस्य भेषजी अपशब्दान् हन्त्री-इत्यर्थः ॥ ४९ ॥

परि नो रुद्रस्य हेतिर्वृणक्तु परि त्वेषस्य
दुर्मतिरघायो^७ । अवस्थिरा मघवद्भ्यस्तनुष्व
मीड्वस्तोकाय तनयाय मृड ॥ ५० ॥

१. अद्वितीयत्वादिति भावः । २. कण्ठे नीलोऽन्यत्र लोहितः । ३. कर्मणि षष्ठी ।
एवमग्रेऽपि । अमेररोक्-इति “बहुलं छन्दसि” (पा० २।४।३) इति शपो लुक् । ४. विश्वानि
सर्वाणि अहानि । “कालाध्वनोरि” (पा० २ । ३ । ५) ति द्वितीयाया आत् (पा० ७ । १ । ३९)
सर्वेष्वहस्तु । तत्फलितमाह-सर्वदेति ।

रुद्रस्य हेतिरायुधं नोऽस्मान् परिवृणक्तु-परितो वर्जयतु । अस्मान्मा हन्त्वित्यर्थः । अघायोः पापशीलस्य^१ दुर्मतिश्च नः परिवृणक्तु परिवर्जयतु । किम्भूतस्य ? त्वेषस्य “त्विषिदीप्तौ” दीप्तस्य क्रुद्धस्येत्यर्थः । स्थिरा स्थिराणि धनूषि मघवद्भ्यः मघवदर्थे अवतनुष्व अवतारय शिथिलीकुरु । मघं धनं हविलक्षणं येषां तेभ्यः यजमानेभ्य इत्यर्थः । किंच हे मीढवः ! सेक्तः ! तोकाय पौत्राय, तनयाय पुत्राय च मृड सुखय । कर्मणि चतुर्थी ॥ ५० ॥

मीदुष्टम् शिवतम शिवो नः सुमना भव ॥

परमे न्वृक्षऽआयुधन्निधाय कृत्ति वसान-

ऽआचर पिनाकं विविभ्रदागहि ॥ ५१ ॥

हे मीदुष्टम् ! सेकृतम् ! हे शिवतम् ! नः अस्माकं शिवः सुमनाश्च शोभनमनाश्च भव । किं च परमे दूरदेशावस्थायिनि वृक्षे आयुधं निधाय स्थापयित्वा कृत्ति वसानश्चर्म परिधानः । आचरागच्छ तपश्चरेति वा । पिनाकं स्वं धनुर्विभ्रत् धारयन् आगहि^२ आगच्छ ॥ ५१ ॥

विकिरिद्र विलोहित नमस्तेऽस्तु भगवः ॥

यास्ते सहस्रदं हेतयोऽन्यमस्मन्निवपन्तु ताः ॥ ५२ ॥

हे विकिरिद्र ! विविधं किरि घाताद्युपद्रव द्रावयति नाशयतीति विकिरिद्रः । हे विलोहित ! विगतकलुषभाव ! हे भगवः भगवन् ! ते नमोऽस्तु । यास्ते तव हस्ते सहस्रं हेतयः असंख्यातानि आयुधानि सन्ति । ताः अस्मत्-अस्मत्तः अन्यं पुरुषं प्रति निवपन्तु निपतन्तु (व्रन्तु) । भगव इति ‘मतुवसो रुः सम्बुद्धौ च्छन्दसि’ (पा० ८ । ३ । १) इति नकारस्य विसर्जनीयः ॥ ५२ ॥

सहस्राणि सहस्रशो बाह्वोस्तव हेतयः । तासा-

मीशानो भगवः पराचीना मुखा कृधि ॥ ५३ ॥

हे रुद्र ! ते तव बाह्वोः याः सहस्रशः सहस्राणि हेतयः आयुधानि सन्ति तासां हेतीनाम् ईशानः प्रभुस्त्वं मुखा मुखानि^३ अस्मत्तः परा-

१. अघं पापं परस्य इच्छतीत्यघायुः । छन्दसि परेच्छायामपि क्यच् (पा० ३।१।८वा०) इति क्यच् । “क्याच्छन्दसि” (पा० ३ । २ । १७०) इत्युग्रत्वयः । “क्यचि च” (पा० ७ । ४ । ३३) इतीत्वे प्राप्ते “अघाघस्याद्” (पा० ७ । ४ । ७०) इत्यात्वम् । २. ज्या शरहीनन्धनुर्मात्रं शोभार्थन्यारयनागच्छेत्यर्थः । ३. “शेच्छन्दसि बहुलम्” (पा० ६ । १ । ७०) इतिशेर्लोपः । यवमग्रेऽपि ।

चीना पराचीनानि पराश्रितानि पराङ्मुखानि वा कृधि'कुरु । सहस्र-
स्यानन्तत्वप्रतिपादनाय शस्प्रत्ययः ॥ ५३ ॥

असंख्याता सहस्राणि ये रुद्रा अधिभूम्याम् ।

तेषां सहस्रयोजनेऽव धन्वानि तन्मसि ॥ ५४ ॥

हे रुद्र ! असंख्याता असंख्यातानि सहस्राणि ये रुद्रा अधिभूम्याम्
भूम्या उपरि स्थिताः । तेषां सहस्रयोजने अवस्थितानां धन्वानि धनूषि
अवतन्मसि अवतनुमः अवतारयामः ॥ ५४ ॥

अस्मिन्महत्पू^७र्वेऽन्तरिक्षे भवाऽअधि ।

तेषां सहस्रयोजनेऽव धन्वानि तन्मसि ॥ ५५ ॥

अस्मिन्नन्तरिक्षे भवा रुद्रा अधि उपरि स्थिताः । तेषामिति व्या-
ख्यातम् । अन्तरिक्षे किम्भूते ? अर्णवे । अर्णः पानीयं तद्युक्ते । मत्वर्थीयो
वकारः सलोपश्च (पा० ५ । २ । १०६ वा०) महति-व्यापके ॥ ५५ ॥

नीलग्रीवाः शितिकण्ठा दिवर्दं रुद्राऽउपश्रिताः ।

तेषां सहस्रयोजनेऽव धन्वानि तन्मसि ॥ ५६ ॥

ये नीलग्रीवाः कृष्णकण्ठाः शितिकण्ठाः श्वेतकण्ठाश्च रुद्राः दिवं
द्युलोकम् उपश्रिता उपरिस्थिताः तेषामित्यादि पूर्ववत् ॥ ५६ ॥

नीलग्रीवाः शितिकण्ठाः शर्वाऽअधः

क्षमाचराः । तेषां सहस्रयोजनेऽव

धन्वानि तन्मसि ॥ ५७ ॥

ये शर्वाः रुद्रा नीलग्रीवाः शितिकण्ठाः अधः क्षमाचराः पृथिव्या अधः
संचरन्ति तेषामित्यादि पूर्ववत् ॥ ५७ ॥

ये वृक्षेषु शष्पिञ्जरा नीलग्रीवा विलोहिताः ।

तेषां सहस्रयोजनेऽव धन्वानि तन्मसि ॥ ५८ ॥

ये रुद्राः वृक्षेषु धने आसते । किम्भूताः ? शष्पिञ्जराः शष्पा इव
पिञ्जरवर्णाः । शष्पं नववृणं, नीलग्रीवाः विलोहिता विगतकलुषभावाः
विविधं लोहिता वा । लोहितशब्देन धातव उच्यन्ते । तेन त्वग्लोहित-
मज्जादियुक्ता इत्यर्थः । तेषामित्यादि पूर्ववत् ॥ ५८ ॥

१. करोतेर्लेटि शपि लुप्ते "शृशृणुपृकृवृम्यइच्छन्सि" (पा० ६ । ४ । १०२) इति हेर्षिः ।
२. "संख्यैकवचनाच्च बोप्सायाम्" (पा० ५ । ४ । ४३) इति सूत्रेण । ३. अनेन पृथिवीस्थानां
रुद्राणां नमस्कारः ॥ ४. अनेन मध्यस्थानां रुद्राणां नमस्कारः । ५. अनेन दिविष्ठानां
नमस्कारः ।

ये भूतानामधिपतयो विशिखासः कपर्दिनः ।

तेषां सहस्रयोजनेऽव धन्वानि तन्मसि ॥ ५९ ॥

ये भूतानां प्राणिनाम् अधिपतय ईश्वराः । विशिखासः विशिखाः । असुगागमः । सर्वमुण्डाः । कपर्दिनो जटिलाः । तेषां धन्वानि धनूंषि अवतन्मसि अवतनुमः नमयामः ॥ ५९ ॥

ये पथाम्पथिरक्षयः पेलवृदाऽआयुर्वुधः ।

तेषां सहस्रयोजनेऽव धन्वानि तन्मसि ॥ ६० ॥

ये रुद्राः पथामधिपतयः मार्गाणामीश्वराः । ये च पथिरक्षयः पथां पालकाः । इलानामन्नानां समूह ऐलं ये बिभ्रति ते ऐलभृतः सन्तोऽपि परोक्षवृत्तिना शब्देन ऐलवृदाः इत्युच्यन्ते । आयुर्वुधः । आयुर्जीवनं पणी-कृत्य युध्यन्ते आयुर्वुधः । चौरादयो वा रुद्रा वा । तेषामित्यादि पूर्ववत् ॥

ये तीर्थानि प्रचरन्ति सृकाहस्ता निषङ्गिणः ।

तेषां सहस्रयोजनेऽव धन्वानि तन्मसि ॥ ६१ ॥

ये रुद्रास्तीर्थानि प्रयागप्रभृतीनि प्रचरन्ति-गच्छन्ति । सृकाहस्ताः आयुधवन्तः । सृका इत्यायुधनाम् । निषङ्गिणः खङ्गिनः । तेषामित्यादि पूर्ववत् ॥ ६१ ॥

येऽन्नेषु विविध्यन्ति पात्रेषु पिबन्तो जनान् ।

तेषां सहस्रयोजनेऽव धन्वानि तन्मसि ॥ ६२ ॥

ये अन्नेष्ववस्थिताः विविध्यन्ति विशेषेण ताण्डयन्ति ।^१ अयमर्थः । येषामयमधिकारः अन्नस्य भक्षयितारो रोगादिभिर्गृहीतव्या इति ये च पात्रेष्ववस्थिताः सन्तः पिबन्तः जनान् विविध्यन्ति, तेषामित्यादि पूर्ववत् ॥ ६२ ॥

यः एतावन्तश्च भूयांसश्च दिशो रुद्रा

वितस्थिरे । तेषां सहस्रयोजनेऽव

धन्वानि तन्मसि ॥ ६३ ॥

ये एतावन्तः रुद्रा भूयांस उक्तेभ्योऽपि बहुतराः दिशः वितस्थिरे । विष्टभ्य स्थिताः । तेषामित्यादि पूर्ववत् ॥ ६३ ॥

इत उत्तरं त्रिलोकस्थिता रुद्राः स्तूयन्ते—

नमोऽस्तु रुद्रेभ्यो ये दिवि येषां वर्षमिषवहः ।

तेभ्यो दश प्राचीर्दश दक्षिणा दशपृथ्वीर्द-

१. "व्यधताडने" (दि० प०) लटि इयंनि रूपम् ।

शोदीचीर्दशोद्धर्वाः । तेभ्यो नमोऽस्तु ते
नोऽवन्तु ते नो मृडयन्तु ते यन्द्भिष्मो यश्च
नो द्वेष्टि तमेषाञ्जम्भे दद्धमं ॥ ६४ ॥

तेभ्यो रुद्रेभ्यो नमोऽस्तु । केभ्यः ? ये दिवि द्युलोके स्थिता येषां रुद्रा-
णां वर्षं वृष्टिः इषवः आयुधस्थानीयं, तेभ्यो रुद्रेभ्यो दशाङ्गुलीः प्राचीः
करोमि नमस्कारार्थमिति यावत् । एवं दशाङ्गुलीः दक्षिणाः । दश प्रतीचीः
दश उदीचीः । दश ऊद्धर्वाः । करोमीति सर्वत्र । तेभ्यो नमोऽस्तु । ते
नः अस्मान् अवन्तु रक्षन्तु । मृडयन्तु सुखयन्तु । ते वयं च सन्तर्पितरुद्राः
सन्तो यं पुरुषान्द्भिष्मः यश्च नः अस्मान् द्वेष्टि तम् एतेषां रुद्राणां जम्भे
मुखे दद्धमः धारयामः ॥ ६४ ॥

नमोऽस्तु रुद्रेभ्यो येऽन्तरिक्षे येषां घातऽइ-

षवः । तेभ्यो दश प्राचीर्दश दक्षिणा दश
प्रतीचीर्दशोदीचीर्दशोद्धर्वाः । तेभ्यो नमो
ऽस्तु ते नोऽवन्तु ते नो मृडयन्तु ते यन्द्भिष्मो
यश्च नो द्वेष्टि तमेषाञ्जम्भे दद्धमं ॥ ६५ ॥

नमोऽस्तु येऽन्तरिक्षे येषां वात इषवः । तेभ्यो दश इति पूर्ववत् ॥ ६५ ॥

नमोऽस्तु रुद्रेभ्यो ये पृथिव्यां व्येषामन्न-
मिषवः । तेभ्यो दश प्राचीर्दश दक्षिणा
दश प्रतीचीर्दशोदीचीर्दशोद्धर्वाः । तेभ्यो
नमोऽस्तु ते नोऽवन्तु ते नो मृडयन्तु ते यन्द्भि-
ष्मो यश्च नो द्वेष्टि तमेषाञ्जम्भे दद्धमं ॥ ६६ ॥

नमोऽस्तु रुद्रेभ्यो येषामन्नमिषवः । तेभ्यो दश इति द्वयोः कण्डिक-
योरुक्त एवार्थः ॥ ६६ ॥

इति शतरुद्रजपे पञ्चमोऽध्यायः ॥ ५ ॥

अथ वयं सोमाष्टकं व्याख्यायते—

व्ययर्थं सोमं व्यते तव मनस्तनूषु विभ्रतं ।

प्रजावन्तं सचेमहि ॥ १ ॥

१. जम्भो दन्तस्तत्प्रधाने दंष्ट्राकराले मुखे । दन्तयोर्मध्य इति फलितोऽर्थः ।

हे सोम !^१ । तव व्रते कर्मणि (निघं २।१) पितृयज्ञे वर्तमाना वयं, तनूपु शरीरेषु जाग्रत्स्वप्नसुषुप्त्यादिषु अवस्थासु मनः बिभ्रतः धारयन्तः सचेमहि सेवेमहि “सेवितव्यानि वस्तूनी” ति शेषः^२ ॥ १ ॥

एष ते रुद्रभागः सहस्वस्त्राम्बिकया तज्जुषस्व

स्वाहैष ते रुद्र भागऽआखुस्ते पशुः ॥ २ ॥

त्रैयम्बकाः पुरोडाशाः । तत्रावदानहोमेऽयं विनियुक्तः । हे रुद्र ! एष ते तव भागः अंशः स्वस्त्रा भगिन्या^३ अम्बिकया सह सहितस्तम् इममस्माभिर्दीयमानं स्वं भागं जुषस्व-सेवस्व । स्वाहा तत्सुहुतमस्तु । अतः परमाखुत्करं परिकिरति हे रुद्र ! तव आखुः मूषकः पशुभागः ॥

अवरुद्रमदीमह्यव देवन्यम्बकम् ॥ यथा नो

वस्यसस्करदद्यथा नः श्रेयसस्करदद्यथा

नो व्यवसाययात् ॥ ३ ॥

वयम् । अवयुत्य (पृथक्कृत्य) “अन्याभ्यो देवताभ्य” इति शेषः । रुद्रमदीमहि आदयाम भोजयाम, “अदभक्षणे” छान्दसो णिलोपः । तथाऽवगत्य ज्ञात्वा त्र्यम्बकमदीमहि यथा येन प्रकारेण स नोऽस्मान् वस्यसः वस्तुतमान् वसनशीलानकरत् कुर्यात् । “वसनिवासे” इत्यस्य तुनि वस्तेति भवति । “तुश्छन्दसी” ति (पा० १।३।५६) ईयमुनि कृते “तुरिष्ठेमेयस्वि” ति (पा० ६।४।१५४) तुनो लोपः । वसीयस इति प्राप्ते ईलोपश्छान्दसो भवति । एवं तथाऽऽदयामः । यथा च नः अस्मान् श्रेयसः प्रशस्यतरानकरत् कुर्यात् । यथा च नः अस्मान् व्यवसाययात् विशेषेण कर्मणामन्तं नयेत् “षोऽन्तकर्मणी” त्यस्य (दि० प०) ण्यन्तस्य विपूर्वस्यावपूर्वस्य चाशिषि लिङ् । आर्द्धधातुके^४ धातोरात्वे युकि रूपम् ॥ ३ ॥

१. अत्र पितृयज्ञे सोमनामधेयो देवोऽस्ति । “सोमाय पितृमते” इत्येवं हविषो विहितत्वात् । सोऽत्र सम्बोध्यते । २. यद्वा “यचसमवाये” समवायः सम्बन्धः । सर्वदा त्वत्सम्बद्धा भवेम । ३. तथा च श्रुतिः “अम्बिका इ वै नामास्य स्वसा तयाऽयैष सह भाग इति । (२।६।१।९) योऽयं रुद्राख्यः क्रूरदेवस्तस्य विरोधिन् इन्तुमिच्छा भवति । तदानया भगिन्या क्रूरदेवतया साधनं भूतया तं हिनस्ति । सा चाम्बिका शरद्रूपं प्राप्य ज्वरादिकमुत्पाद्य तं विरोधिन् हन्ति । रुद्राम्बिकयोर्ग्रत्त्वमनेन हविषा शान्तं भवति । इत्येवमदीधरोक्तमत्र द्रष्टव्यम् । ४. “छन्दसि लुङ्लङ् लिटः” (पा० ३।४।६) इति लिङ्भ्ये लङ् । विकरणव्यत्यये शपि गुणः । “बहुलं छन्दस्यमाङ्ग्यो गोऽपि” (पा० ६।४।७५) इत्यङ्भावः । ५. वस्तुतो लेटि आढागमे “इतश्च लोपः परस्मैपदेषु” (पी० ३।४।९७) इति श्कारलोपे रूपं बोध्यम् ।

भेषजमसि भेषजङ्गवेऽश्वाय पुरुषाय

भेषजम् । सुखम्मेषाय मेष्यै ॥ ४ ॥

हे रुद्र ! यतस्त्वं स्वभावत एव भेषजम् औषधमसि । सर्वप्राणिनां हितकारी भवसि । अतः सम्प्रार्थये गवेऽश्वाय पुरुषाय भेषजं “देही”ति शेषः । मेषाय मेष्यै सुखन्देहि^१ ॥ ४ ॥

त्र्यम्बकं ऋजामहे सुगन्धिमुष्टिर्वर्द्धनम् ।

उर्वारुकमिव बन्धनान्मृत्योर्मुक्षीय

माऽमृतात् ॥ ५ ॥

वयं त्र्यम्बकं शिवं यजामहे पूजयामः । सुगन्धि दिव्यगन्धोपेतं मर्त्य-
दोषरहितं, पुष्टिर्वर्द्धनं पुष्टेर्धनधान्यादेर्वर्द्धयितारम् । अतः सोऽस्मान् मृत्योः
सकाशात् मुक्षीय मोचयतु । पुरुषव्यत्ययश्छान्दसः । कस्मात्क इव ?
बन्धनाद् उर्वारुकमिव । उर्वारुः कर्कटीविशेषः । अनायासे दृष्टान्तः^२ । माऽ-
मृताद् अमृतान्मा मोचयतु ॥ ५ ॥

कुमार्यो रूपवन्तं पतिं प्रार्थयन्ते—

त्र्यम्बकं ऋजामहे सुगन्धिमुपतिर्वेदनम् ।

उर्वारुकमिव बन्धनादितो मुक्षीय

माऽमृतं ॥ ६ ॥

वयं त्र्यम्बकं शिवं यजामहे पूजयामः । किम्भूतं ? सुगन्धि दिव्य-
गन्धोपेतम् । पुनः किम्भूतं ? पतिवेदनं पतिं वेदयतीति पतिवेदनस्तं भर्तृ-
लम्भयितारमित्यर्थः, “विदुः लाभे” (रु० उ०) । किम्प्रार्थयते ? इतः
ज्ञातिवर्गाद् अहं मुक्षीय, स मां मोचयतु । बन्धनात् मुक्ता भवेयमिति ।
उर्वारुकमिवेति दृष्टान्तम्पूर्ववत् । अमृतः पतिस्थानान्मा मुक्षीय स मा मां
मोचयतु इति ॥ ६ ॥

एतत्ते रुद्रावसन्तेन परो मूर्जवतोऽतीहि ।

अवततधन्वा पिनाकावसः कृत्तिवासा

ऽअर्द्धिर्ऽसन्नः शिवोऽतीहि ॥ ७ ॥

रुद्रं यजति—हे रुद्र ! एतत् ते तव अवसं हविःशेषाख्यं भोज्यम् ।
पथ्यदनम् । पाथेयम् “सम्बलश्चोच्यतेऽवसमिति” तेन अवसेन सम्ब-

१. सुहितं खेम्य इति सुखम् । २. यथोर्वारुकं कर्कटीफलम् । बदरीफलं वा । सुपकं सत्
बन्धनात्स्वस्य वृन्तात्प्रमुच्यते तद्वत् ।

लेन परः परस्तात् मूजवतो नाम पर्वतात् त्वम् अतीहि गच्छ । मूजव-
न्नाम्नि पर्वते रुद्रः वसति । कथम्भूतो गच्छ ? अवततधन्वा अवततं
विस्तृतं धनुर्यस्य सोऽवततधन्वा अवरोपितधनुष्कः, १ पिनाका-
वसः २ पिनाकैः कृतः अवसः आच्छादनं यस्य सः । पिनाको रुद्रस्य
धनुः । सोऽशुकेन कृतसंवरणः यथा भवेत्तथा गच्छेत्यर्थः । नः अस्मान्
अनाशयन् शिवः भूत्वा अतीहि । हे शिव पूजितः सन् गच्छ । पुनरुक्ति-
स्त्वादरार्था ॥ ७ ॥

त्र्यायुषञ्जमदग्नेः कश्यपस्य त्र्यायुषम् ।

यद्देवेषु त्र्यायुषन्तन्नोऽस्तु त्र्यायुषम् ॥ ८ ॥

त्रीणि आयूषि समाहृतानि त्र्यायुषं, बाल्ययौवनस्थाविराणि । तथा
च यत् जमदग्नेः कश्यपस्य च त्र्यायुषं यच्च देवेषु त्र्यायुषं तत् नः अस्माकम्
“अस्ति”त्याशीःप्रार्थनम् ॥ ८ ॥

शिवो नामासि स्वधितिस्ते पिता नमस्तेऽस्तु

मा मां हिंसीत । निर्वर्त्तयाम्मयायुषेऽन्ना-

दद्याय प्रजननाय रायस्पोषाय

सुप्रजास्त्वाय सुवीर्याय ॥ ९ ॥

हे क्षुर ! यः त्वं नाम नाम्ना शिवोऽसि । ते स्वधितिर्वज्रः पिता,
तस्मै ते नमोऽस्तु । हे भगवन् ! मा मां, मा हिंसीत, मा नाशय । त्वया
निर्वर्त्तयामि मुण्डयामि, निपुर्वो वृत्तिर्मुण्डने वर्तते, किमर्थम् ? आयुषे
अन्नाद्याय अन्नाय तद्विन्नाय च । यद्वा अन्नं च तदाद्यं चेति अन्नाद्यं तस्मै ।
प्रजननाय च प्रकृष्टजननाय रायस्पोषाय—रायो धनं तस्य पुष्ट्यै ३ । सुप्रजा-
स्त्वाय—शोभनापत्यतायै सुवीर्याय शोभनवीर्याय ॥ ९ ॥

एष ते द्वे व्याख्याते । नमस्ते द्वे अध्याये व्याख्याते ।

न तद्विदाथ यऽहमा जजानान्यद्युष्माक-

मन्तरं बभूव । नीहारेण प्रवृत्ता जल्प्या

चासुतुपऽउक्थशासश्चरन्ति ॥ १० ॥

१. अवरोपितं विज्यन्धनुर्यस्य सः । अस्मद्विसेषिणां त्वया निवारितत्वात् इत ऊर्ध्वं धनुषि
ज्यासमारोपणस्य प्रयोजनाभावादवरोपणं विज्यकरणमेवेदानीं युक्तम् । २. महीधरस्तु—
पिनाकाख्यं स्वीयन्धनुरावस्ते सर्वत आच्छादयतीति पिनाकावसः । यथा धनुर्दृष्ट्वा प्राणिनो न
विम्यति तथा त्वं स्वीयन्धनुर्वत्त्वादिना प्रच्छाद्य गच्छेत्यर्थः । इत्येवम् । ३. अत्र “पुष्ट्या
पतिपुत्रे” (पा० ८।३।५३) त्यादिना सत्वम् ।

इदानीं विश्वकर्मा मनुष्याणामुपदेशं करोति । हे जीवाः यूयं तं पुरुषं परमेश्वरं न विदाथ^१ न जानीथ । तं कं ? य इमा इमानि भूतानि जजान—जनयति । यतः उपसंहरणं भवति च । अतः कारणाद् युष्माकं तस्य पुरुषस्य च अन्यद् महदन्तरं बभूव । पुरुषो जनको यूयं जन्त्याः । पुरुषो भ्रामको यूयं भ्राम्या इति । यदि ज्ञात्वा सत्येनोपास्यद्ध्वं तदा न संसृतिः स्यात् । तथा च यो भेदः स संसारित्वमात्रकृत इत्यर्थः । एवं प्रत्यक्षमुक्त्वाऽथेदानीं परोक्षमभिनयेन दर्शयन्नाह—नीहारेणेत्यादि । ये चैते नीहारेण अविद्यया प्रावृताः अवगुणिठताः आच्छन्नाः ते जल्प्या जल्पप्रवृत्ताः हेतुपक्षदृष्टान्तैः आत्मज्ञानप्रजल्पकाः । तार्किका इति यावत् । ये च असुतृपः असून् प्राणान् तर्पयन्ति तेऽसुतृपः देहालङ्कारिणवः । तेषां यदेवान्तरं बभूव तदेव भवतामित्यर्थः । ये च यज्ज्वान उक्थं शंसन्ति ते उक्थशासः यज्वानः । तेऽपि पुरुषं प्रति चरन्ति-विचलन्ति ते न जानन्तीत्यर्थः, ये तु पुरुषविदस्ते पुरुषमेव यजन्ति । तथा च पुरुष एव ज्ञातव्यः । तेन संसृतिनां न मोक्षो भवतीति वाक्यार्थः ॥ १० ॥

विश्वकर्माह्विजनिष्टदेवऽआदिर्गन्धर्वो-

ऽअभवद्द्वितीयः । तृतीयः-पिता जनिता-

वधीनामपाङ्गर्भं व्यदधात्पुरुत्रा ॥ ११ ॥

प्रथमं विश्वकर्मा हि-आदित्यान्तःपुरुषः अजनिष्ट—जातः । किम्भूतो देवः देवदानादिगुणयुक्तः । आत् इत् निपातौ अनन्तर्य एवार्थे च । अथानन्तरमेव गन्धर्वो द्वितीयोऽभवत् । गिरो वाचो धारयिता गन्धर्वः । गां पृथ्वीं धारयति वा । गन्धर्वशब्दोऽग्निवाचकः । अग्निरेवौषधीनां जनिता उत्पादकः । पिता पालयिता पर्जन्यः । तृतीयोऽभवत् । स पर्जन्यः उत्पन्नः सन्नपाम् आहुतिपरिणामभूतानां गर्भं व्यदधाद् विदधाति स्म । गर्भं किम्भूतम् ? पुरुत्रा पुरुषां बहूनां रक्षकम् । विभक्तेराकारः^२ यद्वा पुरुत्रा बहुप्रकारेण नद्यादिरूपेणेत्यर्थः ॥ ११ ॥

सीदुष्टमेति चत्वारि व्याख्यातानि ।

अथ शान्तिमन्त्राः ।

तत्र कात्यायनसूत्रम् (अनुक्रमण्याम्) “शान्तिकरणमाद्यन्तयोः” ऋचं वाचमित्यध्यायेन शान्तिकरणं कार्यं स्वाध्याये मन्त्रपाठे प्रवर्ग्यमन्त्रादावस्याध्यायस्य दर्शनात् ।

१. “विद् ज्ञाने” (अ० प०) “छेटोऽडाटौ” (पा० ३।४।८४) इत्याडाङगमः । २. पुरुन् बहून् वायते रक्षति पुरुत्राः । बहुप्रकारेणेत्यर्थे “देवमनुष्यपुरुषपुरुमर्त्येभ्यः” (पा० ५।४।५६) इति शाप्रत्ययः ।

ऋचं वाचं प्रपद्ये मनो यजुः प्रपद्ये सामं
 प्राणं प्रपद्ये चक्षुः श्रोत्रं प्रपद्ये । वागो-
 जः संहौजो मयि प्राणायानौ ॥ १ ॥

ऋचमृगपां वाचमहं प्रपद्ये प्रविशामि, शरणं व्रजामि । यजुः
 यजूरूपं मनः प्रपद्ये, प्रविशामि, प्राणं प्राणरूपं साम प्रपद्ये, चक्षुरिन्द्रियं
 च, श्रोत्रेन्द्रियं च प्रपद्ये । वागादिग्रहणं सप्तदशावयवोपलक्षणं सप्तदशा-
 वयवं प्रजापतेर्लिङ्गं प्रपद्ये इत्यर्थः । त्रयीविद्यां लिङ्गशरीरं च प्रपन्नं
 प्रवर्ग्यो न नाशयेदिति भावः । तथा वागिन्द्रियमोजो मानसं बलं धाष्टर्यम् ।
 पुनरोजोग्रहणाच्छरीरं च बलम् प्राणायानौ उच्छ्वासनिश्वासवायू च
 एते सह एकीभूताः सन्तो मयि वर्तन्ते । अतो मदिष्टकर्मणि शान्तिर्भवति-
 त्यभिप्रायः ॥ १ ॥

यन्मै छिद्रं चक्षुषो हृदयस्य मनसो वाऽति
 तृणं बृहस्पतिर्मे तदधातु । शन्नो भवतु
 भुवनस्य वसस्पतिः ॥ २ ॥

मे मम चक्षुषः चक्षुरिन्द्रियस्य यत् छिद्रमवखण्डितं जातमपकर्मा-
 चरणेन, हृदयस्य बुद्धेर्वा यत् छिद्रं जातं, मनसो वा यद् अतितृणमति-
 हिंसितं, यच्च चक्षुर्बुद्धिमनसां व्याकुलत्वं जातं, बृहस्पतिर्देवगुरुः मे मम
 तत् छिद्रमतितृणं च दधातु सन्दधातु । छिद्रं निवर्तयतु । भुवनस्य
 भूतजातस्य यः पतिरधिपतिः सर्वेष्टफलदायको यः प्रवर्ग्यरूपो यज्ञः स
 नोऽस्माकं शं सुखरूपो भवतु । शमिति सुखनाम ॥ २ ॥

ततो व्याहृतिसहिता तत्सवितुरिति गायत्री सन्ध्याप्रकरणे व्या-
 ख्याता ॥ ३ ॥

कया न इति मन्त्रो नवग्रहपूजनप्रकरणे व्याख्यातः ॥ ४ ॥

कस्त्वा सत्यो मदानाम्मर्ठो महिष्ठो मत्स-

दन्धसह । हवर्चिदारुजे वसु ॥ ५ ॥

हे इन्द्र ! अन्धसोऽन्नस्य सोमरूपस्य कः अंशः त्वा त्वां मत्सत्
 माद्यति मत्तं करोति । “मदी हर्वे” “लेटोऽडाटावि”ति अडागमः “सिन्धुहुलं
 लेटी”ति सिध्रत्ययः तिप् इलोपः । कीदृशः ? मदानां महिष्ठः मद-
 यन्ति तानि मदानि पचाद्यच् । मदजनकानि हवींषि तेषां मध्ये महिष्ठः
 प्रेष्ठः अत्यन्तमदजनकः । “महि कान्तौ” चुरादिः । मंहयति द्योतते मंही
 अत्यन्तं मंही महिष्ठः, यद्वा “महि वृद्धौ” भ्वादिः । मंहते वर्द्धते मंही ।

अत्यन्तं मंही मंहिष्ठः । येनांशेन मत्तः सन् दृढाचिद् दृढान्यपि वसु वसूनि
घनानि कनकादीनि त्वमारुजे “रुजो भङ्गे” पुरुषव्यत्ययः । आरुजसि
चूर्णयसि । दातुं मनसि भङ्गत्वा ददासीत्यर्थः ॥ ५ ॥

अभीषुणः सखीनामविता जरितृणाम् ।

शतम्भवास्यतिभिः ॥ ६ ॥

हे इन्द्र ! त्वमूतिभिः, अवनैर्हेतुभिः, त्वमूतयेऽवनाय पालनाय नः
अस्माकम् इति वा सुष्ठु सम्यक् अमि आभिमुख्येन शतं भवासि भवसि ।
लेटि आडागमः, शतशब्दो बहुवाची । बहुरूपो भवसि । अस्माकं पालनाय
नानारूपाणि दधासि इत्यर्थः । कीदृशस्त्वं ? सखीनां मित्राणां जरितृणां
स्तोतृणां नोऽस्माकमृत्विजामविता पालयिता । संहितायामभीत्यस्य
दीर्घः । “सुञ्” इति सुशब्दस्य षत्वम् “नश्च धातुस्थोरुषुभ्य” इति षुशब्दा-
त्परस्य नकारस्य णत्वम् ॥ ६ ॥

कया स्वन्नऽऊत्याऽभिप्रमन्दसे वृषन् ।

कया स्तोतृभ्यऽआभर ॥ ७ ॥

हे वृषन् ! वर्षतीति वृषा तत्संबोधने हे सेक्तः ! इन्द्र ! “वासवो वृत्रहा
वृषे”त्यभिधानम् । कया ऊत्या केन तर्पणेन हविर्दानेन नोऽस्मानभिप्रम-
न्दसे अभिप्रमोदयसि “मदिस्तु स्वपने जाड्ये मदे मोदे स्तुतौ गतौ” लट् ।
कया च ऊत्या तृप्त्या स्तोतृभ्यः स्तुतिकर्तृभ्यो यजमानेभ्यः, आभर आहर
आहरसि “धनं दातुमि”ति शेषः । तद्द्वयेन तथा वयं कुर्म इति भावः ।
आभरेति लङर्थे लोट् ॥ ७ ॥

इन्द्रो विश्वस्य राजति । शन्नोऽअस्तु

द्विपदे शञ्चतुष्पदे ॥ ८ ॥

विश्वस्य सर्वस्य जगतः इन्द्रः “इदि परमैश्वर्ये” इन्द्रतीतीन्द्रः परमेश्वरः ।
आदित्यो वा यो राजति देदीप्यते ईष्टे वा स नोऽस्माकं द्विपदे विभक्ति-
व्यत्ययः द्विपदां पुत्रादीनां शं सुखरूपोऽस्तु । चतुष्पदे चतुष्पदां गवादीनां
च शं सुखरूपोऽस्तु ॥ ८ ॥

शन्नो मित्रः शञ्चरुणः शन्नो भवत्त्वर्षमा ।

शन्नऽइन्द्रो बृहस्पतिः शन्नो विष्णुरुक्रमः ॥ ९ ॥

मित्रो देवो नोऽस्माकं शं सुखरूपो भवतु महावीरप्रसादात् । मेघति

१. “अवने कतिः” इत्यमरः । तृतीयार्थे चतुर्थी व्यत्ययेन । २. अवतिरत्र तृप्त्यर्थः
(भ्वा० प०) “कतियूति” इत्यादिना निपातितः ।

भक्तेषु स्निह्यतीति मित्रः । वरुणः शं सुखरूपो भवतु । वृणोत्यङ्गीकरोति भक्तमिति वरुणः । अर्यमा नोऽस्माकं शं भवतु । इयर्त्ति गच्छति भक्तं प्रतीत्यर्यमा । इन्द्रो देवेशो नोऽस्माकं शं भवतु । बृहस्पतिर्देवगुरुर्नः शं भवतु । बृहतां वेदानां पतिः पालकः । उरुर्विस्तीर्णः क्रमः पदन्यासो यस्य स विष्णुः नोऽस्माकं शं भवतु । वेवेष्टि व्याप्नोतीति विष्णुः ॥ ६ ॥

शन्नो घातः पवतामशन्नस्तपतु सूर्यः ।

शन्नः कनिक्रदद्देवः पर्जन्योऽभिवर्षतु ॥ १० ॥

वातो वायुर्नोऽस्माकं शं सुखकारी । अपरुषः^१ अव्याधिजनकश्च सन् पवताम् वहताम् “पव गतौ” लोट् । सुवति जनान् स्वस्वव्यापारेषु प्रेरयतीति सूर्यः^२ शं सुखरूपोऽदहनो भेषजरूपश्च सन् नोऽस्माकं तपतु किरणान् प्रसारयतु । पर्जन्यः पिपत्तिं पूरयति जनानिति पर्जन्यः, पुरो जन्यतेऽनेन वा “पर्जन्यौ रसशब्देन्द्रावि”त्यभिधानम् । पर्जन्येशो देवा नोऽस्माकं शं सुखकरं उल्काशनिक्षाररहितं यथा तथा अभिवर्षतु सिञ्चतु । कीदृशः कनिक्रदद् अत्यन्तं क्रन्दतीति । स्तनयित्नुशब्दं कुर्वन् “दाघतिं दर्धती” (पा० ७।४।३५)—त्यादिना यङ्लुगन्तो निपातः ॥ १० ॥

अहानि शम्भवन्तु नः शङ-रात्रीः प्रति-

धीयताम् । शन्नः इन्द्राग्नी भवतामवोभिः

शन्नः इन्द्रावरुणा रातहव्या । शन्नः इन्द्रापूषणा

वाजसातौ शमिन्द्रासोमा सुविताय शंभ्योः ॥ ११ ॥

अहानि दिनानि नोऽस्माकं शं सुखरूपाणि भवन्तु । रात्रीः सुखरूपा भवन्तु । अस्मासु प्रतिधीयतां प्रतिदधातु “महावीर” इति शेषः । कर्त्तारि यक् छान्दसः । इन्द्राग्नी इन्द्रावरुणौ इन्द्रापूषणौ इन्द्रासोमौ देवताः । इन्द्राग्नी अवोभिः पालनैः कृत्वा नोऽस्माकं शं सुखरूपौ भवताम् । रातं दत्तं हव्यं ययोस्तौ रातहव्यौ हविस्तृप्तौ इन्द्रावरुणौ नः शं सुखरूपौ भवताम्, वाजसातौ वाजस्यान्नस्य सातौ दाननिमित्तभूते । किमर्थं सुविताय सुष्ठु इतं सुवितम् तस्मै साधुगमनाय साधुप्रसवाय वा । तथा शं रोगाणां शमनाय योः यवनाय पृथक्करणाय च भयानाम् । रोगं भयञ्च निवर्त्य सुखरूपौ भवताम्, “देवता द्वन्द्वे चे”ति सर्वत्र पूर्वपदस्य दीर्घः ॥ ११ ॥

१. एष शमित्यस्यैवार्थः । २. “राजसूर्यसूर्ये”त्यादिना निपातितः । एवमग्रेऽपि सुखरूप इत्यादि । ३. अत्र पर्जन्यपदेन तदधिपतिरनेनाभिप्रेतः सोऽर्थोऽभिधानेन समर्थितः । मृग्यमेतदभिधानम् ।

शन्नो देवीरित्यस्य व्याख्यानं श्राद्धप्रकरणे कृतम् ॥ १२ ॥

स्योना पृथिवि नो भवानृक्षरा निवेशनी ।

वच्छा नहं शर्म सप्रथाहं ॥ १३ ॥

एष मन्त्रो ग्रहार्चने व्याख्यास्यते ॥ १३ ॥

आपो हिष्टेत्यादित्युचं सन्ध्याप्रकरणे व्याख्यातम् ॥ १४ ॥ १५ ॥

॥ १६ ॥ द्यौः शान्तिरित्यग्रे व्याख्यास्यते ॥ १७ ॥

दृते दृढं ह मा मित्रस्य मा चक्षुषा सर्वाणि

भूतानि समीक्षन्ताम् । मित्रस्याहश्चक्षुषा

सर्वाणि भूतानि समीक्षे । मित्रस्य

चक्षुषा समीक्षामहे ॥ १८ ॥

दृते “दृ विदारणे” विदीर्णे जराजर्जरितेऽपि शरीरे हे महावीर ! मा मां त्वं दृह दृढीकुरु । यद्वा दृते विदीर्णे कर्मणि मां दृह अच्छिद्रं कर्म कुरु । यद्वा समुपिरत्वात्सेक्तृत्वाच्च दृतिशब्देन महावीरः । हे दृते ! महावीर ! मां दृह दृढीकुरु । कथं दाढ्यम् ? तदाह-सर्वाणि भूतानि प्राणिनो मा मां मित्रस्य चक्षुषा समीक्षन्तां सम्यक् पश्यन्तु । मित्रदृष्ट्या सर्वे मां पश्यन्तु नारिदृष्ट्या । सर्वेषां प्रियो भूयासमित्यर्थः । किञ्च अहमपि सर्वाणि भूतानि मित्रस्य चक्षुषा समीक्षे पश्यामि । सर्वे मे प्रियाः सन्तु । मित्रस्य चक्षुः शान्तं भवति । मित्रः कञ्चन न हन्ति । मित्रं च कञ्चन न हन्ति । एवं परस्पराद्रोहेण सर्वानहिंसन्तो मित्रस्य चक्षुषा वयं समीक्षामहे पश्यामः ॥ १८ ॥

दृते दृढं ह मा । ज्योक्ते सन्दृशि जीव्यास-

ज्ज्योक्ते सन्दृशि जीव्यासम् ॥ १९ ॥

हे दृते ! महावीर ! मां दृह । आदरार्थं पुनर्वचनम् । हे महावीर ! ते तव सन्दृशि सन्दर्शने अहं ज्योक् चिरं जीव्यासम् जीवेयम् । जीवेराशी-लिङ्गि रूपम् । ज्योगिति निपातश्चिरार्थः । पुनरुक्तिरादरार्थः । ते सन्दृशि ज्योग्जीव्यासम् ॥ १९ ॥

नमस्ते हरसे शोचिषे नमस्तेऽअस्त्वर्चिषे ।

अन्यास्तैऽअस्मत्तपन्तु हेतयः-

पावकोऽअस्मभ्यर्ठं शिवो भव ॥ २० ॥

ऋषिपुत्री लोपामुद्रा ऋषिः अग्निदेवता बृहतीच्छन्दो महावीरशा-

न्तिकरणे विनियोगः । अयमर्थः—हे अग्ने ! तुभ्यं नमः । अस्त्वित्युत्तरत्राव-
स्थितमत्रापि योज्यम् । किम्भूताय तुभ्यं ? हरति सर्वदुःखम् इति हरः तस्मै
हरसे । पुनः किम्भूताय ? शोचिषे दीप्तिकारिणे । तथा अर्चिषे अर्चिर्ज्वाला
तद्रूपाय ते तुभ्यं नमोऽस्तु । किमर्थं ? ते तव हेतयः ज्वालाः अस्मत्सका-
शादन्यानस्मद्विरोधिनः विरुद्धास्तपन्तु दहन्तु । न केवलमेवं किन्तु त्वं
पावकः शोधकः सन् अस्मभ्यं शिवः कल्याणो भव । इत्येतदर्थं च नम-
स्कृतोऽग्निः अस्माकं विरुद्धान् दहत्वस्माकं कल्याणाय भवत्वित्याशंसा-
वाक्यार्थः । अत्र हरसे “हृब् हरणे” इत्यस्य “सर्वधातुभ्योऽसुञ्जि”-
त्यसुन् ॥ २० ॥

नमस्ते अस्तुऽविद्वद्युते नमस्ते स्तनयितृक्तवै ।

नमस्तेऽभगवन्नस्तु यतः स्वः समीहसे ॥ २१ ॥

दध्यङ्ङाथर्वण ऋषिरनुष्टुप्छन्द इन्द्रो देवता महावीरशान्तिकरणे
विनियोगः । अयमर्थः—हे रुद्र ! ते तुभ्यं नमः अस्तु । किम्भूताय ? विद्युते
विद्युद्रूपाय । तथा स्तनयित्रवे मेघरूपाय ते तुभ्यं नमः । हे भगवन् !
सकलैश्वर्यशालिन् ! ते तुभ्यं नमः । केन कारणेन त्वं नमस्क्रियसे ?
यतः कारणात् स्वः स्वर्गं दातुं समीहसे चेष्टसे । दातुमित्यध्याहारः ।
हे इन्द्र ! त्वं यतो यतः कारणात् स्वर्गार्थिनां स्वर्गं ददासि, अतस्तुभ्यं
विद्युद्रूपाय ईश्वराय नमोऽस्त्विति वाक्यार्थः ॥ २१ ॥

यतोयतः समीहसे ततो नोऽभयं कुरु ।

शन्नः कुरु प्रजाभ्योऽभयन्नः पशुभ्यः ॥ २२ ॥

दध्यङ्ङाथर्वण ऋषिरिन्द्रो देवता त्रिष्टुप्छन्दो महावीरशान्तिकरणे
विनियोगः । हे इन्द्र ! यतो यतः यस्माद्यस्मात्कृतादुपचारादस्माकमभयं
कर्तुं समीहसे चेष्टसे ततस्तस्मान्नोऽस्माकं प्रजाभ्यः शं सुखं कुरु । तथा
नः पशुभ्यो गवादिभ्योऽभयं कुर्विति पूर्वेणैव सम्बन्धः । अस्माकं त्वदुपचारं
प्राप्याभयाय तदस्माकमस्मत्पुत्रादिगवादीनां चाऽभयं कुर्विति याच्ना-
वाक्यार्थः ॥ २२ ॥

सुमित्रिया नऽआप ओषधयः सन्तु

दुर्मित्रियास्तस्मै सन्तु योऽस्मान्द्वेष्टि

यश्च व्ययन्दिष्म ॥ २३ ॥

दध्यङ्ङाथर्वण ऋषिरापो देवता यजुश्छन्दो नास्ति महावीरशान्तिकरणे

१. अत्र छन्दो नास्तीति यजुरित्यस्यैवार्थः । अच्छन्दस्कं यजुःशब्देनाभिधीयते ।

न्तयोः शान्तिकरणे विनियोगः । अयमर्थः—आप ओषधयश्च नोऽस्माकं
सुमित्रियाः सन्तु । योऽस्मान् द्वेष्टि अस्मासु द्वेषं करोति, यं च वयं द्विष्मः
यस्मिन् वयं द्वेषं कुर्मः तस्मै दुर्मित्रियाः सन्तु । आपो ब्रह्मादयश्चास्माकं
साधुमित्रवदभीष्टकारिण्यो भवन्तु । अस्मच्छत्रूणां दुष्टामित्रवद्विरोधिन्य
आपो भवन्तु इत्याशंसावाक्यार्थः ॥ २३ ॥

तच्चक्षुर्देवहितं पुरस्ताच्छुक्रमुच्चरत् । पश्येम

शरदं ÷ शतं जीवेम शरदं ÷ शतर्त० शृणुयाम

शरदं ÷ शतं प्रब्रवाम शरदं ÷ शतमदीनाः

स्याम शरदं ÷ शतं भूयश्च शरदं ÷ शतात् ॥ २४ ॥

दध्यङ्ङाथर्वण ऋषिः सूर्यो देवता उष्णिक्छन्दो महावीराद्यन्तयोः
शान्तिकरणे विनियोगः । अयमर्थः—तच्चक्षुः चक्षुरिव त्रैलोक्यप्रकाशकमा-
दित्यमण्डलमित्यर्थः । तत्किम्भूतं ? देवहितं, पुनः किम्भूतं ? पुरस्तात्
उच्चरत्, प्राच्यामुद्यत् । पुनः किम्भूतं, शुक्रं शुक्लं निर्मलमिति यावत् ।
तस्मादादित्यदर्शनाद्वयं शरदः शतं शृणुयाम । यः सर्ववेदमयश्चादित्यः
प्रत्यहं प्राच्यामुदितस्तत्प्रसादेन वयमविक्रान्तेन्द्रियाः शतं वर्षाणि जीवेम ।
एवं प्रब्रवामादेरर्थो ज्ञातव्य इत्याशंसावाक्यार्थः ॥ २४ ॥

अतः परं स्वस्त्ययनमन्त्राः ।

स्वस्ति नऽइन्द्रो बृद्धश्रवाः स्वस्ति नः पूषा

विश्ववेदाः । स्वस्ति नःस्तार्क्ष्योऽरिष्टनेमिः

स्वस्ति नो बृहस्पतिर्दधातु ॥ २५ ॥

इन्द्रः नः स्वस्ति कल्याणं दधातु । पूषा सूर्यः नः स्वस्ति कल्याणं
दधातु । इन्द्रः किम्भूतः ? बृद्धश्रवाः बहुधनः । श्रवःशब्दो धनवाचकः ।
महाशब्दो वा बृद्धश्रवाः । पूषा किम्भूतः ? विश्ववेदाः सर्वधनः स्वस्ति
दधातु । तार्क्ष्यः किम्भूतः ? अरिष्टनेमिः, अनुपहतास्त्रः, अनुपहतचक्रधरः
बृहस्पतिश्च नः स्वस्ति दधातु ॥ २५ ॥

द्यौः शान्तिरन्तरिक्षं शान्तिः पृथिवी

शान्तिरापः शान्तिरोषधयः शान्तिः ।

घनस्पतयः शान्तिर्विश्वे देवाः शान्ति-

ब्रह्म शान्तिः सवर्धः शान्तिः शान्तिरेव

१. साधुमित्रवदभीष्टकारिण्यः ।

शान्तिः सा मा शान्तिरेधि ॥ २६ ॥

सर्वारिष्टोपशमः अस्माकमस्त्वित्यध्याहार्यम् । तथा अन्तरिक्षं शान्तिरस्तु । ब्रह्मादयः शान्तिः । शान्तयः सन्तु । अत्र सर्वत्र च यौः प्रभृतिभिः शान्तिरित्यन्तैः पदैः तत्र स्वर्गाधिष्ठात्र्यो देवता अस्माकमरिष्टोपशमनपूर्वकमभीष्टसम्प्रदानाय भवन्त्वित्याशंसावाक्यार्थः । आपः शान्तिरित्यादिषु, “सुपां सुपो भवन्तीति” बहुवचनम् ॥ २६ ॥

इति महामहोपाध्यायश्रीशत्रुघ्नमिश्रविरचितायां मन्त्रार्थदीपिकायां षडङ्गरुद्रस्य व्याख्या समाप्ता ॥ ॐ ॥

अथ वैवाहिकादयो मन्त्राः । तत्र प्रथममर्हणामन्त्राः^१

वष्मोऽस्मि समानानामुद्यतामिव सूर्यः । इम-

न्तमभितिष्ठामि वो मा कश्चाभिदासति ॥ १ ॥

अहं समानानां समानजातीयानां वष्मः अस्मि । आच्छादको भवामि । केषां क इव ? उद्यताम् उद्यगामिनां चन्द्रतारकादीनां सूर्य इव । किं च यः कश्चिन्माम् अभिदासति हिंसति । तमिमं विष्टरूपतामापन्नम् अभितिष्ठामि अभिभूय अधः कृत्वा तिष्ठामि हिनस् , त वा । अभिपूर्वो दासतिहिंसायां वर्तत इति कर्कभाष्यम् ॥ १ ॥

विराजो दोहोऽसि विराजो दोहमशीय । मयि

पाद्यायै विराजो दोहः ॥ २ ॥

हे जल ! त्वं विराजः विशिष्टदीपेर्दोहः प्रपूरणोऽसि । अहं विराजो दोहं विशिष्टदीप्तिपूरकं त्वाम् अशीय गृह्णामि । विराजो दोहस्त्वं मयि पाद्यायै पाद्याय भव । तथा च त्वामभिमन्त्रयामि मम पादस्य विशिष्टां दीप्तिं कुर्विति वाक्यार्थः, अशीयेति “अश गतिदीप्त्यादानेष्वि”त्यस्य धातोः आशिषि लिङ्गि रूपम् ॥ २ ॥

आपःस्थ युष्माभिः सर्वान् कामानवाप्नवानि ॥ ३ ॥

हे आपः ! यतो यूयम् आपः स्थ भवथ । आप्नुवन्तीत्यापः आपूरयिष्यः । अतोऽहं युष्माभिः गृहीताभिः सर्वान्कामानवाप्नवानि प्राप्नुयाम् । आप्नवानि इति “आप्लु व्याप्तावि”त्यस्य धातोः आप्नुवन्तीत्यर्थे किपि रूपम् ॥ ३ ॥

१. अत्र विवाहादिकर्मोपयोगिनामन्यशास्त्रीयानां पारस्कराचार्यकृतगृह्यसूत्रसन्दर्भपठितानां मन्त्राणां केचिद्दिनियोगं पठन्ति केचन न पठन्तीत्यत्र विकल्पो (विशेषो)ऽस्तीति बुधैर्बैयः । तेषामर्थपरिज्ञानं जयरामरामकृष्णगदाधराचार्यप्रणीतभाष्यादवगन्तव्यम् ।

समुद्रं वः प्रहिणोमि स्वां योनिमभिगच्छत ।

अरिष्टा अस्माकं वीरा मापरासेचि मत्पयः ॥ ४ ॥

हे आपः ! वः युष्मान् समुद्रं प्रहिणोमि प्रस्थापयामि । मया प्रहिता यूयं स्वां योनिं समुद्रम् अभिच्छत । यूयं किम्भूताः ? अस्माकं अरिष्टाः अहिंसकाः । वीरा उत्कृष्टाः । मत्पयः मदीयपानयोग्यं मत्पयस्तत्पुनः मा परासेचि न क्षरतु नापगच्छतु । तथा च तदिहैव तिष्ठत्वित्यर्थः । मदीयपानयोग्यातिरिक्ताः सर्वाः आपः ममाहिंसकाः सत्यः समुद्रं गच्छन्तु । मत्पानयोग्यं पयः अत्रैव तिष्ठत्विति वाक्यार्थः ॥ ४ ॥

आमागन्यशसा संसृज वर्चसा । तं मा

कुरु प्रियं प्रजानामधिपतिं पशूनामरिष्टिं तनूनाम् ॥ ५ ॥

हे जल ! मा मां यशसा आगन् आगमय मां यशस्विनं कुर्वित्यर्थः । किं च वर्चसा तेजसा मा मां संसृज संसृष्टं कुरु । तथा च मा मां प्रजानां प्रियं कुरु । पशूनां गवादीनाम् अधिपतिं कुरु । तनूनां शरीरावयवानाम् अरिष्टिम् आपद्रहितं कुरु । रिष्टिरापत् । आगन्निति गमघातोरन्तर्भावितण्यर्थस्य लोपमध्यमपुरुषैकवचने शपो लुकि (पा० २ । ४ । ७३) “वा च्छन्दसी”ति विकल्पेन सेहिंरादेशो न सम्भवति । “इतश्चे” (पा० ६ । ४ । १००) तीकारलोपे “हल्ङ्याबि” (पा० ६ । १ । ६८) ति सलोपे “मो नो घातो रिति” मकारस्य नकारः ॥ ५ ॥

मित्रस्य त्वा चक्षुषा प्रतीक्षे ॥ ६ ॥

हे मधुपर्क ! त्वा त्वां मित्रस्य सूर्यस्य चक्षुषा प्रतीक्षे पश्यामि । अहमादित्येन चक्षुर्दानेनानुगृहीतः, त्वां मधुपर्कमभिपश्यामीति वाक्यार्थः ॥ ६ ॥

देवस्य त्वा सवितुः प्रसवेऽश्विनोर्बाहुभ्यां

पूष्णो हस्ताभ्यां प्रतिगृह्णामि ॥ ७ ॥

हे मधुपर्क ! त्वा त्वां प्रतिगृह्णामि । कस्मिन् सति ? सवितुर्देवस्य प्रसवेऽश्विनुज्ञाने सति । सम्मताविति यावत् । प्र पूर्वः सुवतिरभ्यनुज्ञाने वर्तत इत्युवटः । गुणविष्णुश्च । केन ग्रहणम् ? अश्विनोः अश्विनीकुमारयोर्बाहुभ्यां, तथा पूष्णः आदित्यस्य हस्ताभ्यां, तथा च तैरभ्यनुज्ञानादिभिः अनुगृहीतोऽहं त्वां प्रतिगृह्णामीति वाक्यार्थः ॥ ७ ॥

नमः श्यावाश्यायान्यशने यत्तऽआविद्धं

तत्ते निष्कृन्तामि ॥ ८ ॥

१. प्रतिग्रहे करणमाहेति तदर्थः ।

मधुपर्कं प्रत्याह-हे-नमस्य ! नमस्कारार्हं अवाश्यायानि मिश्रयामि त्वामित्यध्याहार्यम् । किं च ते तव अशने भोजने यद् आविद्वद्भ्यम् उपहितं (संस्लिष्टम्, अदनीयं) तत् निष्कृन्तामि अपसारयामि । अवाश्यायानीति आङ्पूर्वात् “श्यैङ् गतावि” त्येतस्माद् “वपूर्वाच्च । मिश्रण-मर्थः । “वर्णागमो वर्णविपर्ययश्चे”ति प्रथमसकारस्थाने शकारः । छान्द-सत्वाद्विसर्गश्च ॥ ८ ॥

यन्मधुनो मधव्यं परमं रूपमन्नाद्यम् ।

तेनाहं मधुनो मधव्येन परमेण रूपेणान्ना-

द्येन परमो मधव्योऽन्नादोऽसानि ॥ ९ ॥

मधुनः यद् मधव्यं मधुरं परममुत्कृष्टम् अन्नाद्यमिव यथा अन्ना-द्यमुपभुक्तं वलादिक्मादधाति तथा रूपं स्वरूपं, तेन मधव्येन इत्यत्र द्वितीयार्थे तृतीया । तथा च मधुनः मधव्यं परमम् अन्नाद्यं च रूपम् अहं अशानि^१ अन्नानि भक्षयामि । मधव्यमित्यादि पुनर्विशेषणमादरातिश-यार्थम् । अहं किम्भूतः ? परमः उत्कृष्टः । मधव्यः मधुरशीलः । अन्नादः । अन्नमत्तीत्यन्नादः ॥ ६ ॥

वाङ्मांसस्येऽस्तु । नसोर्मे प्राणोऽस्तु ।

अक्ष्णोर्मे चक्षुरस्तु । कर्णयोर्मे श्रोत्रमस्तु ।

बाह्वोर्मे बलमस्तु । ऊर्वोर्मे ओजोऽस्तु ।

अरिष्टानि मेऽङ्गानि तनूस्तन्वा मे सह सन्तु ॥ १० ॥

मे मम मुखे वाक् वचनमस्तु । मे मम नसोः नासिकयोः प्राणः श्वासवायुः अस्तु । मे मम अक्ष्णोः गोलकयोश्चक्षुरिन्द्रियमस्तु । कर्णयोः कर्णशष्कुल्योः श्रोत्रमिन्द्रियमस्तु । बाह्वोर्बलं सामर्थ्यमस्तु । ऊर्वोरोजः तेजः । अङ्गानि शिरःप्रभृतीनि अरिष्टानि आपद्रवितानि भवन्तु मे मम तन्वा शरीरेण सह तनूः शरीरावयवाः अरिष्टानि अरिष्टाः सन्तु । अनेन स्पर्शेन मम मुखाद्यवयवेषु वचनादिशक्तिर्भवतु । आपच्छून्यता भवत्विति वाक्यार्थः ॥ १० ॥

१. एतद्वाख्यानान्यथा पाठः प्रतिभाति । वस्तुतस्तु । नमः श्यावास्यायान्नशन इत्येव पाठः । (एष च पाठो हलायुधेन धृतः) तथा चायमर्थः । हे जाठराग्ने ! श्यावास्याय कपिश-मुखाय ते तुभ्यं नमः । ते तव अन्नशने अन्नाशने अदनीये मधुपर्कं इत्येवमर्थः । ह्रस्वश्छान्दसः (पा० ३।१।८५) शकन्वादित्वात्पररूपं वा । २. अत्र पञ्चम्यौ षष्ठ्यर्थेऽनेन कृते । छान्दसत्वा-च्च नात्मनेपदमिति च । ३. मधुनि साधु । “तत्र साधुः” (पा० ४।४।९८) इति यत् । “ओर्गुणः” (पा० ६।४।१४१) इति गुणोऽवादेशः । ४. एतद्व्याख्यानमनुपादेयम् । अन्नादोऽ-सानि भवानीति व्याख्येयम् ।

माता रुद्राणां दुहिता वसूनां^{१७} स्त्रसादि-
त्यानाममृतस्य नाभिः । प्रनुवोचं चिकितुषे
जनाय मा गामनागामदिति वधिष्ट ।

मम चामुष्य च (उभयोः) पाप्मा हतः

ओमुत्सृजत वृणान्यत्तु ॥ ११ ॥

अतोऽहं यजमानश्च चिकितुषे जिज्ञासमानाय शुश्रूषवे जनाय^{१८} प्र-
नुवोचम् । पुनः पुनरुक्तवानस्मि । अत्र शुश्रूषवे, नोपदेशिषु महत्स्विति
चिकितुषे चेतनवते इत्युक्तं, किं वदसि ? उक्तवानस्मि-गां मावधिष्ट मा
हिंसीः । अत्र “न माङ्योग” इत्यङागमनिषेधः । गां किं भूताम् ? अना-
गाम अनपराधाम् । अदिति दितिः खण्डनं हिंसा सा यस्या नास्ति सा
अदितिः । किं च यतः सा रुद्राणां माता वसूनां दुहिता आदित्यानां
स्वसा अमृतस्य देवानां भक्षस्य घृतादेः नाभिरुत्पत्तिस्थानं, तथा च
एतावतापि सर्वथा अहिंस्येति भावः । मम चार्हणीयस्य अमुष्य चार्ह-
णाकर्तुः पाप्मा पापं हतः । ओमिति स्वीकारे । अनु पश्चात् उत्सृजत गां,
मद्वचताद् मुञ्चतेत्यर्थः । प्रनुवोचमित्यत्र नुशब्द उत्सृजतेत्यत्रान्वेतीति
छान्दसत्वादकारलोपः । तदनन्तरं वृणान्यत्तु मुक्ता सती वृणानि खादतु ।
अत्राशंसावाक्यार्थः ॥ ११ ॥

(अथ वासःपरिधापनमन्त्राः)

जरां गच्छ परिधत्स्व वासो भवाकृष्टीनाम-
भिशस्तिपावा । शतं च जीव शरदः सुवर्चा
रयिं च पुत्राननुसँव्ययस्स्वायुष्मतीदं
परिधत्स्व वासः ॥ १२ ॥

हे आयुष्मति ! कन्यके ! जरां गच्छ (मया सह) चिरजीविनी भवे-
त्यर्थः । वासः परिधत्स्व वस्त्रं परिधेहि । वस्त्रविमुक्ता मा कदाचिदपि
भवेत्यर्थः । आकृष्टीनां भव^{१९} आकृष्टी भव । प्रथमायां पष्ठी, आकृष्टी

१. एतत्प्रतीकारार्थं पुनः पुनरित्यादि व्याख्यानं पुनश्चानुशब्दमुपादाय व्याख्यानमिति
चित्रं प्रतिभाति । वस्तुतस्तु-एवंभूतयं गौरिति तामुपस्थाप्य वितर्क्य ब्रवीति-अहं प्रवोचम् ।
प्रब्रवीमि । नुर्वितर्कं । छन्दसि-“व्यवहिताश्चे”ति (पा० १।४।८२) प्रेत्यस्य व्यवहितप्रयोगः ।
वर्तमाने लुङ् (पा० ३।१।४६) “बहुलं छन्दस्यामाङ्योगेऽपी” (पा० ६।४।७५) त्यङभावः ।
“अस्यतिवक्ती”ति (पा० ३।१।५२) च्लेरङि “वच उक्” (पा० ७।४।२०) इत्युमागमः ।

२. वस्तुतस्तु-आकृष्यन्ते कामादिभिरित्याकृष्टयः कामाद्युपहतमनस्का मनुष्यास्तेषाम्मध्ये

मनोहरा । अभिशस्तिपावा । अभिशस्ति शयनं तत्र पावा पवित्रा भव ।
किञ्च शरदः वर्षाणां शतं जीव । किम्भूता ? सुवर्चाः शोभनदीप्तिमुक्ता ।
किञ्च रयिं धनम् अनुसंव्ययस्व संवृणु धारयेत्यर्थः । न केवलं धनं, पुत्रांश्च
धारय । अत्राप्याशंसैव वाक्यार्थः ॥ १२ ॥

याऽअकृन्तन्नवयन्याऽअतन्वत । याश्च देवीस्त-

न्तूनमितो ततन्थ तास्त्वा देवीर्जरसे संव्यय-

स्वायुष्मतीदं परिधत्स्व वासः ॥ १३ ॥

हे आयुष्मति ! या देवीर्देव्यस्तन्तून् अकृन्तन् कर्त्तितवत्यः । याश्च
तन्तून् अवयन् ऊतवत्यः । याश्च अतन्वत विस्तारितवत्यः । याश्च ततन्थ
तेनुः विस्तारितवत्यः । अभितः सर्वतः ता देवीर्देव्यस्त्वा त्वां संव्ययस्व
संव्ययन्तु परिधापयन्तु, अर्थाद्वासः । तथा सति त्वं च इदं वासः परि-
धत्स्व । किमर्थं ? जरसे दीर्घायुष्टाय । अवयन्निति “वेब् तन्तुसन्ताने”
इत्यस्य । देवीरिति प्रथमाबहुवचने रूपं, “वा च्छन्दसी”ति दीर्घत्वम् ।
ततन्थेति “तनु विस्तार”इत्यस्य लिटि । संव्ययस्वेति “तिङ्ङां तिङ्ङो
भवन्ती”ति प्रथमपुरुषबहुवचने मध्यमपुरुषैकवचनम् ॥ १३ ॥

परिधास्यै यशोधास्यै दीर्घायुत्वाय जरदष्टि-

रश्मि । शतं च जीवामि शरदः पुरुची

रायस्पोषमभिसंव्ययिष्ये ॥ १४ ॥

अहं परिधास्यै परिधानं करोमि । यशोधास्यै कीर्त्तिं धारयामि ।
हेतुहेतुमद्भावो बोद्धव्यः । अनेन परिधानेन यशो भविष्यतीत्यर्थः । किञ्च
अनेन परिधानेन शरदः वर्षस्य शतं जीवामि । कथम्भूतः ? पुरुची ।
पुरुभिर्वहुभिः पुत्रधनादिभिरुचः समवायः । “उच समवाये” (दि० प०)
घञर्थे कः । सोऽस्यास्तीति, मत्वर्थे इनिः । रायस्पोषम् धनवृद्धिकरम् ।
एतावद्भिः प्रयोजनैः । अभिसंव्ययिष्ये अभि सर्वतोभावेन सन्धारयिष्या-
मीत्यर्थः । किं च दीर्घायुत्वाय चिरस्त्रीवित्वाय जरदष्टिः । वृद्धोऽस्मि
भवामि । “अनेने”ति शेषः, सम्यग्व्ययिष्ये आवरणं करिष्यामीत्युपसं-
हारः । पुनः पुनरुद्भेद आदरातिशयार्थः । रायस्पोषमिति “सुपां सुपो
भवन्तीति” चतुर्थ्या द्वितीया । संव्ययिष्ये “व्येब् संवरणे” इत्यस्य रूपम् ।

अभिशस्तिपावा अभिशस्तिरभिशपोऽपवादस्तस्या आत्मानं मात्र पातीत्यभिशस्तिपावा । रक्षणार्था-
दनिप् (पा० ३।२।७२) कर्तरि ॥ १. शतं शरदः । शतवर्षाणीति व्याख्येयम् । २. “आयु-
जोवितकालो ने”त्यमरे उकारान्तोऽप्ययमस्ति । ३. एतद्व्याख्यानमनादेयम् । द्वितीयान्ततया
व्याख्यातत्वात् । अत्र “षष्ठ्याः पति पुत्रे०” (पा० ८।३।५३) त्यादिना सत्त्वं बोध्यम् ।

यशसा मा द्यावापृथिवी यशसेन्द्रावृहस्पती ।

यशो भगश्च माविदद्यशो मा प्रतिपद्यताम् ॥ १५ ॥

द्यावापृथिवी-द्यावापृथिव्यौ मा मां "छादयेताम्" इतिक्रियापदमध्या-
हर्तव्यम् । केन ? यशसा । किंच इन्द्रावृहस्पती यशसा माच्छादयेताम् ।
किं च यशः मा माम् अविदत् प्राप्नोतु^१ । न केवलं, यशो, भगश्च
सौभाग्यं च मा अविदत् । किं च यशः मा प्रतिपद्यताम् । मत्तो माऽप
गच्छतु^२ ॥ १५ ॥

समञ्जन्तु विश्वेदेवाः समापो हृदयानि नौ ।

सम्मातरिश्वा सन्धाता समुदेष्टी दधातु नौ ॥ १६ ॥

हे कन्यके ! विश्वेदेवा नौ आवयोः हृदयानि 'हृदये समञ्जन्तु'
स सम्यग्भूता अनुकूलाः आपः पानीयानि च समञ्जन्तु । नौ हृदय इत्यनेन
सम्बन्धः । पानीयेनोत्सर्गपूर्वकं दत्तं यत्तत्तव हृदयसम्मतं भवतु । तथा
सम् सम्यग्भूतोऽनुकूलः मातरिश्वा वायुः आवयोः प्राणभूतः नौ^३ आवां
सन्दधातु संयोजयतु । तथा धाता प्रजापतिः नौ आवां सन्दधातु । तथा
उदेष्टी इच्छाकर्त्री देवता कामदेवः नौ आवां सन्दधातु । अत्र 'उदेष्टीति'
'इषु इच्छायामि'त्यस्य उत्पूर्वस्य वृचि छान्दसत्वादित् न भवति । देवताऽ-
भिप्रायेण ङीप् स्त्रीत्वविवक्षायाम् ॥ १६ ॥

अथ कन्यादाने प्रतिग्रहमन्त्रौ ।

कौऽदात्कस्माऽअदात्कामौऽदात्कामायादात् ।

कामौ दाता कामः-प्रतिग्रहीता कामैतत्ते ॥ १७ ॥

कः अदात् दत्तवान् ? कस्मै अदात् ? इति अयं प्रश्नः । अत्रोत्तरं
कामः अदात् कामाय अदात् । यतः कामो दाता कामः प्रतिगृहीता ।
अतएव हे काम ! अभिलाष ! एतदेयं वस्तु कन्यादिकं ते तव । काम-
शब्देनेच्छाऽभिधीयते यतः इच्छायामेव सत्यां दीयते प्रतिगृह्यते च । तथा
च तत्प्राधान्यप्रतिपादनाय दातृत्वप्रतिगृहीतृत्वं च कामस्यैवोक्तं तेन काम-
स्तुतिरत्र वाक्यार्थः ॥ १७ ॥

द्यौस्त्वा ददातु पृथिवी त्वा प्रतिगृह्णातु ॥ १८ ॥

व्यक्तार्थमेतत् । हे कन्यके ! तवायं पिता आकाशमिव । वृक्षादिद्वारा

१. "विदल लामे" लुङ् लोडर्थे । २. प्रतिग्रापार्थे । मयि सर्वदा तिष्ठत्वित्यर्थः ।
३. बहुत्वं व्यत्ययेन । ४. गुणातिशयाधानेन संस्कुर्वन्तु । ५. वस्तुतस्तु षष्ठ्या द्विवचनमेव
तत् । हृदयैक्यकरणमनेनाभिप्रेयते । ६. वस्तुतस्तु उरत्र चार्थे, देष्टी धर्माद्युपदेष्टी वाक्
चेत्यर्थः । अत्र दिशतिरूपोपसृष्टार्थे वर्तते । ततस्तृच् । ङीप् । पलोपेनोपदेष्टीत्यप्यर्थमाहुः ।

सर्वोपकारकं यथाकाशं तद्वत्पिताऽपि । अहं पृथिवीव यथा पृथिवी सर्वाश्रया
तथाऽहमपि त्वदाश्रय इत्यर्थः ॥ १८ ॥

अथ विवाहमन्त्राः

यदैषि मनसा दूरं दिशोऽनु पवमानो वा ।

हिरण्यपर्णो वैकर्णः स त्वा मन्मनसां करोतु ॥ १९ ॥

हे कन्ये ! यद् मनसा दूरं एषि गच्छसि पितृकुलतो बहिर्भूता सती ।
कुत्र केन नीयत ? इति मनसा सोत्कण्ठा भवसीति यावत् । तत्र दिशः
प्राच्यादिदिशः । पवमानो वायुः । वा शब्दः 'समुच्चये । हिरण्यपर्णः
हिरण्यं पर्णं पततं रथो यस्य सः हिरण्यपर्णः सूर्यः वैकर्णः विकर्णे कोटरे
तिष्ठति वैकर्णः अग्निः स ते दिग्वायुसूर्याग्नयः त्वां मन्मनसां करोतु
मद्गतहृदयां कुर्वन्तु । वचनव्यत्ययोऽत्रार्थः । अत्र कन्यकोत्कण्ठानिवृत्तिः
स्वहृदयैक्याशंसावाक्यार्थः ॥ १९ ॥

अघोरचक्षुरपतिघ्न्येऽधि शिवा पशुभ्यः सुमनाः

सुवर्चाः । वीरसूदेवकामा स्योना शन्नो भव

द्विपदे शं चतुष्पदे ॥ २० ॥

हे कन्यके ! अपतिघ्नी एषि भव । किम्भूता त्वम् ? अघोरचक्षुः
अघोरं सौम्यं चक्षुः स्वपतिविषये यस्याः सा तथा । किं च पशुभ्यः
गवादिभ्यः शिवा कल्याणकरी सुमनाः शोभनमनाः सुवर्चाः शोभनदीप्तिः
वीरसूः वीरप्रसवित्री देवकामा देवं देवनं क्रीडनं कामयत इति देवकामा
स्योना सुखिनी द्विपदे मनुष्ये चतुष्पदे पशौ शं कल्याणकरी नः अस्माकं
भवेति सर्वत्र सम्बध्यते ॥ २० ॥

सोमः प्रथमो विविदे गन्धर्वो विविदऽउत्तरः ।

तृतीयोऽग्निष्टे पतिस्तुरीयस्ते मनुष्यजाः ॥ २१ ॥

१. वस्तुतत्त्ववार्थे । “ववायथातथेवैवं सान्ये” इत्यमरात् । अत्र “पित्रा प्रत्तामादाव
निष्कामति यदैवात्यादिने” (पा० १.१४) इति गृह्यसूत्रम् । वरः कन्यां वस्त्रान्ते गृहीत्वाऽनेन
बहिःशालायां स्थापितमग्निं प्रति गृहमध्यात्पितुर्निष्कामति तत्रायं सुयोजनीयः । तेन
दिशः अनु-लक्ष्यीकृत्य पवमानो वायुरिव । यत्-तः मनसानुकूलया चित्तवृत्तया दूरं पितु-
गृहात्पतिगृहम् एषि गच्छसि चित्तस्य वायुवच्चञ्चलत्वात् । स वायुस्त्वा त्वां मन्मनसां मदेकनिष्ठ-
चित्ताङ्करोतु । किम्भूतः ? हिरण्यपर्णः । हितरमणम् ऊर्जस्वदा पर्णं पतनं गमनं यस्य सः । तथा
वैकर्णः विशिष्टः कर्ण आश्रयो यस्य स विकर्णः । स एव वैकर्णः । स्वार्थे अण् । वायोः स्वकारणा-
काशगुणसम्बन्धाद्विशिष्टाश्रयत्वम् । अत्र वायुः हिरण्यपर्णः सुवर्णपक्षः । वैकर्णः विकर्णाया विनताया
अपत्यं गरुत्मांश्चेति गदाधरमाप्यम् ।

कन्यास्तुतिमाह—हे कन्ये ! त्वां सोमः चन्द्रः प्रथमः प्रथमं^१ जन्म-
समय एव विविदे लब्धवान् । उत्तरः द्वितीयः गन्धर्वस्त्वां विविदे लब्धवान् ।
तृतीयस्त्वाम् अग्निः पतिर्विविदे । तथा च प्रथमं सोमगन्धर्ववह्निभिः स्त्रियः
भुक्ताः । अतएव “सोमः शौचं ददौ स्त्रीणां गन्धर्वश्च शुभां गिरम् । पावकः
सर्वभक्षि- (मेध्य)-त्वं तेन शुद्धा हि योषितः” इत्यभिप्रायः । तथा ते तव
तुरीयः पतिर्मनुष्यजाः^२ । अहमित्यर्थः ॥ २१ ॥

सोमोऽददद्रन्धर्वाय गन्धर्वोऽदददग्नये ।

रयिं च पुत्रांश्चादादग्निर्मह्यमथो ऽहमाम् ॥ २२ ॥

तत्किमेतेषामेव स्वत्वविषयः ? इत्याशङ्क्याह—सोमः इमां गन्धर्वा-
याददत् । गन्धर्व इमामग्नये अददत् । अग्निश्च अथाऽनन्तरमिमां मह्यमदात्
दत्तवान्न केवलमिमां किं तु रयिं च धनमपि पुत्रांश्च पुत्रानपि मह्यमग्नि-
दादत्तवान् ॥ २२ ॥

सा नः पूषा शिवतमामैरय सानऽऊरु उशती

विहर । यस्यामुशन्तः प्रहराम शेषं यस्यामु-

कामा बहवो निविष्टयै ॥ २३ ॥

सा इत्थंभूता सर्वलोकसाक्षिणी देवता (सूर्यः) इमां नोऽस्मान्
प्रति मैरय मा ईरयतु^३ त्यजतु । किन्तु अनुरक्तां करोतु । किम्भूता ?
पूषा वृद्धिकरी । शिवतमा कल्याणतमा । किं च हे वधु ! यस्याम् त्वयि
उशन्तः कामयमानाः वयं शेषं^४ शिश्रम् इन्द्रियं प्रहराम क्षिपाम । सा
त्वम् ऊरुद्वयं विहर विधृतं कुरु प्रसारय । त्वं किम्भूता ? नोऽस्मान्
उशती इच्छन्ती “वश कान्तौ” इत्यस्य उशन्त इति उशती इति च ।
किं च यस्यामु^५ यस्यामेव कामाः बहवः अभिलषिताः^६ निविष्टयै
निवेशिताः^७ ॥ २३ ॥

सर्वप्रायश्चित्तमन्त्राः स्नानप्रकरणे लिखिताः ।

१. द्वितीयायै—प्रथमा । वस्तुतस्तु प्रथमा इत्यस्य पतिरित्यनेन सम्बन्धात्प्रथममित्यार्थिकोऽर्थः ।
पतिः पालकः । स हि सर्वासामोषधीनामधिपतिः श्रूयते । स चास्यामन्वाद्यौषधिरसदानेनायं सर्वध-
यति । उत्तरो द्वितीयः पतिः पालको गन्धर्वः । शुभवादानात् । अग्निश्च सर्वमेध्यत्वादिदानेन पतिः
पालकः इत्यर्थः । २. अत्र “जनसनखनक्रमगमोविट्” (पा० ३।२।६९) इति जनेर्विटि “विड्वन्-
रनुनासिकस्यात्” (पा० ६।४।४१) इति नस्यात्त्वम् । ३. अत्रादौ दर्शनं विभक्त्यदर्शनेन चान्द-
सम् । वस्तुतस्तु सा पूर्वोक्तसकलगुणविशिष्टा प्रसिद्धा वा पूषा देवता (सूर्यः) इमां वधू^८ नोऽस्मा-
न्प्रति ऐरय ईरयतु प्रेरयतु अनुरक्तां करोतु । कथम्भूतामिमां ? शिवतमाम् कल्याणगुणविशिष्टाम् ।
इत्येवमर्थः । ४. “ये सान्तास्तेऽन्ताः” इति न्यायाददन्तताऽत्र बोध्या । कोशे तु “मेढ्रोमेहनशेष-
(प) सी” । इत्युक्तम् । ५. उरत्रैवार्थाऽन्यथम् । ६. धर्म-पुत्र-धन-सुखरूपाः । ७. एतद्व्याख्यान-

अथ राष्ट्रभृतो मन्त्राः (१२)

ऋताषाड् ऋतधामाग्निर्गन्धर्वः ।

स न इदं ब्रह्म क्षत्रं पातु तस्मै स्वाहा घाट् ॥ २४ ॥

योऽग्निर्गन्धर्वः गन्धर्वरूपः तस्मै अग्नये स्वाहा वाट् यत्स्वाहा कृतं सुहुतं तत् वाट् सुष्ठु बहुत्वित्यर्थः । किम्भूतः ? ऋताषाट् सत्यसहकृतः । पुनः किम्भूतः ? ऋतधामा-ऋतं सत्यं धाम स्थानं यस्य स ऋतधामा । किमर्थं स्वाहा क्रियत इत्याह—इदं ब्रह्म ज्ञानं, क्षत्रं वीर्यं च स नः पातु—रक्षतु इति ॥ २४ ॥

ऋताषाड् ऋतधामाग्निर्गन्धर्वस्तस्यौष-

धयोऽप्सरसो मुदो नाम ताभ्यं स्वाहा ॥ २५ ॥

योऽयमग्निर्गन्धर्वरूपस्तस्याग्नेः गन्धर्वस्य ओषधयो ब्रीह्यादयः अप्सरसः । गन्धर्वाणामप्सरसो भवन्ति । किम्भूताः ? मुदो नाम मुदनामान इत्यर्थः । ताभिः सर्वे मोदन्त इति मुदः । ताभ्यः स्वाहा सुहुतं भवतु । तथा च ता अप्यस्माकं ज्ञानं वीर्यं च रक्षन्त्विति वाक्यार्थः ॥ २५ ॥

सुहि० वि० विश्वसामा सूर्यो गन्धर्वः ।

स न इदं ब्रह्म क्षत्रं पातु तस्मै स्वाहा घाट् ॥ २६ ॥

सूर्यो गन्धर्वः संहितः दिवसं रात्रिं च सन्दधातीति संहितः । विश्वसामा सर्वसामवेदमयः । अन्यत् समानम् ॥ २६ ॥

सुहि० वि० विश्वसामा सूर्यो गन्धर्वस्तस्य मरी-

चयोऽप्सरसो आयुवो नाम ताभ्यं स्वाहा ॥ २७ ॥

तस्य सूर्यस्य गन्धर्वस्य मरीचयो रश्मयः अप्सरसः आयुवो नाम ताभ्यः । आयुवोनाम आयुवो नाम्न्यः । आयुः उवन्ति योजयन्तीति आयुवः । अन्यत्समानम् ॥ २७ ॥

सुषुम्णः सूर्यरश्मिश्चन्द्रमा गन्धर्वः । स न इदं

ब्रह्म क्षत्रं पातु तस्मै स्वाहा घाट् ॥ २८ ॥

यश्चन्द्रमा गन्धर्वरूपः सुषुम्णः सुषुम्णनामा सूर्यरश्मिश्च । अन्यत्समानम् ॥ २८ ॥

मनाकरम् । एतत्प्रयोजनवचनतया भाष्यकृद्भिर्व्याख्यातम् । किमर्थम् शेषं प्रहरामि ? निविष्टवै-
अग्निहोत्राद्युपासनयाऽन्तःकरणशुद्धिद्वारा सायुज्यमुक्तये । अयमर्थः । निवेशो नामसुखम् । तद्वि-
निरतिशयं मोक्षलक्षकं वेदितव्यमिति ।

१. वस्तुतस्तु सत्यमेव सहते असत्ये कुपितो भवतीत्येवमर्थः सर्वत्र । २. ब्रह्म ब्राह्मणजातिम् ।
क्षत्रं क्षतो नाशत्वायत इति क्षत्रियजातिम् । इत्यन्य आचक्षन्ते ।

सुषुम्णः सुध्वरश्मिश्चन्द्रमा गन्धर्वस्तस्य नक्षत्राण्य-

प्सरसो मेकुरयो नाम ताभ्यं स्वाहा ॥ २९ ॥

तस्य चन्द्रमसः नक्षत्राण्यप्सरसः । किम्भूता ? मेकुरयो नाम ॥ २९ ॥

इषिरो विश्वव्यचा वातो गन्धर्वः ।

स नऽद्दं ब्रह्म क्षत्रं पातु तस्मै स्वाहा वाट् ॥ ३० ॥

यो वातो गन्धर्वः इषिरः गमनस्वभावः विश्वव्यचाः सर्वगतः । अपरं समानम् ॥ ३० ॥

इषिरो विश्वव्यचा वातो गन्धर्वस्तस्यापौऽ

अप्सरसऽऊर्जो नाम ताभ्यं स्वाहा ॥ ३१ ॥

वातः गन्धर्वस्तस्याप्सरसः आपः जलानि । ऊर्जो नाम्न्यः ॥ ३१ ॥

भुज्युः सुपर्णो यज्ञो गन्धर्वः । स नऽद्दं

ब्रह्म क्षत्रं पातु तस्मै स्वाहा वाट् ॥ ३२ ॥

यो यज्ञो गन्धर्वः । किम्भूतः ? भुज्युः । भुनक्ति पालयति सर्वाणि भूतानि इति भुज्युः । सुपर्णः शोभनगतिरिति यावत् । अन्यत्समानम् ॥ ३२ ॥

भज्युः सुपर्णो यज्ञो गन्धर्वस्तस्य दक्षिणाऽ-

अप्सरसस्तावा नाम ताभ्यं स्वाहा ॥ ३३ ॥

यः यज्ञो गन्धर्वस्तस्याप्सरसो दक्षिणाः । किम्भूताः ? स्तावा नाम दक्षिणायां दत्तायां यज्ञस्तोतव्यो भवतीत्यभिप्रायः । अपरं समानम् ॥ ३३ ॥

प्रजापतिर्विश्वकर्मा मनो गन्धर्वः । स नऽ-

द्दं ब्रह्म क्षत्रं पातु तस्मै स्वाहा वाट् ॥ ३४ ॥

यन्मनो गन्धर्वः प्रजापतिः प्रजानामीश्वरः विश्वकर्मा विश्वकर्मयुक्तस्त-
द्व्यापारेण विश्वस्य निर्माणात् ॥ ३४ ॥

प्रजापतिर्विश्वकर्मा मनो गन्धर्वस्तस्य

ऋक्सामान्यप्सरसऽपृष्ठयो नाम ताभ्यं स्वाहा ॥ ३५ ॥

तस्य मनसो गन्धर्वस्याप्सरसः ऋक्सामानि । ऋचः सामानि च पृष्ठयो नाम अतिशयेच्छानाम । यासाम् आदृष्टिः अतिशयेच्छा । तथा च पुत्रादीच्छया यागादिमन्त्रप्रयुक्तपुत्रादिः सम्पद्यत इत्यभिप्रायः ॥ ३५ ॥

अथ जयासंज्ञकाश्चित्मित्यादित्रयोदश मन्त्राः । यथा—

१. माः कुर्वन्तीत्यर्थे पृषोदरादित्वात्साधुः ।

ॐ चित्तश्च स्वाहा (१) ॐ चित्तिश्च स्वाहा (२) ॐ आकूतश्च स्वाहा (३) ॐ आकूतिश्च स्वाहा (४) ॐ विज्ञातश्च स्वाहा (५) ॐ विज्ञातिश्च स्वाहा (६) ॐ मनश्च स्वाहा (७) ॐ शकरीश्च स्वाहा (८) ॐ दर्शश्च स्वाहा (९) ॐ पौर्णमासश्च स्वाहा (१०) ॐ बृहच्च स्वाहा (११) ॐ रथन्तरश्च स्वाहा (१२) इति ॥ ३६ ॥

तत्र शेषपठितप्रजापतिर्जयानिन्द्रायेत्यादिमन्त्रे मह्यं प्रजापतिर्जयं ददा-
त्विति आशंसा भविष्यति सैवात्रापि मन्त्रे चकारेण^१ समुच्चिता ।
चित्तं^२ ज्ञानं “मह्यं ददात्विति” शेषः । एवं सर्वत्र । चित्तिः परिच्छेदः ।
आकूतं चाभिमुख्यम् । आकूतिश्चात्मनो धर्मविशेषो येन मनसः प्रेरणं
क्रयते । विज्ञातं ज्ञानम् । विज्ञातिश्च विज्ञातार्थः । मनश्च प्रसिद्धम् । शकरी
च ऋक् प्रसिद्धा । दर्शश्च प्रसिद्धः । अमावस्या प्रसिद्धा । पौर्णमासं प्रसि-
द्धम् । बृहद्रथन्तरं च सामविशेषः ॥ ३६ ॥

प्रजापतिर्जयानिन्द्राय वृष्णे प्रायच्छदुग्रः

पृतनाजयेषु । तस्मै विशः समनमन्त

सर्वाः सऽउग्रः स ऽहव्यो बभूव स्वाहा (१३) ॥ ३७ ॥

प्रजापतिः परमेश्वरः । इन्द्राय जयान् जयकर्तृकान्सन्त्रान् प्रायच्छत्
दत्तवान् । किम्भूताय ? वृष्णे वृषनाम्ने अभिमतार्थवर्षकाय । प्रजापतिः
किम्भूतः ? पृतनाजयेषु असुरसेनाविजयाख्यकर्मसु उग्रः विपक्षतेजोऽभि-
भावी । यतश्च प्रजापतिः उग्रो बभूव । सर्वतेजोऽभिभावी बभूव । स इ सच
प्रजापतिः हव्यो हव्यद्रव्यबाहो बभूव । एतावद्गुणविशिष्टः प्रजापतिरतो
जयं दत्तवान् इति । कथं दत्तवान् ? हि यतः कारणात् तस्मै प्रजापतये सर्वा
विशः प्रजाः समनमन्त सम्यक् प्रणामं कृतवत्यः । प्रजापतिं स्तौति प्रजाप-
तिर्मह्यं जयं ददात्विति तात्पर्यम् ॥ ३७ ॥

अथाभ्यातानाख्या अष्टादशमन्त्राः १८

अग्निर्भूतानामधिपतिः समावत्वस्मिन्

ब्रह्मण्यस्मिन् क्षत्रेऽस्यामाशिष्यस्यां पुरोध्याया-

मस्मिन् कर्मण्यस्यां देवहृत्याऽं स्वाहा ॥ ३८ ॥

१. वस्तुतस्तु चकारोऽपेरर्थे । प्रजापतिर्जयानिन्द्राय जयान्प्रायच्छत्तथा चित्तादि अपि मह्यप्रयच्छत्
इति क्रियां विपरिणमय्योत्तरत्र (१३) मन्त्रे सम्बन्धः । अत एवैषां जयामन्त्रत्वाम्नायः । तथा च तैत्ति-
रीया श्रुतिः “देवांसुराः संयत्ता आसन् स इन्द्रः प्रजापतिमुपाधावत्स तस्मा एताजयान्प्रायच्छत्तान्
जुहोततो देवा असुरानजयैस्तज्जयानाजयात्वमिति”, अत्र प्रजापतिर्जयानित्येकेनापि जयालिङ्गे
“छत्रिणो यान्तौ”ति न्यायेन त्रयोदशमन्त्रा जया इत्युच्यन्ते । २. वस्तुतस्तु-चित्तं ज्ञानाधारं हृदं

* अग्निरिति । अग्निर्भूतानामधिपतिः समावत्वस्मिन्त्रह्ण्यस्मिन् क्षत्रे वीर्यं, अस्याम् आशिषि आशास्ये^१ अर्थे अस्यां पुरो धायान्^२ अस्मिन् कर्मणि विवाहे अस्यां देवहूत्यां देवाह्वाने हूतिराह्वानं तस्यां स्वाहा सुहुतमस्तु ॥ ३८ ॥

इन्द्रो ज्येष्ठानामधिपतिः ॥ ३९ ॥

स मावत्वस्मिन्नित्यादि वाक्यानि स्वाहान्तानि वक्ष्यमाणेषु सप्तदशसु मन्त्रेषु योज्यानि । इन्द्रो ज्येष्ठानामधिपतिः । अन्यत्समानम् ॥ ३९ ॥

यमः पृथिव्या इत्यादि ॥ ४० ॥

वायुरन्तरिक्षस्याधिपतिरित्यादि ॥ ४१ ॥

सूर्यो दिशोऽधिपतिरित्यादि ॥ ४२ ॥

चन्द्रमा नक्षत्राणामधिपतिरित्यादि ॥ ४३ ॥

बृहस्पतिर्ब्रह्मणोऽधिपतिरित्यादि ॥ ४४ ॥

मित्रः सत्यानामधिपतिरित्यादि ॥ ४५ ॥

वरुणोऽपामधिपतिरित्यादि ॥ ४६ ॥

समुद्रः स्रोत्यानामधिपतिरित्यादि ॥ ४७ ॥

स्रोत्यानां नदीनाम् ॥ ४७ ॥

अन्नं^३ साम्राज्यानामधिपतीत्यादि ॥ ४८ ॥

साम्राज्यानामैश्वर्याणाम् ॥ ४८ ॥

सोमोऽशेषधीनामधिपतिरित्यादि ॥ ४९ ॥

सविता प्रसवानामधिपतिरित्यादि ॥ ५० ॥

रुद्रः पशूनामधिपतिः ॥ ५१ ॥

त्वष्टा रूपाणामधिपतिः ॥ ५२ ॥

विष्णुः पर्वतानामधिपतिः ॥ ५३ ॥

मरुतो गणानामधिपतयः ॥ ५४ ॥

पितरः पितामहाः परेऽवरे ततास्ततामहाः ।

पितरः मावन्त्वित्यादि (१८) ॥ ५५ ॥

“चित्तन्तु चेतो हृदयम्” इत्यमरात् । चित्तिस्तत्रत्या चेतना । आकूतञ्चामिमतम् । आकूतिश्चाभिमानः । विज्ञातं शिल्पादिज्ञानम् । विज्ञातिरपरोक्षम् ।

१. वस्तुतस्तु-ब्रह्मकर्मणि होमादौ । क्षत्रे-क्षत्रकर्मणि प्रजापालनादौ इत्यर्थः । २. पुत्रा-दिसुखकामनायाम् । ब्राह्मणैः सम्पादितेष्टाशंसने वा । यथाहुः “आयुरारोग्यमैश्वर्यं यशो विद्या बलकुलम् । भगवच्चरणे भक्तिरित्यष्टौ सन्तु तेऽनिशम्” इति । ३. पुरोत्रे स्थितायाङ्गन्याकायाम् । “स्यात्पुरः पुरतोऽग्रतः” इत्यमरः ।

पितरः पितामहाः । परे प्रपितामहाः । अवरे प्रपितामहात्पूर्वे । ततास्तस्मादपि पूर्वे । ततामहास्ततोऽपि पूर्वे । एवं षट्पुरुषा उक्ताः । बहुवचनं गौरवार्थं ते मामस्मिन्लोकेऽवन्तित्यादि ॥ ५५

अथ वैवाहिका आज्यहोममन्त्राः ७

अग्निरैतु प्रथमो देवतानां^१ सोऽस्यै प्रजां मुञ्चतु मृत्युपाशात् । तदयं राजा वरुणोऽनुमन्यतां यथेयं^२ स्त्री पौत्रमघन्न रोदात्स्वाहा ॥ ५६ ॥

अग्निरासमन्तादैतु आगच्छतु । देवतानामिन्द्रादीनां प्रथमो मुख्यः । आगतः सन् सोऽग्निः अस्यै अस्याः कन्यायाः प्रजां पुत्रादिकां, मृत्युपाशात् मृत्युबन्धनात् मरणात् मुञ्चतु । तदयं राजा वरुणः अनुमन्यतां स्वीकरोतु । कथं मोचयतु ? यथेयं स्त्री पौत्रमघं पुत्रभयदुःखं प्राप्य न रोदात् शोकं प्राप्य न रोदिष्यति । तथा च वरुणानुमतोऽग्निस्तथा मोचयतु यथा इयं स्त्री पुत्रवियोगदुःखं नानुभविष्यतीति वाक्यार्थः । रोदादिति “रुदिर अश्रुविमोचने” इत्यस्य लेटि रूपम् ॥ ५६ ॥

इमामग्निस्त्रायतां गार्हपत्यः प्रजामस्यै नयतु

दीर्घमायुः । अशून्योपस्था जीवतामस्तु माता

पौत्रमानन्दमभिविबुध्यतामियं^३ स्वाहा ॥ ५७ ॥

गार्हपत्योऽग्निः इमां त्रायतां रक्षतु । तथा अस्यै कन्यायै^४ प्रजां पुत्रादिकां नयतु प्रापयतु । दीर्घमायुश्च नयतु । तथा सति इयम् अशून्योपस्था अवन्ध्या सफलप्रसवा नित्यं भर्तृयुक्ता वा भवतु । तथा जीवतां दीर्घायुषां माताऽस्तु जीववत्सा भवतु इत्यर्थः । तथा पौत्रं पुत्रभवमानन्दं सुखमभिविबुध्यतां^५ सर्वभावेनानुभवतु ॥ ५७ ॥

स्वस्तिनोऽअग्ने दिवआ पृथिव्या विश्वानि धेह्य-

यथा यजत्र । यदस्यां महि दिवि जातं प्रशस्तं

तदस्मासु द्रविणं धेहि चित्रं^६ स्वाहा ॥ ५८ ॥

हे यजत्र ! यजन्तं त्रायत इति यजत्र ! अग्ने ! नोऽस्माकं स्वस्ति कल्याणानि धेहि धारय । अयथा-अयथाक्रमम् एकदैवेत्यर्थः । कल्याणानि किम्भूतानि ? विश्वानि सकलानि । दिवि^७ पृथिव्यां च यानि कल्याणानि तानि

१. षष्ठ्यर्थेऽत्र चतुर्थी पूर्ववद्बोद्धव्या । २. विशिष्टतया बुध्यतां निद्रासुखेच्छान्त्यक्त्वा जागर्तित्यन्ये । ३. दिव आ इति मन्त्रांशस्यायमर्थो न मनोरमः प्रतिभाति । किन्तु दिवो द्युलोकास्त्वर्गादि पृथिव्याः पृथिवी यावत् । आङ्त्रामिविधौ यत् महि यो महिमा तत् तम् अस्मासु धेहि स्थापयत्येवं, यतस्त्वं सर्वप्रत्यक्षदर्शी अतः नोऽस्माकं विश्वानि सर्वाणि कर्माणि अयथा अन्यथाकृतानि स्वस्ति सम्पूर्णानि यथा स्युस्तथा धेहि-अनुकूलानि कृत्वा स्थापय । इति ।

सर्वाणीत्यर्थः । किं च यत् अस्यां महि महां दिवि स्वर्गे जातमुत्पन्नं प्रशस्तं श्लक्ष्णं द्रविणं धनं तद् अस्मासु धेहि । किम्भूतं ? चित्रं नानाविधं गोहिरण्यादि ॥ ५८ ॥

सुगन्तु पन्थां प्रदिशन्नऽपहि ज्योतिष्मद्देह्यजरन्नऽआयुः ।

अपैतु मृत्युरमृतम्मऽआगाद्वैवस्वतो नोऽअभयं कृणोतु स्वाहा ॥ ५९ ॥

हे अग्ने ! तः अस्माकं पन्थां पन्थानं^१ प्रदिशन् उपदिशन् एहि आगच्छ नु इत्यनुनये । पन्थानं किम्भूतं ? सुगं सुखेन गम्यत इति सुगस्तम् । किञ्च नोऽस्माकमायुर्जीवनम् धेहि देहि । किं तत् ? अजरम् जरारोगादिरहितम्^२ । पुनः किम्भूतम् ? ज्योतिष्मत्-प्रकाशकञ्च । ऊर्जस्करमिति तदर्थः । किं च त्वय्यागते नोऽस्माकं मृत्युरपैतु अपगच्छतु तथा अमृतं मोक्षः मे मम आगात् आगच्छतु^३ । तथा वैवस्वतः यमः नोऽस्माकम् अभयं^४ कृणोतु करोतु । इति आशंसावाक्यार्थः ॥ ५९ ॥

परं मृत्योऽअनु परैहि पन्थां यस्तैऽअन्यऽइतरो

देवयानात् । चक्षुष्मते शृण्वते ते ब्रवीमि

मा नः प्रजाथं रीरिषोमोतवीरान्त्स्वाहा ॥ ६० ॥

हे मृत्यो ! परं पन्थाम् उत्कृष्टं पन्थानम् अनु लक्ष्यीकृत्य परेहि— “अपगच्छ । ते तव यः हिंसातोऽन्योऽहिंसात्मक इत्यर्थः । तं पन्थानं परेहि परावृत्त्य गच्छ । पन्थाः किम्भूतः ? देवयानात् इतरः उत्कृष्टः । किं च ते तव एवदेव ब्रवीमि । ते किम्भूताय ? चक्षुष्मते सकलव्यवहारं दृष्टवते । शृण्वते सकलव्यवहारं श्रुतवते । किं ब्रवीमि ? नोऽस्माकं प्रजां मा रीरिषः मा हिंसीः ! उत-अपि च वीरान् पुत्रान् मा रीरिषः मा हिंसीः । अनयाऽऽहुत्या तुष्टस्त्वं रक्षाङ्गुर्वित्यर्थः । रीरिष इति “रिष हिंसायामि”त्यस्य धातोः । लुङि प्रथमपुरुषैकवचने माङ्ग्योगादडा-गमो न भवति । वीरशब्देन पुत्रोऽभिधीयते इत्यत्र “पुत्रो वै वीर” इति श्रुतिः प्रमाणम् ॥ ६० ॥

अर्यमणं देवं कन्याऽअग्निमयक्षत । स नोऽअर्घमा

१. अचिरादिमार्गम् । २. अजरमित्यश्विविशेषणं वा । आयुः पुष्यमिति तदर्थः । ३. लोड्ये लुङ् । ४. त्वत्सम्बन्धेन पापाभावाददुःखहेतुमयामावं कृणोतु करोतु । “कृवि हिंसाकरणयोश्च” (स्वा० प०) लोट् । “धिन्विक्कृण्वोरच” (पा० १।१।८०) इत्यकारान्तादेशो धातोरुप्रत्ययश्च । अकारलोपे । तस्य स्थानिवत्त्वादगुणाभावः । अत्रासन्धिः प्रकृतिभावाद् । (पा० १।१।१२५) बोध्यः । एवमग्रेऽपि । ५. यद्वा परा पराङ्मुखो भूत्वा परमन्यं पन्थां पन्थानम् अन्विहि अनुगच्छ । तमेव दर्शयति य इत्यादिना । इतरस्तुच्छः । “इतरस्त्वन्यनीचयोः” इत्यमरः । देवयानादचिरा-दिमार्गादन्यः पितृयानाख्यः । पुनरावृत्तिश्च तेस्तुच्छत्वस्य ।

देवः प्रेतो मुञ्चतु मा पतेः स्वाहा ॥ ६१ ॥

इयं कन्या अर्यमणं देवं सूर्यम् अयक्षत^१ पूजयति । किम्भूतं देवम् ? अग्निम् अग्निस्वरूपं, किमर्थं पूजयति ? स अर्यमा देवः इतः पितृकुलात् नोऽस्मान् प्रमुञ्चतु-प्रकर्षेण मोचयतु । पतेः पत्युः सकाशात् मा प्रमुञ्चतु नो प्रमोचयतु । मत्तः पतिवियोगः कदाचिदपि नो भवत्वित्यर्थः ॥ ६१ ॥

इयं नार्वर्षुपन्नूते लाजानावपन्तिका । आयुष्मा-

नस्तु मे पतिरेधन्तं ज्ञातयो मम स्वाहा ॥ ६२ ॥

इयं नारी उपसमीपे “पत्यु”रिति शेषः । ब्रूते वदति । किं कुर्वती ? अग्नौ लाजान् आवपन्तिका आवपन्ती प्रक्षिपन्ती । किं ब्रूते ? मे-मम पतिरायुष्मानस्तु दीर्घायुरस्तु । तथा मम ज्ञातयः एधन्तम् एधन्तां वृद्धियुक्ता भवन्त्विति । एधन्तमिति छान्दसं ह्रस्वं त्वम् ॥ ६२ ॥

इमाँल्लाजानावपाम्यग्नौ समृद्धिकरणं तव ।

मम तुभ्य च संवननं तदग्निरनुमन्यतामियं^२ स्वाहा ॥ ६३ ॥

हे पते ! अहमिमाम् करस्थान् लाजानग्न्यावावपामि-प्रक्षिपामि किम्भूताम् लाजान् ? तव पत्युः समृद्धिकरणं समृद्धिकरान्^३ समृद्ध्यर्थमित्यर्थः । अपि च यत् इदं मम तुभ्य तव च संवननं दृढीकरणं (वशीकरणं) तत् अग्निः अनुमन्यताम्-अनुमोदितं करोतु इत्यर्थः । तुभ्येति षष्ठ्यर्थे चतुर्थी (पा० २।३।६२ वा०) “सुपां सुलुगि” (पा० ७।१।३६) त्यादिना विभक्तिलोपः ॥ ६३ ॥

गृभ्णामि ते सौभगत्वाय हस्तं मया पत्या

जरदष्टिर्वथासः । भगोऽअर्धमा सविता पुरन्धि-

मह्यं त्वाऽदुर्गार्हपत्याय देवाः ॥ ६४ ॥

१. वस्तुतस्तवमर्थोऽसङ्गतः । अयक्षतेति भूतकालिकवहुवचनान्तक्रियापदं क्षुतमस्ति किन्तु कन्यापठनीयं मन्त्रं वरः पठति तथैवान्यत्रापि सूत्रसम्भतेः । कन्या मत्पूर्वं (प्रथमं) देवं कमनीयमग्निमग्निरूपिणम् अर्यमणं सूर्यम् अयक्षत-अयजन् । पूजितवत्यो “योग्यवरलभाये”ति शेषः । स अर्यमा देवस्ताभिरिष्टो यतोऽजः नः अस्मान् इदानीं परिणीतां मां (कन्याम्) “अस्मदोद्भयोक्ष” (पा० १।२।५९) इति एकत्वेऽपि न इति बहुवचनम् । यदा अयक्षतेति पदवचनव्यत्ययेन वरस्यैवोक्तिरियं कन्याअग्निमित्यसन्निधार्थः । इयं कन्या अयक्षत-अयजत् पूर्वन्तेन तुष्टः सोऽर्यमा देवः पतेः पत्युर्मत्त इमां नो प्रमुञ्चतु न प्रमोचयतु अन्तर्भावित्यर्थः । “मानो नाः प्रतिषेधे” इति ।
२. यतश्च हलायुधधृतपाठमनुसृत्य । हरिहर-जयराम-गदाधरैस्तु दीर्घान्त पाठ एव धृतः ।
३. अत्र लिङ्गवचनव्यत्यय आर्षः (पा० ३।१।८५) बोध्यः ।

तव हस्तं गृभ्णामि गृह्णामि । किमर्थं ? सौभाग्याय सौभाग्याय । यथा च मया पत्या सह जरदष्टिः आस वृद्धा भवेत्यर्थः । हस्तग्रहणे कथं तवाधिकार इत्याकाङ्क्षायामाह-भग इत्यादि, त्वा त्वां देवाः मह्यम् अदुः दत्तवन्तः । ते के देवाः ? भगः अर्थमा सविता च । किम्भूतां त्वं ? पुरन्धिः पुरन्धी गार्हस्थ्यधिकारिणी । किमर्थम् अदुः ? गार्हपत्याय गृह^१ स्वामिनीत्वाय । गृभ्णामीत्यत्र “हग्रहोर्भश्छन्दसी”ति हकारस्य भकारः ॥ ६४ ॥

अमोऽहमस्मि सा त्व^२सा त्वमस्यमोऽहम् ।

सामाहमस्मि ऋक्त्वं द्यौरहं पृथिवी त्वम् ॥ ६५ ॥

तावेहि विवहावहै सह रेतो दधावहै । प्रजां

प्रजनयावहै पुत्रान् विन्ध्यावहै बहून् ॥ ६६ ॥

ते सन्तु जरदष्टयः संप्रियौ रोचिष्णु सुमनस्य-

मानौ । पश्येम शरदः शतं जीवेम शरदः

शतं^३ शृणुयाम शरदः शतम् ॥ ६७ ॥

किम्भूतोऽहम् ? अमोऽहमस्मि ! न वर्तते मा लक्ष्मीरस्येति अमः । तादृशोऽहं, त्वं च सा लक्ष्मीः । तथा च त्वया लक्ष्म्या विना शून्योऽहं त्वं मम लक्ष्मीर्भवेति भावः^१ । सा त्वमस्यमोऽहमिति पुनरभिधानमादरातिशयार्थम् । तथाऽहं साम अस्मि सामवेदोऽस्मि ऋक्त्वम् ऋग्वेदस्त्वम् । अहं द्यौः स्वर्गः त्वं पृथिवी । तथा च उभावपि परस्परान्वययोग्यावित्यभिप्रायः । तथा च एहि अमिमुखी भव । तौ आवां विवहावहै विवाहं करवाव । तथा सति रेतः शुक्रं^३ सह संयुक्तौ भूत्वा दधावहै धारयाव ।^४ प्रजां सन्ततिं, प्रजनयावहै उत्पादयाव । बहून्पुत्रान् विन्ध्यावहै प्राप्नुवाव । ते च पुत्राः जरदष्टयः सन्तु दीर्घायुषः भवन्तु । किं च आवां शरदः शतं पश्येम, जीवेम शरदः शतं, शृणुयाम शरदः शतम् । आवां किम्भूतौ ? संप्रियौ अन्योन्यानुरक्तौ । रोचिष्णु दीप्तियुक्तौ ॥ ६७ ॥

आरोहेममश्मानमश्मेव त्व^२ स्थिरा भव ॥

१. गृहपतित्वाय । त्वया विना गृहपतित्वं नोपपत्स्यत इति । यद्वा गार्हपत्योऽभिस्तदर्थन्तस्तेवायै । अग्निपरिचरणायेति यावत् । २. एतद्व्याख्यानं न मनोरमम् । किन्तु अमोविष्णुः । स हि सर्वत्रामति गच्छति जानाति वा सर्वं, यद्वा न मिनाति दिनस्ति अपि तु पालयतीत्यमः । “मिन् हि सायाम्” (ऋचा० उ०) “अम् गतौ” (स्वा० प०) पचावच् । सा लक्ष्मीः । एवं सा गौरी अमः शिवः । स हि न कैश्चिन्मीयते दिक्कालाद्यनवच्छिन्नानन्तचिन्मात्रमूर्त्यय” इति स्पृत्या तथाभिहितः । “सा च लक्ष्मीं धुषैः प्रोक्ता गौरी सा च स ईश्वरः” इत्येकाक्षरी । ३. पुत्रदेहरूपम् । ४. पोषयाव “बुधान् धारणपोषणधीः” (जु० उ०) लोट् ।

अभितिष्ठ पृतन्यतोऽवबाधस्व पृतनायतः ॥ ६८ ॥

हे कन्यके ! त्वम् इमम् अश्मानमारोह आक्राम । किमर्थम् ? अनेना-
रोहणेन त्वं स्थिरा भव । क इव ? अश्मेव । किं च पृतन्यतः त्वत्प्रति-
पक्षतया आत्मनः पृतनां सेनामिच्छतः पुरुषान् अभितिष्ठाऽऽक्रम । किं च
पृतनया स आयत आगच्छतः तादृशानेव अवबाधस्व-खण्डय, पृतना-
यतः^१ इति लोहितादिगणे पठितः पृतन्यत इति च ॥ ६८ ॥

सरस्वति प्रेदमव सुभगे वाजिनीवति । यां

त्वा विश्वस्य भूतस्य प्रजायामस्याग्रतः ॥ ६९ ॥

यस्यां भूतः^२ समभवद्यस्यां विश्वमिदं जगत् ।

तामद्य गाथां गास्यामि या स्त्रीणामुत्तमैश्वर्यशः ॥ ७० ॥

हे सरस्वति ! यां त्वा त्वां प्रगास्यामि प्रगायामि उत्कीर्त्तयामि सा
त्वमिदं विवाहकर्म प्र अव प्रकर्षेण पालय । सरस्वति ! किम्भूते ? सुभ-
गे ! कल्याणि । पुनः किम्भूते ? वाजिनीवति ! वाजिनी^३ घोटिका त-
द्वति । घोटिका यथा शीघ्रं गच्छति तथा त्वमपि कीर्तिरूपा शीघ्रं गच्छ-
सीति । केत्याकाङ्क्षायामाह-विश्वस्य अस्य सर्वस्य भूतस्य प्राणिजातस्या-
ग्रतः । कीदृशायां ? यस्यां सरस्वत्यां भूतं पृथिव्यप्तेजोवाय्वाकाशात्मकं
समभवत्सम्यक् अभवत् । तथा तस्यामिदं विश्वं जगत् । तां गाथां गाथा-
त्मिकां सरस्वतीमिदानीं गास्यामि गायामि । कीदृशी गाथा ? या गाथा

१. पृतनाशब्द इति तात्पर्यम् । किन्वेवंसति पृतनया सहायत आगच्छत इति कथं व्याख्यात-
वानिति चित्रं, पृतन्यत इति चेत्यशुद्धमेव । तत्रहि “कन्यध्वस्पृतनस्यचिंलोपः” (पा० ७।४।३९)
इति क्येऽन्त्यलोपे लटः शतरि रूपम् । पृतनां संग्रामम् (निघ० २।१७।१८) इच्छन्ति पृतन्यन्ति त
एव पृतन्यन्तस्तान्युतन्यत इति जयरामगदाधरौ । अत्र लोहितादित्वकल्पने अपृतनाः पृतना भवन्ती-
त्यर्थः । लोहितादित्वात्क्यधि (पा० १।१।१३) “वा क्यपः” (पा० १।३।४) इति वा परस्मैपदमिति
लटः शतरि रूपम्बोध्यम् । अत्र पृतनाभिः सेनाभिर्यतन्त इति पृतनायन्तस्तानिति जयरामगदाधरौ ।
“ध्वजिनी वाहिनी सेना पृतनाऽनीकिनी चमूः” । २. एतद्व्याख्यानं हेयमेव । श्रुतौ प्रजायाम-
स्याग्रत इति पठ्यते व्याख्यायते च प्रगायाम्यस्याग्रत इति चित्रं प्रतिभाति । वस्तुतस्तु-हेसुभगे !
कल्याणि ! वाजिनीवति ! वाजाः पक्षाः सन्त्यस्या इति वाजिनी हंसी तद्वति तद्वाहने ! (ब्रह्मसह-
धर्मिणोत्वम्) “वाजो निःस्वनपक्षयोः” इति मेदिनो । सरस्वति ! वैखरीवाग्रूपे ! इदं विवाहकर्म
वरवध्वात्मकं मिथुनं वा प्राव प्रकर्षेण रक्ष । सर्वप्रकृतिरूपत्वात् । यां त्वा त्वाम् अस्य विश्वस्य
सर्वस्य भूतस्य प्राणिजातस्य पृथिव्यादेवां प्रजायां प्रकृष्टां जनयित्रीं “मन्त्रा आहुरि”ति शेषः ।
किंभूतान् ? अग्रतः प्रथमाम् । यद्वा अग्रे सृष्ट्यादौ मन्त्रा आहुरित्यर्थः । तदेव प्रपञ्चयति
यस्यामिति । यस्यां प्रकृतिरूपायान्त्वयि इदं सर्वं विश्वं पृथिव्यादिभूतं प्राणिजातञ्च । जगत्—
अस्तं गच्छत् । पुनः सृष्ट्यादौ यस्याः सकाशात् समभवत्—संभूतं तस्यास्ते सम्बन्धिनीं ताङ्गाणां
गुणप्रभावस्तुतिप्रकाशिकाम् । अद्य अस्मिन्नहनि (समये) गास्यामि या श्रुता सती स्त्रीणामुत्तमै-
श्वर्यं (निष्कलङ्कं) यशः कीर्त्तिं “न्ददातो”ति शेषः ।

स्त्रीणामुत्तमम् उत्कृष्टं यशः । एवं सरस्वतीं स्तुत्वा सा मामिह विवाह-
कर्मणि प्रमादकृताशुद्धमन्त्रपाठतः पालयत्विति आशंसावाक्यार्थः, प्रगाया-
मीति “नै शब्दे” णिः । गास्यामीति वर्त्तमाने लृट् ॥ ६६ ॥ ७० ॥

तुभ्यमग्रे पर्यवहन्त्सूर्यावहतु ना सह । पुनः

पतिभ्यो जायां दाग्ने प्रजया सह ॥ ७१ ॥

हे अग्ने ! अग्रे प्रथमं सोम दाः^१ एतां कन्यां सूर्या सूर्यवत्का^२
न्तिशालिनीं तुभ्यं त्वदर्थं पर्यवहन् पर्यवहत् विवाहि^३ तवानित्यर्थः ।
एतां त्वया सह पुनर्ना मनुष्यो वहतु-विवाहयतु । पुनश्च^४ पतिभ्यः
मनुष्येभ्यः एनां जायां प्रजया सन्तत्या सह दाः देहीति । अयं वा-
क्यार्थः—हे अग्ने ! असौ प्रथमं त्वया विवाहिता तवैव जाया इदानीं स-
न्तत्या सह एनां जायां मनुष्याय पत्ये महामिति यावत्, देहीति । दा इति
लोटः सिप् ॥ ७१ ॥

एकमिषे विष्णुस्त्वा नयतु । द्वे ऊर्जे विष्णुस्त्वा

नयतु । त्रीणि रायस्पोषाय विष्णुस्त्वा नयतु ।

चत्वारि मायोभवाय विष्णुस्त्वा नयतु ।

पञ्च पशुभ्यो विष्णुस्त्वा नयतु ।

षड्भक्तुभ्यो विष्णुस्त्वा नयतु । सखे सप्तपदा

भव सा मामनुव्रता भव विष्णुस्त्वा नयतु ॥ ७२ ॥

हे सखे ! पत्नि ! त्वाम् एकं पदं विष्णुर्नयतु प्रापयतु । किमर्थम् ?
इपे अन्नाय । ऊर्जे बलाय । रायस्पोषाय धनपुष्ट्यै । मय एव मायः
सुखं तस्य भवः उत्पत्तिस्तस्यै । पश्वादिभ्यस्तत्सुखाय हे सखे ! इह
मित्रमिव सा त्वं सप्तपदा भूरादिसप्तलोकप्रख्याता भव । मामनुव्रता-
ऽनुवर्त्तिनी च भवेति वाक्यार्थः ॥ ७२ ॥

आपः शिवाः शिवतमाः शान्ताः

१. अत्र सोमो गन्धर्वाश्चिन्ति व्याख्यातव्यमग्रे बहुवचनदर्शनात् । बहुवचनस्यैकवचनविपरिणामः
प्रौढिवाद एव । २. नवोद्भूतकान्ति नवोढामिति यावत् । “देवक्या सूर्या सादृ” प्रयाणे रथमारु-
हत्” इति श्रीमद्भागवतश्लोकव्याख्यायां श्रीधरस्वामिभिस्तथाव्याख्यातत्वात् । ३. आदरार्थं सोमग-
न्धर्वयोर्बहुवचनेन श्रुतौ निर्देश इह तु छान्दसो व्यत्यय उन्नोतः । ४. एवोऽर्थः कुत उत्प्रेक्षित इति न
प्रतीमः । वस्तुतस्तु—हे अग्ने ! अग्रे पूर्वं जननदिनादारभ्य सोमो गन्धर्वाश्च तुभ्यन्त्वदर्थमिमां
कन्यां पर्यवहन् परिणीतवन्तः । साम्प्रतं च सूर्यान्नवोढामिमां ना पुरुषो भवान्वहतु जायात्वेन प्रति-
गृह्णातु । पुनश्च पतिभ्यः सोमादिभ्यः सकाशात् जायां जायात्वेन परिगृहीतामिमां प्रजया सन्तत्या
सह त्वं मह्यं दाः देहि अत्र सन्धिरार्षः ।

शान्ततमास्तास्ते कृण्वन्तु भेषजम् ॥ ७२ ॥

या आपः शिवाः कल्याण्यः शिवतमाः अतिशयेन कल्याण्यः शान्ताः अनुपद्रवाः । अनुपद्रवकारिण्यः । शान्ततमा अतिशयेन शान्तास्ता आपस्ते तव भेषजं रोगनाशनं कृण्वन्तु कुर्वन्तु । कृण्वन्त्विति “कृवि हिंसाकरणयोश्चे”त्यस्माद्धातोर्लोटि रूपम् ॥ ७२ ॥

आपो हिष्टेत्यादिव्याख्यातम् ।

मम व्रते ते हृदयं दधामि मम चित्तमनुचित्तं
ते ऽअस्तु । मम वाचमेकमना जुषस्व प्रजा-
पतिष्ठा नियुनक्तु मह्यम् ॥ ७३ ॥

हे कन्ये ! तव हृदयं मम^१ व्रते निश्चये दधामि अर्पयामि । मद्ब्रतं कारयामीत्यर्थः । तथा सति तव चित्तं हृदयं मम चित्तमन्वस्तु । मम चित्तानुकूलं भवतु । तथा मम वाचं वाक्यम् एकमनाः एकचित्ता सती जुषस्व सेवस्व । मदीयवचनकारिणी भवेत्यर्थः । तथा प्रजापतिर्ब्रह्मा त्वात्वां मह्यं मत्सेवायै नियुनक्तु नियोजयतु ॥ ७३ ॥

सुमङ्गलीरियं वधूरिमा^२समेत पश्यत ।

सौभाग्यमस्यै दत्त्वा याथास्तं विपरेतन ॥ ७४ ॥

हे सख्यः ! विवाहदेवताः । इयं वधूः सुमङ्गलीः शोभनमङ्गलयुक्ता^३ । इत्थं भूतामिमां समेत संगच्छत । इमां संगम्य दृष्ट्वा अस्यै सौभाग्यं च दत्त्वाय अस्तं स्वस्थानं याथा यात गच्छत ।^४ न विपरेत—न विमुख-तया पराइत अपगच्छत । पुत्रादिमङ्गलमाशास्य पुनरागमनाय व्रजतेति वाक्यार्थः । अत्र दत्त्वाय^५ इति “क्तो यगि”ति यक् । विपरेतनेति “इण् गतौ” विपरापूर्वस्य मध्यमपुरुषैकवचने तनप् ॥ ७४ ॥

इह गावो निषीदन्तिवहाश्वा ऽइहपुरुषाः । इहो

सहस्रदक्षिणो यज्ञोऽइह पूषा निषीदतु ॥ ७५ ॥

इह चर्मणि त्वम् उपविश । त्वया सह गावः निषीदन्तु । इह अश्वाः । इह पुरुषाः परिजनमनुष्या उपविशन्तु । उशब्दोऽप्यर्थः । इह सहस्रदक्षिणः यज्ञोऽपि निषीदतु । तथा पूषा पुष्टिकारी आदित्यः निषीदतु । तथा चैतैः सह इह बलीवर्दचर्मणि उपविश । एतत्सहवासेन तव कल्याणमस्त्विति वाक्यार्थः ॥ ७५ ॥

१. वेदेऽस्मच्छब्देन वक्तुरात्माऽभिप्रेयते । तेन वरो ब्रवीति अहं मम आत्मनः व्रते-शास्त्रविहितनियमादौ इत्यर्थः । २. अत्र मत्वर्थे “छन्दसीवनिपौ चे”ति ईप्रत्ययश्छान्दसः । ३. व्यत्ययेन लोट्यर्थे लट् । ४. एतदादिव्याख्यानमसङ्गतम् (पा० ३।१।७५) सूत्रविरोधात् ।

ध्रुवमसि ध्रुवं त्वां पश्यामि ध्रुवैधि पोष्ये मयि
मह्यं त्वादात् । बृहस्पतिर्मया पत्या

प्रजावती सञ्जीव शरदः शतम् ॥ ७६ ॥

हे ध्रु ! त्वं ध्रुवमसि । ध्रुवनक्षत्रवत् अविनाशिनी भवसि । अतः त्वा
त्वां ध्रुवं^१ पश्यामि दर्शयामि । किमर्थं ? त्वं मयि ध्रुवा शाश्वती सती
पोष्या पोषणीया^२ एधि भव । इत्येतदर्थं, बृहस्पतिस्त्वा त्वां मह्यम् अदात्
दत्तवान् । तथा सति त्वं प्रजावती पुत्रादिसहिता मया पत्या सह शरदः
शतं शतवर्षाणि जीव । त्वं मयि शाश्वती भवेत्येतदर्थं, पश्यामीत्यन्तर्भा-
वितण्यर्थः । ध्रुवमिति स्त्रीलिङ्गत्वे प्राप्ते नपुंसकलिङ्गत्वं^३ छान्दसम् ॥ ७६ ॥

इति विवाहमन्त्रव्याख्यानम् ।

अथ चतुर्थीकर्ममन्त्रव्याख्यानम् ।

अग्ने प्रायश्चित्ते त्वं देवानां प्रायश्चित्तिरसि

ब्राह्मणस्त्वा नाथकामऽउपधावामि याऽस्यै

पतिगङ्गी तनूस्तामस्यै नाशय स्वाहा ॥ १ ॥

हे अग्ने ! प्रायश्चित्ते सकलदोषापहरणस्वरूप ! त्वं देवानामिन्द्रा-
दीनां प्रायश्चित्तिरसि । दोषापहर्त्ता भवसि । अतः कारणादहं त्वाम् उप-
धावामि उपसर्पामि ।^४ अहं किम्भूतः ? नाथकामः याच्न्वा^५ कामः ।
याच्चार्थमुपसर्पामि इत्यर्थः । का याच्न्वा^६ ? अस्यै अस्याः कन्यकायाः या
तनूः पतिघ्नी यदङ्गं पतिहिंसकम् अस्यै-अस्याः तां तनूं नाशय^७ अपाकुरु ।
तदलक्षणमपाकु वत्यर्थः । हे अग्ने ! यतस्त्वं देवानामपि दोषापहर्त्ता अतो
मदुपसर्पितः सन् अस्यास्तदलक्षणं नाशयेत्यर्थः । अस्यै इति षष्ठ्यर्थे
चतुर्थी ॥ १ ॥

वायो प्रायश्चित्ते त्वं देवानां प्रायश्चित्तिरसि

ब्राह्मणस्त्वा नाथकामऽउपधावामि याऽस्यै

प्रजागङ्गी तनूस्तामस्यै नाशय स्वाहा ॥ २ ॥

२. तारकाविशेषं, तवरूपमिति ह्ययुधः । एवं पश्यामि दर्शयामि । २. मत्प्रजापोष्ठी वा ।
३. तद्रूपताऽध्यारोपे नपुंसकनिर्देश एव युक्त इतोदञ्चिन्त्यम् । ४. शरणागतो भवामि । आश्रयामि-
(आराधयामि) । ५. प्रार्थयमानः । आशीः काम ऐश्वर्यकामो वेति परे । “नाथनाथ याच्चोपतापैश्व-
र्याशीःपु” (स्वा० प०) ततो भावे षञ् । नाथनंनाथस्तत्कामयत इत्यर्थे “कर्मण्यण्” (पा० ३।२।१) ।
६. याच्न्वाप्रयोजनमाहेत्यर्थः ॥ ७. अत्र “सविशेषणे हि विधिनिषेधौ सति विशेष्येऽन्वयवाचे विशेषे-
णमुपसङ्गकामतः” इति न्यायेन शिखा नाशे शिखी नष्ट इति वक्तव्यस्यैवापाकरणमनेनोक्तं
भवति । तदेव च प्रार्थ्यते । एवमग्रेऽपि ॥

हे वायो ! अस्याः या प्रजाघ्नी सन्तानविरोधिनी (१) तनूः, अन्य-
त्समानम् ॥ २ ॥

सूर्यं प्रायश्चित्ते त्वं देवानां प्रायश्चित्तिरसि
ब्राह्मणस्त्वा नाथकामऽउपधावामि याऽस्यै
पशुघ्नी तनूस्तामस्यै नाशय स्वाहा ॥ ३ ॥
हे सूर्य ! अस्याः या पशुघ्नी गवादिनाशिनी तनूः । अन्यत्समानम् ॥ ३ ॥

चन्द्रं प्रायश्चित्ते त्वं देवानां प्रायश्चित्तिरसि
ब्राह्मणस्त्वा नाथकामऽउपधावामि याऽस्यै
गृहघ्नी तनूस्तामस्यै नाशय स्वाहा ॥ ४ ॥
हे चन्द्र ! अस्याः या गृहघ्नी गार्हस्थ्यविरोधिनी तनूः । अन्यत्पूर्ववत् ॥ ४ ॥

गन्धर्वप्रायश्चित्ते त्वन्देवानां प्रायश्चित्तिरसि
ब्राह्मणस्त्वा नाथकामऽउपधावामि याऽस्यै
यशोघ्नी तनूस्तामस्यै नाशय स्वाहा ॥ ५ ॥
हे गन्धर्व ! गोः किरणस्य धारक ! सूर्य ! त्वया प्रकाशकारिताया
अस्याः यशोघ्नी यशोनाशिनी तनूः । अन्यत्पूर्ववत् ॥ ५ ॥

या ते पतिघ्नी प्रजाघ्नी पशुघ्नी गृहघ्नी
यशोघ्नी निन्दिता तनूर्ज्जारघ्नीं ततऽपनां
करोमि सा जीर्यं त्वं मया सह ॥ ६ ॥

हे कन्यके ! या तव निन्दिता दोषावहा तनूः ताम् एनां तनू ततस्ते-
नानेनाभिषेचनेन (सार्वविभक्तिकस्तसिः) जारघ्नीं जार उपपत्तिः । तद्-
घातिनीं करोमि । सा का ? निन्दिता तनूः । या पतिघ्नी प्रजाघ्नी पशुघ्नी
गृहघ्नी यशोघ्नी । एतच्च व्याकृतमेव । अनेन चाभिषेककर्मणा । सा त्वं
मया सह जीर्यं जरां प्राप्नुहि दीर्घायुर्भवेत्यर्थः ॥ ६ ॥

प्राणैस्ते प्राणान्तसन्दधामि ॥ ७ ॥

हे कन्यके ! तव प्राणान्प्राणैरस्मदीयैः सन्दधामि संयोजयामि ॥ ७ ॥

अस्थिभिरस्थीनि^१ मा^२सैर्मा^३सानि त्वचा त्वचम् ॥ ८ ॥

अनेन स्थालीपाकप्राशनेन कर्मणा मया सह तव एकप्राणत्वैकास्थि-
त्वैकमांसत्वैकचर्मत्वानि करोमीति वाक्यार्थः ॥ ८ ॥

इति चतुर्थीकर्ममन्त्रव्याख्या ।

१. अपत्यविनाशनलक्षणोपेत्यर्थः । एवमग्रेऽपि । तत्तदलक्षणनाशनमेव प्रार्थ्यते २. उपपत्त्या-
दिदोषघातिनीम् ।

अथ गर्भाधानमन्त्रव्याख्या ।

अत्ते सुसीमे हृदयं दिवि चन्द्रमसि श्रितम् ।

वेदाहं तन्मां तद् विद्यात् पश्येम शरदः शतं

जीवेम शरदः शतर्ठे० शृणुयाम शरदः शतम् ॥ १० ॥

हे सुसीमे ! शोभना सीमा अवयव सन्धिर्यस्याः सा सुसीमा । हे शोभनावयवसन्धे ! अहं ते तव हृदयं वेद जानामि । किम्भूतं हृदयं ? दिवि आकाशे चन्द्रमसि च श्रितं स्थितम् । प्रथमतो हि स्त्रीणां चन्द्रः स्वामीति नियमः । “पूर्वं स्त्रियः सुरैर्मुक्ताः सोमगन्धर्ववह्निभिरिति” । अतस्तदाहितन्ते चित्तमित्यभिप्रायः । इदानीं तद् हृदयं मां विद्यात् पतित्वेन जानातु । किञ्च पश्येम शरदः शतम्, आवां शतं वर्षाणि पश्यावः । एवं जीवेम शरदः शतं, शृणुयाम शरदः शतम् । इयन्तं समयं चन्द्रस्तव पतिरासीद् देवता । तव हृदयं तस्मिन्नाश्रितम् । इदानीमहं तव पतिरिति तव हृदयं जानातु । आवामविकलेन्द्रियौ शतं वर्षाणि जीवाव इत्याशंसावाक्यार्थः । पश्येम जीवेम शृणुयाम इति “तिङ्गं तिङ्गो भवन्ती”ति उत्तमपुरुषद्विवचने बहुवचनम् ॥ १ ॥

इयमोषधी त्रायमाणा सहमाना सरस्वती ।

अस्याऽअहं बृहत्याः पुत्रः पितुरिव नाम जग्रभत् ॥ २ ॥

इयं बृहती ओषधी व्याधिनाशकरी । किम्भूता ? त्रायमाणा रक्षकरी । पुनः किम्भूता ? सहमाना उत्पन्नदोषमर्षणकरी । पुनः किम्भूता ? सरस्वती वाक् प्रसादहेतुः । अस्या बृहत्याः कण्टकारिकायाः पुत्रः नाम जग्रभत् प्रकाशत्वं गृह्णातु । किम्भूतं नाम ? पितुरिव पितृसदृशमित्यर्थः । अत्र पूर्वोद्धेन बृहतीस्तुतिः । उत्तरार्द्धेन अस्याः पुत्रः प्रकाशत्वं लभताम् इत्याशंसावाक्यार्थः । जग्रभदिति “ग्रह उपादान” इत्यस्माद्धातोः— “ह्रग्रहोभंच्छन्दसी”ति हकारस्य भकारः ॥ २ ॥ इति गर्भाधानम् ।

अथ पुंसवनम् ।

हिरण्यगर्भः समवर्त्तताग्रे भूतस्य जातः

पतिरेकऽआसीत् । स दाधार पृथिवीं द्यामुतेमां

कस्मै देवाय हविषा दधेम ॥ ३ ॥

हिरण्यगर्भः हिरण्यगर्भाख्यः पुरुषः समवर्त्तत समभवत् । अग्रे

१. अत्र प्राथमिकाः—“पूषाभगम्” “गर्भन्वेहि” “रितोमूत्रम्” इत्यादित्रयो मन्त्रा उपेक्षिताः सत्र कारणं मृग्यम् । २. मूर्ध्नि केशमध्ये प्रदतिः । सीमन्त इति यावत् । हे शोभनसीमन्तिनि ! । ३. मनसश्चन्द्रेऽधिष्ठितत्वं श्रूयते “मनश्चन्द्रमसि लीयते” इति ।

प्रथमं, यो हिरण्यगर्भो जातो जातमात्रो भूतस्य प्राणिजातस्य एकोऽ-
द्वितीयः पतिरासीत् स्वामी बभूवेत्यर्थः । एवम्भूतः स पृथिवीं दाधार
धृतवान् । न केवलं पृथिवीम् उत इमां द्याम् अन्तरिक्षम् । एवम्भूताय
कस्मै काय प्रजापतये देवाय^१ हविषा हविर्विधेम दध्मः । अत्र स दधार
इति प्राप्ते आकारश्छान्दसः । काय इति प्राप्ते स्मायादेशश्छान्दसः ।
हविपेति द्वितीयास्थाने तृतीया^२ । अयं वाक्यार्थः । यो हिरण्यगर्भ एक
एव प्राणिजातस्य प्रभुः पृथिवीमन्तरिक्षञ्च धारयति तस्मै प्रजापतिमूर्त्तये
हविरपि दीयते इति प्रजापतेः स्तुतिः ॥ ३ ॥

अद्भ्य इति व्याख्यातम् ।

सुप॒र्णो॑सि ग॒रुक्त्माँ॑स्त्रिवृ॒त्ते शिरो॑ गाय॒त्रं
चक्षु॑र्बृ॒हद्रथ॑न्तरे पक्षौ । स्तोमं ऽआ॒त्मा च्छन्दाँ॑
स्य॒ज्ञानि॑ यजूँ॑षि नाम । साम ते त॒नूर्वा॑मदे-
व्यँ॑यज्ञाय॒ज्ञियं पु॒च्छन्धि॑ष्ण्याः श॒फाः^३ ।
सुप॒र्णो॑सि ग॒रुक्त्मान् दि॒वं गच्छ॑स्वऽपत ॥ ४ ॥

सुपर्णः शोभनपर्णः शोभनपक्षः, गरुत्मान् दूरगत्यादिगुणयोगेन
प्रशस्तपक्षवान् त्रिवृत्^३ स्तोमः ते तव शिरो मस्तकं, गायत्रं साम ते
चक्षुः, बृहद्रथन्तरे सामनी ते पक्षौ, स्तोमः स्तोमाख्यः पञ्चविंशतिः सा-
मानि ते आत्मा स्वरूपं, छन्दांसि अनुष्टुबादीनि ते अङ्गानि, यजूंषि यजू-
र्वेदः ते नाम संज्ञा । साम ते तनूः शरीरं, कतमं ? वामदेव्यं, यज्ञायज्ञियं
साम ते पुच्छं लाङ्गूलं, धिष्ण्या अग्नेराश्रयाः ते शफाः नखाः, यत-
स्त्वं सुपर्णोऽसि गरुत्मांश्च । अतः दिवम् आकाशं गच्छ याहि । स्वः
स्वर्गलोकं पत याहि । अयं वाक्यार्थः । तनूर्वामदेव्यं यज्ञायज्ञियं सुप-
र्णत्वादिगरुडधर्ममारोप्य देवमयस्त्वमिति अग्निः स्तूयते । पुंसवने अं-
ग्निजलयोः कार्यकारणाभेदाश्रयणेनाग्निस्तुत्या जलमेव स्तुतं गर्भं वीर्य-
वत्तरं करोति ॥ ४ ॥

इति पुंसवनम् ।

अथ सीमन्तोन्नयनम् ।

अयाश्चाग्नेऽस्य नमिशस्तिपाश्च सत्यमित्त्वमयाऽअसि ।

अया नो यज्ञं ब्रह्मास्ययानो धेहि भेषजम् ॥ ५ ॥

१. अत्र संज्ञाभूतस्यापि स नामत्वमार्थमेव । रूपात्म्यात् । २. वस्तुतस्त्वयमार्थिकोऽर्थः । वेदे
हि विधृतिः परिचरणकर्मसु (निघं ३।५।२) पठितः । हविषा करणभूतेन परिचरेमेति शाब्दि-
कोऽर्थः । ३. “गरुत्पञ्चछन्दाः पुंसी” त्यमरात् प्रथंसायामत्र मनुप् ।

हे अमे ! त्वं अयाश्च असि । प्राणिनां शुभावहो विधिरप्यसि ।^१
 अपरमनभिः शस्तिपाश्च असि । अविद्यमाना अभिशस्तिर्याच्चा यस्य पुरुष-
 स्य सोऽनभिः शस्तिस्तमपि पासि रक्षसि इति अनभिः शस्तिपाश्च त्वम् ।
 अयमर्थः—यस्त्वां रक्षणार्थं न याचते तस्यापि त्वं माहात्म्याद्रक्षको भव-
 सीति । तदित्यस्मृतस्त्वम् अयाः आगच्छ आगत्य च नोऽस्माकं यज्ञं वह
 यद्विरेतद्धुतं तद्देवान् प्रापय । किञ्च त्वं सत्यमित् सत्यमेव अया
 असि ज्ञाता असि । यत्संसारान् निस्तारोपायं जानासीत्यर्थः । अतः
 कारणादपि त्वम् अयाः आगच्छ । आगत्य च नोऽस्माकं भेषजं वेहि
 अस्माकं निस्तारोपायमौषधं परिकल्पय । यद्यपि शुभावहवाची
 अयश्शब्दोऽकारान्तस्तथापि च्छान्दसः सकारान्तः । सत्यमिदिति इत्-
 शब्दोऽयमव्ययमवधारणार्थः । अयानो यज्ञं वह्यास्ययानो वेहि भेषजमि-
 त्यत्र अया अया इति क्रियापदद्वयमत्यन्तार्थिकत्वद्योतनार्थम् । अत्रा-
 या इति 'इण् गता' वित्यस्मात्लिङ् मध्यमपुरुषैकवचनं सिप् "इतश्च लोपः
 परस्मैपदेष्वि"ति इकारलोपः । धातोरुणः "लेटोऽडाटावि"त्याडागमः ।
 आङ्पूर्वः । तस्याकारेण एकारादेशे सति वर्णव्यत्ययाद् ह्रस्वत्वम्, अया इति ।
 सर्वे गत्यर्था इति कृत्वा एति जानातीति असुप्रत्ययेन वा रूपम् ॥ ५ ॥

भूर्विनयामि ॥ १ ॥

भूलोकं विनयामि पृथक्करोमि ॥ १ ॥

भुवर्विनयामि ॥ २ ॥

भुवर्लोकमन्तरिक्षं विनयामि पृथक्करोमि ॥ २ ॥

स्वर्विनयामि ॥ ३ ॥

स्वर्लोकं पृथक्करोमि, पुंसवने हिरण्यगर्भादिद्वयमन्त्रेण नस्यं दत्त्वा
 त्रैलोक्यपतिः त्रैलोक्योद्धारकः पुरुषोत्तमो गर्भे आहितः । एतावता ग-
 र्भिणीगर्भे त्रैलोक्यमपि वर्तते । तथा सति भूरादिलोकत्रयमसंकीर्णमेव
 त्रिभिः मन्त्रैः केशानां पृथक्करणं क्रियते सीमन्तोन्नयने पृथक्कृतैः केशैर्वेणी
 बध्नात्यनेन मन्त्रेण ॥ ३ ॥

अयमूर्जावतो वृक्ष ऊर्जाव फलिनी भव ॥ ४ ॥

हे गर्भिणि ! अयं वृक्षः । ऊर्जावतः ऊर्जो बलं तद्वान् एतद्योगात् ।

१. "अयः शुभावहो विधिरि"त्यमरः । वस्तुतस्तु न यातीत्ययाः । असुन् (३४।१८८)
 सर्वत्र बाह्याभ्यन्तरेऽवस्थितः । २. "शरादीनाम्ने" (पा० ६।३।१०) ति दीर्घः । परमयमूर्जावान् ।
 इत्येव भवितुमर्हति । तथा चाध्याहार्यं मनसि अयमित्यनेनैवानुसंहितो मन्त्रद्रष्टृषिणा । तदित्य-
 मस्योर्जावतो वृक्षस्योर्जा फलशाखेव त्वमपि फलिनी बहूपत्या भव भूम्नि मनुष्य ।

६ म० दी०

ऊर्जाव 'फलिनी । यथा ऊर्जा फलयुक्ता तथा त्वमपि फलिनी पुत्रिणी भव । अत्र प्रथमपदेन उदुम्बरस्तुतिः, द्वितीयपदेन गर्भिण्याः पुत्रिणीत्व-माशास्यते । ऊर्जाव' इति "सुपां सुपो भवन्ती"ति विभक्तिव्यत्ययेन प्रथमैकवचनस्थाने द्वितीयाबहुवचनम् ॥ ४ ॥

वीणागाथिभ्यां वाद्यमागीयमाने यजमानः स्वयमेताङ्गाथां गायति—
सोमऽएव नो राजेमा मानुषीः प्रजाः ।

अविमुक्तचक्रऽआसीरँस्तीरे तुभ्यमसौ ॥ १ ॥

हे असौ ! अमुकनदि ! तुभ्यं तव तीरे इमाः प्रजाः आसीरन्'तिष्ठन्ति । किम्भूताः प्रजाः ? मानुषीः मानुष्यः' । पुनः किम्भूताः ? अविमुक्त-चक्राः' अविमुक्तम् अत्यक्तं चक्रं मण्डलं यामिस्ता अविमुक्तचक्राः । नः अस्माकं प्रजानां सोमः राजा, राजा यथा रक्षकः पोष्टा च एवं नोऽस्माकं सोमश्चन्द्रो रक्षकः पोष्टा च भवत्वित्याशंसावाक्यार्थः । मानुषीरिति "सुपां सुलुगि"ति प्रथमाबहुवचने द्वितीयाबहुवचनम्, तुभ्यमिति प-ष्ठर्थे चतुर्थी, असाविति सम्बोधनान्तं तत्रस्थितनदीनामोपलक्षणम् ॥ १ ॥
इति सीमन्तोन्नयनमन्त्राः ॥

अथ सोष्यन्तीकर्ममन्त्रः ।

एजंतु दशमास्यो गर्भो जरायुणा सह ।

यथाऽयँवायुरेजति यथा समुद्रऽएजति ॥

एवायं दशमास्योऽअस्रज्जरायुणा सह ॥ २ ॥

दशमास्यः 'दशमासकालावच्छिन्नोऽयं पूर्णप्रसवकालीन इति या-चत । गर्भः प्रसिद्धार्थः । एजंतु कम्पतां, न' केवलं गर्भः जरायुणा सह जरायुर्गर्भवेष्टनम् । अवर इति यस्य प्रसिद्धिः । यथा वायुरेजति कम्प-ते । यथा समुद्र एजति कम्पते । एवमयं गर्भः दशमास्यः सम्पूर्णकालीनः

१. अत्र ऊर्ज शब्द उदुम्बरस्य फले शाखायाञ्च वर्तते "छन्दसी वनिपौ चे" ति मत्वर्थे ईप्रत्ययः ॥ (पा ५।१।१२२) उदुम्बरफलशाखेवेति तदर्थः । २. एतद्व्याख्यानमपार्थक्यमिवामाति । किन्तु—ऊर्जावत इति प्रतीकमुपादाय व्याख्यानमेतत्संभवदप्यत्र द्वितीयापदमधिकं, नुमभावश्चार्थ इति च न्यूनमिति प्रतिभाति । ३. लङर्थे लङ् वस्तुतस्तु लङर्थे । स्थिता इति तदर्थः । ४. यजुर्वेदमशृङ्-सूत्रमात्रे हे गङ्गादिनदि तुभ्यं तव सोमरूपायास्तीरे आसीरन् त्वामाश्रित्य स्थिताः । किम्भूते तीरे ? अविमुक्तचक्रे अनुलङ्घितशाखे । अनेन सप्तम्यन्तपाठः सुष्ठु बोध्यः ॥ ५. एतद्व्याख्यानमना-देयम् । श्रुतौ—अविमुक्तचक्र इति सप्तमोश्रुतेः । अविमुक्तजलावर्त्त इति तदर्थः । "चक्रः कोके पुमान् ङीवं व्रजे सैन्यरथाङ्गयोः । राष्ट्रे दम्भान्तरे कुम्भकारोपकरणारूयोः । जलावर्त्तंऽपि" इति मेदिन्यभिधानात् ॥ ६. दशमाससम्भूतः । "द्विगोर्यत्" (पा० ५।१।१२) इति भूतार्थे वद । ७. स्वस्थानान्यवताम् ।

जरायुणा सह अस्तु अधःपाती भवतु । अत्र अस्मदिति “संसुध्वंसु अधःपतने” अस्माद्धातोराशंसायां लिङ् । प्रथमपुरुषैकवचनं “छन्द-
स्यपि दृश्यत” इत्यङागमः । आगमशासनस्यानित्यत्वाद् यासुडागमो
न भवति । “किंदाशिपी”ति लिङ्ः कित्वाद् “अनिदिता”मिति सूत्रेणानुना-
सिकलोपः “स्कोः संयोगाद्योरन्ते चे”ति सकारलोपः ॥ २ ॥

इति सोप्यन्तीकर्ममन्त्राः ।

अवैतु पृश्नि शैवलर्ठ० शुने जरास्त्वत्तवे
नैव मांसेन पीवरि न कस्मिंश्चन आयतनम-

व जरायु पद्यताम् ॥ १ ॥

हे सोप्यन्ति ! तव जरायु गर्भाशयः । नपुंसकत्वमार्षम् । “गर्भाशयो
जरायुः स्यादि”त्यमरः । अवैतु अं व अवाचीनमधः एतु-आयातु । पतत्वित्य-
र्थः । किमिव पृश्निः शैवलम् । एतयोरुपादाननष्टान्तार्थम् । एतेनैतदुक्तं
भवति—यथा पृश्निः ‘पङ्क्तिः शैवलं प्रसिद्धमेवमनेन कचिदपि असं-
लग्नं जलोपरि स्थितं सत्क्षुद्रभावादिप्रेरणेनाप्ययं गच्छति तथा जरायु
सुखेनापगच्छतु । कथं कारणं ? ‘शुने अत्तवे । शुनो भक्षणाय यथा
भवतीत्यर्थः । किम्भूतं जरायु ? मांसेन पीवरि ‘पुष्टम् । किं च जरायु
कस्मिंश्चन आयतने कुत्राप्यवयवे न अवपद्यताम् अजस्रं बिलग्नं न भवतु ।
किम्भूतम् आयतनं ? महत् उदरे असंलग्नं जरायु सुखेन पतत्विति वाक्या-
र्थः, अत्र शुने इति पष्ठ्यर्थे चतुर्थी, अत्तवे “अद भक्षणे” इत्यतः “तुमर्थे
सेऽसेनि”त्यादिना सूत्रेण तवेङ्प्रत्यये कृते रूपम्, पीवरीति लिङ्गव्य-
त्ययेन स्त्रीत्वम् ॥ १ ॥

इत्यवरावपतनकर्ममन्त्रव्याख्या ।



अथ जातकर्ममन्त्रव्याख्या ।

(तत्र मेधाजननमन्त्राः)

ॐ भूस्त्वयि दधामि ॥ १ ॥

भूर्लोकं त्वयि दधामि स्थापयामि ॥ १ ॥

१. वस्तुतस्तु पृश्निशब्दोऽत्र नपुंसक एव श्रुतः । अश्विवर्णमिति तदर्थः । “घृणिपृष्णी”
(उ० ४।२२) त्यादिना निपातितम् । पुनश्च शैवलम् । पिच्छिलम् । जातोपचितं वेति तदर्थः ।
२. किमर्थमिति तदर्थः । ३. तुमर्थेऽत्र तवेन् । (पा० ३।४।९) । ४. वस्तुतस्तु-हे पीवरि ।
गर्भधारणेन पुष्ट्याग्नि ! तज्जरायु मांसेन आयतं सम्बद्धम् । विस्तृतं वा कस्मिंश्चन गर्भोपघातक-
निमित्ते सत्यपि अव अधः न पद्यतां न पततु-न-विपद्यतामिति यावत् । इत्यर्थः ॥

ॐ भुवस्त्वयि दधामि ॥ २ ॥

भुवर्लोकम् अन्तरिक्षं त्वयि दधामि अर्पयामि ॥ २ ॥

ॐ स्वस्त्वयि दधामि ॥ ३ ॥

स्वर्लोकं त्वयि दधामि ॥ ३ ॥

ॐ भूर्भुवः स्वः सर्वं त्वयि दधामि ॥ ४ ॥

भूर्भुवः स्वः सर्वं त्वयि । एतल्लोकत्रयोपलक्षितमेतदाश्रितं सर्वं प्रमेय-
जातन्त्वयि दधामि निदधामीति सर्वत्रैव समानम् । त्रैलोक्यगतप्रमेय-
जातधारणेन तव मेधा भवत्विति वाक्यार्थः ॥ ४ ॥

(अथायुष्यकरणमन्त्राः)

अग्निरायुष्मान्सवनस्पतीभिरायुष्माँस्तेन त्वाऽऽयुषाऽऽयुष्मन्तं
करोमि, सोमऽआयुष्मान्सौषधीभिरायुष्माँस्तेन त्वाऽऽयुषाऽऽयुष्मन्तं
करोमि, ब्रह्मायुष्मत्तद्ब्राह्मणैरायुष्मत्तेन त्वाऽऽयुषाऽऽयुष्मन्तं करोमि,
देवाऽआयुष्मन्तस्तेऽमृतैरायुष्मन्तस्तेन त्वाऽऽयुषाऽऽयुष्मन्तं करोमि,
ऋषयऽआयुष्मन्तस्ते ब्रतैरायुष्मन्तस्तेन त्वाऽऽयुषाऽऽयुष्मन्तं
करोमि, पितरऽआयुष्मन्तस्ते स्वधाभिरायुष्मन्तस्तेन त्वाऽऽयुषाऽऽयु-
ष्मन्तं करोमि, यज्ञऽआयुष्मान्स दक्षिणाभिरायुष्माँस्तेन त्वाऽऽयुषा-
ऽऽयुष्मन्तं करोमि, समुद्रऽआयुष्मान्स स्रवन्तीभिरायुष्माँस्तेन
त्वाऽऽयुषाऽऽयुष्मन्तं करोमि ॥ १ ॥

हे कुमार ! योऽयमग्निरायुष्मान् चिरस्थायी । स वनस्पतिभिर्वृक्षैरि-
न्धनभूतैरुत अग्नेराश्रयत्वमुपगतैर्वाऽऽयुष्मान् तेनाग्निसंबन्धिना आयुषा
त्वा त्वाम् आयुष्मन्तं करोति । सोमश्चन्द्रः ओषधीभिर्ब्रीह्यादिभिरमा-
वास्यायाङ्गीणश्चन्द्रमा ओषधीषु प्रविष्टो भवति । ततः शुक्लपक्षे तामि-
राप्याय्यमानः क्रमेण वृद्धिमासादयन् आयुष्मान् भवति । ब्राह्मणैः प्रसि-
द्धैः । ब्राह्मणैर्हि शिष्योपाध्यायक्रमेण धार्यमाणो वेद आयुष्मान् भवति ।
देवा अमृतैरिति च प्रसिद्धार्थः, देवानां हि अमृतं प्राश्यामरत्वम्, ऋ-
षयो मरीच्यादयः, ब्रतैश्चान्द्रायणप्रभृतिभिः । ऋषीणां हि तपसैव
दीर्घायुष्ट्वं, पितरः अग्निष्वात्तादयः स्वधाभिः पितृणामन्नैः, यज्ञैः, सदक्षि-
णाभिरिति च प्रसिद्धार्थः, समुद्रः प्रसिद्धः । स्रवन्तीभिर्नदीभिः, अपरञ्च
सर्वं समानमेव, वनस्पतीभिरिति “अन्येषामपि दृश्यते” इति दीर्घत्वम् ।
अथायुषमिति व्याख्यातम् ।

अथ ^१दीर्घायुध्यकरणमन्त्राः—

दिवस्परि प्रथमजज्ञे अग्निस्मद्वितीयं

परि जातवेदाः । तृतीयमप्सु नृमणाऽ

अजस्रमिन्धानऽएनं जरते स्वाधीः ॥ १ ॥

अग्निर्दिवस्परि आकाशमधिकृत्य प्रथमं जज्ञे जातवान् । जातवेदाः अग्निरेव अस्मत्परि अस्मत्सरणं पुरुषरूपं विष्णुमधिकृत्य द्वितीयं जज्ञे । अप्सु जलेषु तृतीयं जज्ञे । नृमणाः नृषु मनुष्येषु (पालनाय) मनो यस्येति नृमणाः प्रजापतिः । एवम् अभिम् इन्धानः पुरोडाशादिना दीपयन् अजस्रं पुनः^२ जरते जरयति । किम्भूतः प्रजापतिः ? स्वाधीः सु शोभनं आहिता धीर्बुद्धिर्यस्य स स्वाधीः स्वायत्तचित्तः प्रजापतिः जरापर्यन्तं परिचरतीत्यर्थः ॥ १ ॥

विद्वा तेऽअग्ने त्रेधा त्रयाणि विद्वा ते

धाम विभृता पुरुत्रा । विद्वा ते नाम परमं

गुहा यद्विद्वा तमुत्सं वतऽआजगन्थ ॥ २ ॥

हे अग्ने ! ते तव त्रेधा त्रिप्रकारं त्रयाणि त्रिसङ्ख्याकानि आदित्याग्निवडवानलरूपाणि अग्निवायुसूर्याख्यानि च विद्वा-विद्वः जानीमः । किं च ते धाम धामानि स्थानानि आहवनीयगार्हपत्यदक्षिणाग्निरूपाणि विद्वः । किम्भूतानि ? विभृतानि विशेषेण हृतानि । धाम धामानि आधारभूतानि अपि । किम्भूतानि ? पुरुत्रा पुरुत्राणि पुरुषु बहुषु प्रदेशेषु त्रायन्ते इति पुरुत्रा तानि पुरुत्राणि जगद्रक्षाकारकाणि इत्यर्थः । इति च ते नाम विद्वः । किम्भूतं ? परममुत्तमं, न केवलमुत्तममपि तु यद् गुहा गुहायामवस्थितं गुह्यमिति । अपि च यतः सकाशात् आजगन्थ वैद्युतरूपेण आगतोऽसि तमुत्सं उत्स्यन्दनं जलरूपं स्थानं तत्त्वत्संश्रयजनकं वयं विद्वः । अत्र विद्वा इति आकारस्छान्दसः । “द्वयचोऽतस्तिङ्” इति सूत्रेण । धाम इति बहुवचने एकवचनं, विभृतानि पुरुत्राणि इत्यत्र निलोपश्छान्दसः । गुहा इति सप्तम्यां प्रथमा, आजगन्थेति “गन्तु गतावि”त्यस्माद्धातोः लिङ्मध्यमपुरुषैकवचने । अदुपदेशत्वात् ^३इट्निषेधः । हे ! अग्ने तव रूपं स्थानं नाम उत्तमप्रकारेण वयं जानीम इति वाक्यार्थः ॥ २ ॥

१. अत्र पारस्करसूत्रम् “स यदि कामयेत सर्वमायुरियादिति वात्सप्रेणैनसमिसृजेत्” । (१।८।१६) तत्र “दिवस्परीत्यस्योत्तमामृचं परिशिनष्टि” (१।९।१६) इति सूत्रेण दिवस्परीत्यादिद्वादशसु एकादशैव ऋचः पठनीयाः । २. “ऋतो भारद्वाजस्ये” (पा० ७।२।६३) ति नियमात् ।

समुद्रे त्वा नृमणाऽपस्वुन्तर्नृचक्षाऽईधे
दिवो अन्नऽऊधन् । तृतीयं त्वा रजसि तस्थि-
वाऽसमपापुपस्थे महिषाऽअवर्द्धन् ॥ ३ ॥

हे अग्ने ! त्वा त्वां नृमणाः^१ प्रजापतिः ईधे दीपयाञ्चकार । किम्भूतन्त्वां ? समुद्रे अप्सु जलेषु अन्तर्मध्ये वाडवाग्निरूपेण विद्युद्रूपेण चावस्थितं, नृमणाः किम्भूतः ? नृचक्षाः नृषु मनुष्येषु^२ चक्षुरस्येति नृचक्षाः । किम्भूतन्त्वां ? दिवः स्वर्गस्य ऊधन् ऊधसि^३ अत्सु जलस्थानीये स्थाने आदित्ये स्थितम् । आदित्यो हि पृथिवीगतं रसं रश्मिभिरादाय पुनर्वर्षासु त्यर्जति एतावता । अत्र स्वर्गप्रदेशे आदित्यस्तिष्ठति तत्स्थानं स्वर्गस्य ऊध इव ऊधःशब्देनाभिहितम् । एवं तृतीये रजसि रञ्जनात्मके तेजोमण्डले भूमिराकाशं स्वर्ग इति गणनाक्रमेण तृतीयः स्वर्गो भवति । तृतीये लोके स्वर्गे अपाम् उपस्थे उत्सङ्गे च तस्थिवांसं स्थितं त्वां महिषाः महान्तः (निघं० ३।३।८) 'महेष्टिषच्' (उ० १।१८) प्राणवायवः अवर्द्धयन् वर्द्धयाञ्चक्रुः । अत्र ऊधन् इति उधःशब्दात्सप्तम्येकवचनं तस्य "सुपां सुलुगि" ति लुक् "व्यत्ययो बहुल" मिति सकारस्य नकारः । महिषाः "प्राणा वै महिषा" इति श्रुतिः प्रमाणम् । समुद्रे वाडवाग्नितया, स्वर्गे आदित्यरूपेण स्थितं त्वामग्निं वायवो वर्द्धयन्त्विति अग्निस्तुतिर्वाक्यार्थः ॥ ३ ॥

अक्रन्ददग्निस्तनयं चिन्व द्यौः क्षामा
रेरिहद्वीरुधः समञ्जन् । सद्यो जज्ञानो विद्वीमि-
द्धोऽअख्यदारोदसी भानुना भात्यन्तः ॥ ४ ॥

अग्निः अक्रन्दत्, क्रन्दति । शब्दं करोति । किं च क्षामा क्षमां पृथिवीं^१ रेरिहत् लेलिहत् पुनः पुनर्लेढि आस्वादयतोत्यर्थः । रत्नयोरेकत्वस्मरणात् लकारस्य स्थाने रेफः पठ्यते । किं कुर्वन् ? वीरुध ओषधीः (निघं० ४।३।६) समञ्जन्^२ आप्नुवन् । अपि च इद्धः सन्धु-

१. नृषु मनुष्येषु रक्षितव्यमिति मनो यस्य सः । "अत्वसन्तस्ये (पा० ६।४।१४) ति दीर्घः । २. वस्तुतस्तु—नृन् चष्टे पश्यतीत्येवमनुज्ञन्ततया व्याख्येयम् । ३. अत्र दिवः अन्तरिक्षस्य ऊधन् ऊधसि उत्सङ्गे (मध्ये) विद्युद्रूपेणेति व्याख्येयम् । तथा च प्रथमो भूलोकः । द्वितीयोऽन्तरिक्षलोक आकाशः । तृतीयः स्वर्गलोक इति गणनाक्रममिधानात् । तत्राग्रे समुद्रे वाडवाग्निरूपेण द्वितीय आकाशे विद्युद्रूपेण तृतीये स्वर्गे आदित्यरूपेणेति केचिदाचक्षते । ४. लडर्थे लङ् (पा० ३।४।६) विस्फूर्जतीत्यर्थः । ५. क्षमेति पृथिवीनाम् (निघं० १।१।६) ततोऽमो लुक् (पा० ७।१।१९) छान्दसो दीर्घः । (पा० ६।३।१३७) । ६. "लिह आस्वादेने" (अ० प०) यद्विद्युगन्ताच्छतुप्रत्ययः । "नाभ्यस्ताच्छतुरि" (पा० १।१।७८) ति नुमोऽभावः । ७. स्वकीयज्वालासमूहेनेत्यर्थः ।

क्षितः^१ सन् व्यख्यत् विख्यापयति^२ । किम्भूतः ? सद्यो जज्ञानः तात्कालिकः^३ जायमानः । हिशब्दद्वयशब्दौ पादपूरणार्थौ । किं च रोदसी द्यावाभूमी अन्तर्मध्ये^४ द्यावाभूम्योर्मध्ये इत्यर्थः । “द्यावाभूमी च रोदसी” इत्यमरः । भानुना रश्मिना आभाति । क इव स्तनयन् ? द्यौरिव, अत्र मन्त्राः क्रोशन्तीति यत् द्यौः शब्देन मेघ उच्यते । एवमुक्तं भवति यथा मेघः स्तनयन् शब्दं कुर्वन् पृथिवीं बिन्दूदकेन लिहति ओषधीर्व्याप्नोति भानुना विद्युद्रूपेण प्रकाशयति एवमग्निरिति, पर्जन्यवत् स्तूयतेऽग्निरत्र ॥ ४ ॥

श्रीणामुदारो धरुणो रयीणां मनीषाणां
प्रापणं सोमगोपाः । वसुः सूनुः सहस्रोऽ

अप्सु राजा विश्वामित्रोऽवसांमिधानः ॥ ५ ॥

वसुरग्निर्विभाति प्रकाशते । उपसामग्रे प्रथमं प्रत्यूपसमये इधानः दीप्यमानः । प्रत्यूपसमये हि अग्नीनां प्रादुष्करणं क्रियते । पुनः किम्भूतः अग्निः ? श्रीणां लक्ष्मीणामुदारः आधाता । रयीणां धनानां (निघं० २।१०।८) धरुणः धारयिता । मनीषाणां मनोऽभिलषितानां प्रापणः प्रापयिता । “धनमिच्छेद्दधुताशनादि” इत्यभिप्रायमेतत् । सोमगोपाः सोमं चन्द्रं गोपायति, रक्षति । “गुपू रक्षणे” इत्यस्मात् सोमोपपदात् “सर्वधातुभ्योऽसुन्” इत्यसुन्प्रत्ययः सहस्रः बलस्य (निघं० २।१।१७) सूनुः पुत्रः । बलवता समेध्यमानश्चेदुत्पद्यते, अप्सु जलेषु अवस्थितो राजाः वरुणरूपः^१ । सर्वमेव श्रीणामुदारः इत्यादिवसुरित्यस्य विशेषणम् ॥ ५ ॥

विश्वस्य केतुर्भुवनस्य गर्भोऽआरोदसीऽ

अपृणज्जायमानः । घ्नीडुं चिदद्रिममिनत्

परायन् जना यदग्निमयं जन्त पञ्च ॥ ६ ॥

१. दीप्तः सन् । २. व्यख्यत्-इदं सर्वं विख्यापयति । अन्तर्भावितण्यर्थोऽत्र ख्यातिः । लङ्घे लुङ् । (पा० ३।४।६) अङि (पा० ३।१।५३) आतः लोपे (पा० ६।४।६४) अडागमः । व्यवहितोपसर्गप्रयोगश्चान्दसः (पा० १।४।८३) । ईमिति निपातः पादपूरणः (निरु० १।६) । ३. लङ्घे लिट् । ४. षष्ठ्या लुक् (पा० ७।१।३८) । ५. किरणेन । “भानुः करो मरीचिः स्त्री-पुंसयोरिव” इत्यमरः । आभाति समन्तात्प्रकाशते । ६. सर्वस्य निवासहेतुः “वसेरुः” (उ० १।१०) अन्तर्भावितण्यर्थोऽत्र वसुधातुः । तथा च मेदिनी “वसुधा देवमेदाग्नि-भायोक्त्र-वक्-राजसु” इति ॥ ७. “अि इन्धो दीप्तौ” (रु० आ०) लटः ज्ञानच् । छान्दसत्वात्तलोपः । ८. गवास्वादिसम्पदाम् । उदारः अत्यर्थन्दाता । “उदारो दातृमहतोः” इत्यमरः । ९. यद्वा-अप्सु वृष्टिरूपासु राजा विद्युद्रूपेण राजमानः ।

यत् यम् अग्निम् । अमो लुक् (पा० ७।१।३०) पञ्च जनाः । चत्वारो ब्राह्मणादयः निषादाख्यः सङ्कीर्णजातिश्चेति पञ्च 'जना मनुष्याः । अय-
जन्त पूजितवन्तः । सोऽग्निर्विश्वस्य सर्वप्राणिजातस्य केतुः अग्न्यात्म-
ना प्रज्ञानभूत इत्यर्थः । भुवनस्य भुवनवर्त्तिनो भूतजातस्य गर्भः अन्त-
र्वर्त्ती प्राणादिवायुरूपेण । आइति उपसर्गोऽपृणा दित्यनेन सम्बध्यते ।
यः अग्निः रोदसी आपृणात् द्यावाभूमी^३ पूरितवानित्यर्थः । (आदि-
त्यरूपतया) जायमान उत्पद्यमानस्सर्वात्मना प्रकटीभवन् । किं च यः 'अद्रि-
पर्वतम् (निघं० १।२।१०) अभिनत् विदारितवान् । किम्भूतं ? वीडुं
वीडुशब्दो दृढार्थः (निघं० २।६।१५) "चित् शब्दोऽप्यर्थे दृढमपीत्यर्थः ।
किं कुर्वन् ? इन्द्ररूपेण परायन् परापरतोगच्छन् । एतेनाग्निरेव इन्द्र इत्यु-
क्तम्भवति । केतुरिति "कित ज्ञाने" इत्यस्माद्धातोरौणादिक उप्रत्ययः ॥ ६ ॥

उशिक् पावकोऽअरतिः सुमेधा मर्त्ये-

ष्वभिरमृतो निधायि ॥ इयत्ति धूममरुष-

म्मरिभ्रदुच्छुकेण शोचिषा घामिनेक्षन् ॥ ७ ॥

अग्निमर्त्येषु निधायि निहितः^१ । किम्भूतः ? उशिक् कान्तः (निघं०
२।१।६।१२) मनोहरः । पावकः पवित्रताकारी । अरतिः अलम्भतिः पर्या-
प्तमतिरित्यर्थः । सुमेधाः साधुप्रज्ञः । अमृतः अमरणधर्म्मा य एवं भूतो-
ऽग्निः स धूमं धूममण्डलं उदियति ऊर्ध्वं गम^२ यति । उदिति व्यवहि-
तमत्र सम्बध्यते । किम्भूतं धूमम् ? अरुपम् अपरुषं रूपवदित्यर्थः । किं
कुर्वन् अग्निः ? मरिभ्रत् जगद्धारयन् । अपि च शोचिषा रश्मिना घाम्
आकाशम् इनक्षन् व्याप्नुवन् । किम्भूतेन शोचिषा ? शुकेण शुक्ल-
र्णेन । अत्र उशिक् इति वश कान्तावित्यस्माद्धातोरौणादिक इक् प्रत्ययः ।
अरतिः अलं मतिरित्यस्य "व्यत्ययो बहुलमिति" वचनात् । अत्र तु मका-
रयोर्लोपः रलयोरैक्यस्मरणात् । मरिभ्रदिति "डुभृच् धारणे" इत्यस्य
"दाधर्ती" त्यादिसूत्रेण निपातनाद्रूपम् ॥ ७ ॥

१. तथा च निरुक्तम् "पञ्चजनाश्चत्वारो वर्णाः निषादः पञ्चम इत्यौपमन्यवः" (३।८) इति ।
चत्वारो महर्त्विजो यजमानश्चेति पञ्चजना इति केचित् । २. स हि प्राणभावेन गर्भवदन्तरव-
स्थितः । ३. पूरयति । लङर्थे लङि (पा० १।४।६) ति परे । "द्यावाभूमी च रोदसी" इत्यमरः
४. अदारयित्वन्यमपीत्यर्थः । अभिनत्-मिनत्तीति परे । ५. यद्यपि निघण्टावयं बलार्थे नपुंसकः
पठितस्तथापि गुणवचनतया ततोऽस्त्यर्थे मनुषो लुकि (पा० १।४।१९ वा०) तद्धति वर्ततेऽत एव
पुंलिङ्गतया निर्देशः । वीडयतिः स्तम्भनकर्मा नैरुक्तः (५।१६) तत उण् । ६. देवैरिति शेषः । अत्र
"वडुलं छन्दस्यमाङ्गयोगेऽपि (पा० ६।४।७५) इत्यडमावः । ७. "इतो वायमूर्ध्वं ईरेतः सिञ्चति-
धूमं ऐसाऽमुत्र वृष्टिर्भवति" इति श्रुतेः । सा इति विधेयप्राधान्यात् स्त्रालिङ्गनिर्देशः । ८. इनमृति
न्यासिकर्मा नैरुक्तो धातुः । ततो लटः शतरि रूपम् ।

दृशानो रुक्मऽउर्व्या व्यद्यौदुर्मर्षमायुः-
श्रिये रुचानः । अग्निरमृतोऽअभवद्द्वयो-
भिर्वदेनं द्यौरजनयत् सुरेताः ॥ ८ ॥

अग्निर्व्यद्यौत् विद्योतते । कया ? उर्व्या महत्या दीप्त्या इत्यर्थः । किम्भूतः ? दृशानः प्रत्यक्षतो दृश्यमानः रुक्मः रोचनरूपवानित्यर्थः । न केवलं विद्योतते किं तु यस्य अग्नेः आयुः जीवनं दुर्मर्षं दुःखेन मृष्यते खण्डयितुं शक्यते इति यावत् । सोऽग्निरमृतोऽमरणधर्माऽभवत् भूतः । किं कुर्वन् ? रुचानः “रुच दीप्तावभिप्रीतो च” (भ्वा० आ०) हर्षयन् । किमर्थं ? श्रिये लक्ष्म्यै लक्ष्मीं दातुमिच्छन्नित्यर्थः । किं च यदेनम् अपरोक्षनिर्देशे । आदित्यं द्यौः आकाशम् अजनयत् जनितवती । किम्भूतः ? सुरेताः शोभनं रेतो यस्य सः । शोभनत्वं च रेतसः एतद्देवत्वेन विश्वस्य द्योतनकारी आदित्यो जनितः । कैरजनयत् ? वयोभिः अन्नैः पशुपुरोडाशप्रभृतिभिः । पश्वादयो हि अग्नौ हुता आदित्योदयभावं भजन्त इत्यभिप्रायः । दृशान इति दृशधातोः कर्मणि लिटः शानच् “छन्दस्युभयथे”ति शानच् आर्धधातुकत्वान्मुक्त्वा न भवति । व्यद्यौदिति द्युत्धातोर्विपूर्वात् लिङ्थे लेटि, (पा० ३।४।६) शपो लुकि (पा० २।४।७३) इकारलोपे (पा० ३।४।१००) उपधावृद्धिः पदव्यत्ययश्चार्थः ॥ ८ ॥

यस्ते ऽअद्य कृणवद् भद्रशोचेऽपूपन्दैव

धृतवन्तमग्ने । प्रतन्नय प्रतरं द्यस्योऽ

अच्छाभि सुन्नं देवभक्तं यविष्ठ ॥ ९ ॥

हे भद्रशोचे ! कल्याणरश्मे ! देव ! देवनादियुक्त ! अग्ने ! यो यजमानः ते तव अद्य इदानीम् अपूपं पुरोडाशवत् कृणवत् करोति । किम्भूतं ? धृतवन्तं धृतेनोपस्तीर्णाभिधारितं, तं यजमानं वस्यः वासोचितं स्थानं प्रणय प्रणयसि प्रापयसि । सिलोपः छान्दसः । किम्भूतं वस्यः ? प्रतरं प्रकर्षेण तीर्यते गम्यते प्रतरं, प्रकर्षार्थश्च अग्निप्रसादेन प्राप्यः । तमपि किम्भूतं ? अच्छं निर्मलं निष्पापमित्यर्थः । किं च हे यविष्ठ ! युवतम ! तं यजमानं सुन्नं सुखं (निघ० ३।६।१६) आप्तुम् अभिनय सर्वतः सु-

१. “कवि हिंसाकरणयोः ।” (भ्वा० प०) ततो लेटि रूपम् । २. अत्र “वस निवासे” (भ्वा० प०) इत्यतो बाहुलकात् कर्मणि कृत् । अतिशयेन वस्तु वसीयः । “तुश्छन्दसि” (पा० ५।३।५९) इतीयसुनि “तुरिष्ठेमेयस्तु” (पा० ६।४।१५४) इति कृचो लोपे छान्दसे च ईलोपे (पा० ३।१।८५) वस्य इति भवति । ३. वस्तुतस्तु प्रार्थनायां छोट् ।

खाभिमुखं प्रापयेत्यर्थः । किं भूतं सुखं ? देवभक्तं देवैः सेवितम् । तथा च हे अग्ने ! यजमानः तव पुरोडाशङ्करोति तं यजमानं देवोपभोग्यं सुखाभिमुखं कृत्वा अपूपप्रसादं प्राप्य सुखं स्वर्गं प्रापयेति प्रार्थना वाक्यार्थः । कृणवदिति “डुकृञ् करणे” स्वादिः, “स्वादिभ्यः श्नुः” “इतश्च लोपः परस्मैपदेष्विति तिप् इकारलोपे “लेटोऽडाटा” वित्यडागमः उकारस्य गुणः, अवादेशः । वस्य इति वसधातोः “अमावस्यदन्यतरस्या” मिति व्यवस्थितविभाषया केवलस्यापि धातोर्ण्यता रूपं, विभक्तिव्यत्ययेन द्वितीयैकवचने प्रथमैकवचनम् । अनुस्वारलोपश्छान्दसः ॥ ६ ॥

आ तम्मज सौश्रवसेष्वन्न उक्थऽउक्थऽआ-

मज शस्यमाने । प्रियः सूर्ये प्रियोऽअग्ना-

भवात्युज्जातेन भिनदुदुज्जनित्वैः ॥ १० ॥

हे अग्ने ! तं यजमानम् आभज आसेवस्व । तस्य सन्निहितो भव । त्वयि सन्निहिते किं स्यादित्यपेक्षायामाह—यस्य यजमानस्य उक्थे उक्थे स्तोत्रे स्तोत्रे शस्यमाने सौश्रवसेषु सुष्ठु (साधु) श्रवणीयेषु यज्ञकर्मसु असौ यजमानः सूर्ये सूर्यस्य प्रियः भवाति भवतु । अग्ना अग्नेश्च प्रियः भवाति भवतु । लेटप्रार्थनायाम् । न केवलमेतावदेव अपि तु जातेन उत्पन्नेन पुत्रेण उदमिनत् उद्भिनत्तु । जनित्वैः जनयितव्यैः जनिष्यमाणैश्च पौत्रादिभिः सह उत्—अभिनत् । “उद्भिनत्तु धर्मार्थकामान्, तस्य पुत्रादयोऽपि धर्मकामयुक्ता भवन्तीत्यभिप्रायः । अत्र सूर्ये इति ‘सुपां सुपो भवन्ती’ति षष्ठ्येकवचने सप्तम्येकवचनम्, अग्ना इति षष्ठ्येकवचने सुलुगादिवाक्येन विभक्तिलोपः । वर्णव्यत्ययेन इकारस्याकारः, उदमिनदिति “भिदिर् विदारणे” लेट् “इतश्च” इतीकारलोपः । “लेटोऽडाटा” वित्यडागमः । जनित्वैरिति “जनी प्रादुर्भाव” इत्यस्मात् “कृत्यार्थे तवैकेन्यत्वन” इति त्वन्प्रत्ययः । तृतीयाबहुवचनम् ॥ १० ॥

त्वामग्ने यजमानाऽअनुद्यन्विश्श्वा वसु

दधिरे वार्व्याणि । त्वया सह द्रविणमिच्छमाना

व्रजं गोमन्तमुशिजो विवव्रुः ॥ ११ ॥

१. वस्तुतस्वेतदशुद्धम् । “कृञ् हिसायामि”त्यस्यैवात्र पाठात् । किन्त्वयन्तनादिस्तो नुर्दुर्लभ इति यथोक्तपूर्वकविधातोरेवेति बोध्यम् । २. अच्छमित्यत्रेति भावः । एतदप्यशुद्धम् । अच्छेत्याप्तमित्यर्थेऽन्ययमिति शकपूणिमतम् । (निबं ४।२।७८) । ३. सर्वैर्ऋत्विग्भिः सम्यै प्रशस्यमाने । ४. विभक्तिव्यत्यय आर्षः । (पा० ३।१।८५) ५. उद्भेदमुदयं प्राप्नोतु ।

हे अग्ने ! यजमानाः त्वां सेवमानाः अनुद्यन् अनुदिवसान् प्रत्यह-
मिति यावत् । विश्वा विश्वानि गोभूहिरण्यवस्त्रादीनि वसु वसूनि
धनानि दधिदुग्धादीनि । विभक्तैर्लुक् (पा० ७।१।३६) दधिरे धारयन्ति ।
लङर्थे लिट् । किम्भूतानि ? वाय्याणि वरणीयानि प्रार्थनीयानि । किं च
त्वया सह त्वया युक्ताः समग्रं द्रविणं यज्ञफलं मोक्षरूपम् इच्छमानाः
‘कामयमानाः । ब्रजं सुकृतिनो ब्रजन्त्यनेनेति ब्रजस्तं देवयानमार्गं
विवत्रुः विभिदुः । रविमण्डले मार्गं कृतवन्त इत्यर्थः । किम्भूतं ब्रजम् ?
गोमन्तं रश्मिमन्तमादित्यमित्यर्थः । किम्भूता यजमानाः ? उशिजः मेधा-
विनः ज्ञानिनः । (निघं० ३।१५।१६) । तेनैतदुक्तम्भवति—त्वां सेवमाना
यजमानाः यदा धनादिकमिच्छन्ति तदा ज्ञानिनो भूता ज्ञानकर्मसमुच्च-
येनादित्यद्वारा मोक्षं प्राप्नुवन्तीति ॥ ११ ॥

पूर्वो ब्रूयात् प्राणेति, व्यानेति दक्षिणोऽपाने-
त्यपर, उददानेत्युत्तरः, समानेति

पञ्चमऽउपरिष्ठादवेक्षमाणो ब्रूयात् ॥ १ ॥

अथ ते पञ्च ब्राह्मणाः कुमारस्यानुप्राणनं कुर्वन्ति एभिः पञ्चभिर्मन्त्रैः ।
प्राण—व्यान-अपान-उदान-समान-एतानि पञ्च सम्बोधनानि पदानि ।
अनेन सम्बोधनेन प्राणाः पञ्च वायवः आस्यभूता अस्मिन् सम्बोधने
स्थिरतो भवेयुरित्यभिप्रायः ॥ १ ॥

(अथ कुमारजन्मभूम्यभिमन्त्रणमन्त्रः) ।

वेद ते भूमि हृदयं दिवि चन्द्रमसि श्रितम् ।

वेदाहं तन्मां तद्विद्यात् पश्येम शरदः शतं

जीवेम शरदः शतर्द्धं शृणुयाम शरदः शतम् ॥ १ ॥

हे भूमे ! अहं ते तव हृदयं वेद जानामि । किम्भूतं ? चन्द्रमसि श्रितं
सम्बद्धं, कुत्र ? दिवि आकाशे । तन्मां विद्यात् मामपि तज्जानीया-
दित्यर्थः, पश्येम शरदः शतमिति व्यक्तार्थः, व्याख्यातं च गर्भाधाने ॥ १ ॥

(अथ कुमाराभिमर्शनमन्त्रः) ।

अश्मा भव परशुर्भव हिरण्यमस्तुतं भव ।

आत्मा वै पुत्रनामासि स जीव शरदः शतम् ॥ १ ॥

१. पदव्यत्यय आर्षः । २. गावो रश्मयोऽस्य सन्तीति गोमान् । तं रश्मिमण्डलमध्यगमित्यर्थः ।
३. अत्र पा० गृ० सू० “प्रतिदिशं पञ्च ब्राह्मणानवस्थाप्य ब्रूयादिसमनुप्राणिते” ति । (१।१०।१६)
ततः परतनमिदं सूत्रम् । अत्र “स्वयं वा कुर्यादनुपरिक्राममविद्यमानेषु” । (१।१६।१६) इति ।

हे कुमार ! इति सम्बोधनमध्याहार्यं, त्वम् अस्मा^१ भव प्रस्तरमिव दृढाङ्गो भव । परशुः कुठार इव विरोधिनां छेदको भव । किञ्च हिरण्यम्^२ असुतं यथा सुवर्णम्^३ असुतम् अक्षरं, तथा त्वमपि भव । किञ्च त्वं मम आत्माऽसि । किम्भूतः ? पुत्रनामा मदीयात्मना सह तव पुत्रत्वमिति विशेषः । अपरञ्च सर्वं मया सह तव तुल्यमेवेत्यभिप्रायः । किञ्च शतं शरदः शतवर्षाणि जीवेति वाक्यार्थः स्फुट एव ॥ १ ॥

अथ स्तन्यदानमन्त्रौ ।

इमर्ठ० स्तनमूर्जस्वन्तन्धयापां प्रपीनमग्ने

सरिरस्य मध्ये । उत्संक्षुषस्व मधुमन्तम-

व्वन्तसमुद्रियुर्ठ० सदनमा विशस्व ॥ १ ॥

हे अग्ने ! अग्निवत्तेजस्विन्कुमार ! त्वम् इमम् अपरोक्षं स्तनं, घय पिव “घेट् पाने” । किम्भूतम् ? ऊर्जस्वन्तं रसवन्तम् । प्राणहेतुभूतम् । अपाम् अपश्चन्द्रेण “दुग्धमुच्यते सादृश्यात् । तृतीयार्थे षष्ठी अङ्गिः । प्रपीनं प्रपूरितं कुत इत्याकाङ्क्षायां सरिरस्य लोकस्य । “मध्ये वर्तमानस्त्वम् । कथम्भूतं स्तनं ? उत्सं पयःस्रवन्तं” । पुनः किम्भूतं ? मधुमन्तम् मधुरं, हे अव्वन् ! “सर्वदेहगत ! । समुद्रियं समुद्रसम्बन्धि । सदनम् गृहम् शरीरम् “आत्मा वै समुद्र” इति श्रुतेः । आविशस्व प्रविश चिरञ्जीवेति तदर्थः । एतेनैतदुक्तं भवति—यथा समुद्रस्थो “वाडवाग्निः सर्वमेव जरयति तथा भवानपि यथा-प्राप्तमर्थं जरयतु ॥ १ ॥

यस्ते स्तनःशशयो यो मयोभूर्ध्वो रत्नधा

व्वसुन्विद्यः सुदत्रः । येन विश्वा पुण्यसि

व्वाग्ध्वोणि सरस्वति तमिह धातवेऽकं ॥ २ ॥

हे सरस्वति ! तं स्तनमिहास्मिन् स्थाने धातवे, धातुं पातुं “घेट् पाने” । तुमर्थे तवेप्रत्ययः, पानार्थम् अकः कुरु । अस्मै पानाय प्रयच्छेत्यर्थः । करोतेर्लोडर्थे लङि शपि लुप्ते गुणः^१ । तं कं ? यस्ते तव स्तनः

१. मणिरिव दृढः प्रियश्च । २. हिरण्यवत्तेजोयुक्तः स्पृहणीयश्च । ३. अनभिभूतमच्युतस्वरूपमित्यर्थः । ४. तस्यापप्रकृतित्वात् पय इत्येव शब्दगम्यत्वाच्च । ५. “इदमेव वै लोकाः सरिरस्य” (श० ब्रा० २।५।२।३४) इति श्रुतेः । ६. प्रवहन्तम् । “उत्सः प्रस्रवणं वारिप्रवाह” इत्यमरो वारोति पयोऽर्थमपि कक्षीकरोतीति द्युतेरभिसन्धिः । “पयः क्षीरं पयोऽयु चे”त्यमरोक्तेः । ७. इयत्ति सर्वतो गच्छतीत्यर्थं तत्सम्बोधने । चलनशीलः । ८. अयमर्थः कुतस्तस्य इति स एव वेदः । ९. “इच्छ्याभ्यः” (पा० ६।१।६८) इति सिलोपेऽङागमे रेफस्य विसर्गः ।

शशयः । शेते इति शशयः । अचप्रत्यये द्वित्वं पूर्वस्यात्वं च छान्दसम् । सुप्त इवास्ते । अन्यैरनुपभुक्तत्वात् “यस्ते स्तनो निहितो गुहायामि”ति श्रुतेः । यश्च स्तनो मयोभूः मयः सुखं भावयति प्रापयति सर्वभूतानामिति मयोभूः । यश्च रत्नधाः रत्नानि दधाति रत्नधाः । रमणीयानां धनानां धारयिता वा । यश्च वसुवित् वसु वनं विन्दति वेत्ति वा वसुवित् । यश्च सुदत्रः सुष्ठु ददातीति सुदत्रः सुदाता । धनवानन्यो दातुं सुखेन न शक्नोति त्वत्स्तनस्तु धनवान् सुदाता चेति अन्येभ्य आधिक्यम् । किञ्च येन स्तनेन विश्वानि सर्वाणि वार्याणि वरणीयानि प्रार्थनीयानि वस्तूनि त्वं पुण्यसि पुण्यासि क्षरसीत्यर्थः । तं स्तनमेतत्पानाय प्रयच्छे-
त्यर्थः ॥ २ ॥

अथ शिरःस्थाने जलपूर्णपात्रनिधानमन्त्रः ।

आपो देवेषु जाग्रथ यथा देवेषु जाग्रथ ।

एवमस्याऽसूतिकायाऽसपुत्रिकायां जाग्रथ ॥ १ ॥

हे आपः ! यूयं देवेषु जाग्रथ । देवानां रक्षायां निद्रां मुञ्चथ^१ । यथा यूयं देवेषु जाग्रथ एवं तथा अस्यां सूतिकायां जाग्रथ । किंभूतायां ? सपुत्रिकायां पुत्रसहितायाम् । हे आपः ! यूयं देवेषु जाग्रथेति अपां स्व-
स्य प्रसूतकृत्ये अस्याः सपुत्राया रक्षार्थं जाग्रथेति प्रार्थना वाक्यार्थः ॥ १ ॥

अथ सूतिकागृहस्य द्वारदेशे होममन्त्रः ।

शण्डामर्काऽउपवीरः शौण्डिकेय ऽउल्लखलः ।

मलिम्लुचो द्रोणासश्च्यवनो नश्यतादितः स्वाहा ॥ १ ॥

शण्डा^२ शण्डाऽभिधानो बालग्रहः । इत आहुतेर्नश्यतात् नष्टो^३ भवतु । एवं मर्कादयश्च्यवनान्ताः सप्तबालग्रहाः । नश्यतात् इति क्रियापदम् अष्टाभिः सह प्रत्येकं सम्बध्यते । अनया आहुत्या शण्डादयो-
ऽष्टौ बालग्रहा नश्यन्त्विति वाक्यार्थः ॥ १ ॥

आलिखन्ननिमिषः किञ्चदन्तऽउपश्रुति-

हर्ष्वक्षः कुम्भी शत्रुः पात्रपाणिर्नृमणिर्हन्त्री

१. बाहुलकात् ष्टन् ह्रस्वश्च । २. एतच्च प्रागुत्थानाद्भवति । ३. तत्साधनत्वेन तिष्ठथ । ४. द्वारदेशे सूतिकाभिमुपसमाधायोत्थानात्सन्धिबेलयोः फलीकरणमिथान्सर्पपानभावावपति शण्डामर्का इति प्रतिमन्त्रम् (पा० गृ० सू० १।२।३।१६) । ५. शृणाति हिनस्तीति शण्डा, मारयतीति मर्कः । पतौ पृषोदरादौ । उपघाते वीरः समर्थः । विघ्नकुशल इत्यर्थः । शौण्डिकेय आश्रितपालकः । उल्लखलोऽप्रतीकार्यः । मलिम्लुचोऽतिमलिनाशयः । द्रोणासो दीर्घनासः । च्यावयत्यज्ञानीति च्यवनः । ६. मत्कृताऽऽवपनोपद्रुतो मीतश्च इतोऽस्मात्स्थानान्प्रश्यतु अपगच्छतु ॥

मुखः सर्षपाखणश्च्यवनो नश्यतादितः स्वाहा ॥ २ ॥

आलिखन्नित्यादि ये एकादश बालग्रहाः । अत्रापि नश्यतादिति क्रियापदं प्रत्येकमेकादशभिरेव सम्बध्यते । ते चैकादशैव ॥ २ ॥

अथ बालग्रहशान्तिमन्त्राः ।^१

कूर्कुरः सुकूर्कुरः कूर्कुरो बालबन्धनः । चेच्चेच्छु-
नक सृज नमस्तेऽस्तु सीसरो लपेतापह्वर
तत्सत्यम् । यत्ते देवा वरमददुः स त्वं कुमारमेव
वाऽवृणीथाः । चेच्चेच्छुनक सृज नमस्तेऽ-
स्तु सीसरो लपेतापह्वर तत्सत्यम् ॥ १ ॥

कूर्कुरादानि त्रीणि नामानि । बालं कुमारं बध्नातीति बालबन्धनः । कुमारग्रहः । बालबन्धन इति त्रिभिरेव कूर्कुरादिभिः सह प्रत्येकं सम्बध्यते । चेत् चेदिति वीप्सादर्शनात् । तेन कूर्कुरश्चेद्बालबन्धनः । एतेषां मध्ये यदि कश्चिद् बालबन्धोऽस्ति तदा हे शुनक ! ते तव नमोऽस्तु । त्वं सृज विसृज कुमारन्त्यजेत्यर्थः । हे शुनक ! इति कूर्कुरादीनां त्रयाणामेव साधारणमेकं सम्बोधनपदं, किं च सीसरः तेषां पिता लपेत वदेत् । किं वदेत् ? अपह्वर अपगतकौटिल्यो भव । कूर्कुरादीनामेकैकबालग्रहमध्ये यदि तद्वर्गोऽस्ति तदर्थे मदीयनमस्कारेण पूजितः पितुः सीसरस्य वचसा एनं कुमारन्त्यजत्विति प्रार्थना वाक्यार्थः । तत्सत्यं यत्ते देवा इत्यादेरयमर्थः । हे शुनक ! यत्ते देवा ब्रह्मादयो वरम्प्रार्थितमर्थम् अदुः दत्तवन्तः । स पूर्वोक्तरूपः त्वं कुमारं बालमेव वरम् अवृणीथाः वृतवानसि । तत्तश्चेदिति वीप्सायाम् । अत्रापि देवैर्वरदानं त्वया च वरत्वेन कुमारस्य वरप्रार्थनम् इत्युभयेन तत् सत्यम् इत्यस्य सम्बन्धो विवक्षितः । यद्यपि तदुभयं सत्यं तथापि ते नमोऽस्तु त्यजेति । यद्यपि त्वया देवेभ्यः कुमारो भक्त्यत्वेन प्रार्थितः तैश्च दत्तः तथापि मम नमस्कारेण तुष्टः पितृवाक्येनैनं त्यजेति प्रार्थना वाक्यार्थः ॥ १ ॥

यत्ते सरमा माता सीसरः पिता श्याम (व) शबलौ
भ्रातरौ । चेच्चेच्छुनक सृज नमस्तेऽस्तु
सीसरो लपेतापह्वरेति ॥ २ ॥

१. अत्र पा० गृ० सूत्रम् । “यदि कुमार उपद्रवेत् जालेन प्रच्छाद्योत्तरीयेण वा पिता अङ्ग आधाय जपति कूर्कुर इत्यादि (१।५५।१६) अत्र कुमारपदेन तद्व्याप्तको बालग्रह उच्यते इति भाष्यस्वरसः । २. अत्र कूर्कुरः कर्कशः । स च भीषणः । सुकूर्कुरश्चातिभीषणः । सीसरः अङ्गसारकः । अत्र लपेतापह्वरेति च सम्बोधनपदं जयरामभाष्ये ।

हे शुनक ! यत्ते तव सरमा शुनी माता, सोसरः पिता, श्याम-शबलौ भ्रातरौ । ततश्चेत् सत्यम् अत्रापि वीप्सायां प्रयोजनं तदेव तथाऽपि नमोऽस्तु सीसरो लपेतापह्वरेति पूर्ववदेव । तव माता सरमा सीसरः पिता भ्रातरौ श्याम(व)शबलौ । एतत्सत्यमेव । तथापि मम नमस्कारेण तमेनं कुमारं त्यजेति वाक्यार्थः । “वृङ् अपनयने” इत्यस्य धातोरपपूर्वस्य लोटि रूपम् ॥ १ ॥

न नामयति न रुदति न हृष्यति न ग्लायति ।

यत्र वयं वदामो यत्र चाभिमृशामसि ॥ ३ ॥

(अथ कुमाराभिमर्शनमन्त्रः)

यत्र कुमारे वयं वदामः । किं वदाम इत्याकाङ्क्षायास्पृशोक्तमन्त्रमिति बोद्धव्यम् । यत्र चाभिमृशामसि अभि सर्वतोभावेन यस्याङ्गस्पर्शनं कुर्मः । ^१स कुमारः न नामयति अङ्गनमनन्न करोति । कुब्ज-भङ्गुरादिकं, न करोतीत्यर्थः न रुदति रोदनपीडायुक्तो न भवति । न हृष्यति हर्षयुक्तो न भवति^३ । न ग्लायति न दुःखितो भवतीत्यर्थः ॥ ३ ॥

इति बालग्रहोपद्रवशान्तिः ।

नामकर्मणि वैदिकमन्त्रैरनुष्ठानं पारस्करेण नोपदर्शितम् अतोऽस्माभिरपि तदीयव्याख्यानं न कृतमिति समाप्तं जातकर्म ॥ ❀ ॥

अथान्नप्राशनम् ।

देवीं वाचमजनयन्त देवास्तां विश्वरूपाः

पशवो वदन्ति । सा नो मन्त्रेषमूर्जं दुहाना

धेनुर्वागस्मानुपसुष्टुतैतु स्वाहा ॥ १ ॥

देवा ब्रह्मादयः ^१यां वाचं वाणीमजनयन्त उत्पादितवन्तः । किं भूताः ? देवीं कान्त्यादिगुणवतीं^२, तां वाचं विश्वरूपाः नानारूपाः ऋषिमुनिब्राह्मणादयः । पशवः मनुष्यादिरूपाः^३ वदन्ति सा वाक् धेनुर्भूत्वा अस्मानुपैतु उपगच्छतु । उप इति व्यवहितेन एत्वित्यनेन सम्बध्यते । हेतुगर्भविशेषणमाह—धेनुः किंभूता ? नोऽस्माकम् ऊर्जं सामर्थ्यं दुहाना पूरयन्ती । ऊर्जं किंभूतं ? मन्त्रेषं मन्त्रो गम्भीरः । अव्यक्त इति यावत् तस्य इषं गमकं ज्ञापकम् इति यावत् । अव्यक्तः परोक्षोऽ-

१. अत्र किङ्कुर्वन् ? चेच्चेत् छुक्षुशब्दङ्कुर्वन् इति सर्वे भाष्यकृतः प्राहुः ॥ २. अत्र “इदन्तो मसि” (पा० ७।१।४६) इति मस इमागमः । “मृश आमर्शने” (तु० प०) अभिमर्शनं स्पर्शः । ३. हर्षं नाभिनयतीत्यर्थः । ४. प्राणादिवायव इति जयरामः । ५. धृतिमतीं वैखर्याख्याम् । ६. “पशुरेव स देवानाम्” इति श्रुतेः । स मनुष्यादिसङ्घः । अतएव शिवः पशुपतिरुच्यते स हि मनुष्याणाञ्चतुष्पदाश्चाधिपतिः ।

प्यर्थो येनावगम्यते तत्सामर्थ्यमस्माकं पूरयन्तीत्यर्थः । पुनः किंभूता ?
सुष्टुता सुष्टु स्तुता' ॥ १ ॥

घाजो नोऽअघ प्रसुवाति दानं घाजो देवाँ
ऋतुभिः कल्पयाति । घाजो हि मा सर्ववीर-
ज्जान विश्वघाऽआशा घाजपतिर्जपेयम् ॥ २ ॥

वाजो अन्नम् (निघं० २।७।१) अन्नाधिष्ठात्री देवता । नोऽस्माकम्
अद्यास्मिन्नन्नप्राशनसमये दानं होमरूपं प्रसुवाति प्रसुवन्तु-अभ्यनुजा-
नातु । प्रपूर्वः सुवतिरभ्यनुज्ञाने वर्तते इत्युव्वटः । किं च वाजः देवानिन्द्रा-
दीनृतुभिः समयविशेषैः कल्पयाति कल्पयतु योजयतु । अस्मिन् कर्मणि
हुतेनान्नेन देवाश्चिरकालं वर्तन्तामित्यर्थः । हि यतः वाजः मा मां सर्व-
वीरं सर्वकार्येषु वीरं क्षमं जजान कृतवान् । अतः कारणात् । वाजप-
तिरन्नस्य ईश्वरोऽहं सर्वाः आशा जयेम । प्रसुवाति कल्पयाति इति पद-
द्वयं लोट्प्रत्यये रूपम् ॥ २ ॥

प्राणेनान्नमशीय स्वाहा ॥ ३ ॥

प्राणेन प्राणवायुना अन्नमदनीयम् अशीय भुञ्जे ॥ ३ ॥

अपानेन गन्धानशीय स्वाहा ॥ ४ ॥

अपानेन अपानवायुना गन्धानशीय भुञ्जे ॥ ४ ॥

चक्षुषा रूपाण्यशीय स्वाहा ॥ ५ ॥

चक्षुषा चक्षुरिन्द्रियेण रूपाणि शुद्धादीनि अशीय भुञ्जे ॥ ५ ॥

श्रोत्रेण यशोऽशीय स्वाहा ॥ ६ ॥

श्रोत्रेण कर्णेन्द्रियेण यशः कीर्तिम् अशीय अन्नगन्धरूपयशसाम् अश-
नमुपभोगमनुभवामीत्याशंसा वाक्यार्थः । अत्र चाशीयेत्युत्तमपुरुषप्रयो-
गात् कर्तृगोचरा आशंसा यद्यपि प्रतीयते तथाऽपि कुमारचित्तगोचरैव
बोद्धव्या । तथा च श्रुतिः “यां वै काञ्चन यज्ञसमृद्धिम् ऋत्विज आशासते
यजमानस्यैव से”ति ॥ ६ ॥

इति अन्नप्राशनमन्त्रन्याख्या ॥ ६४ ॥

२. वस्तुतस्तु—सा वाक् नोऽस्मानुपेतु सन्निहिताऽस्तु । किंभूता ? मन्त्रा इषंकी
“मदी इषं” । सुष्टुता शोमनैर्मन्त्रैस्तद्द्रष्टृभिर्वा स्तुता । अत्र दृष्टान्तः धेनुः “वत्सानिवे”ति शेषः ।
इषमिन्द्रमाणरसमिति गदाधरः । ऊर्जम् अन्नादि च (निघं० २।७।१५) दुहाना—अर्पयन्तीत्यर्थः ।
२. प्राणसिद्धोत्रार्थमन्नमुपादीयत इति तस्य प्राणादिभ्यः पञ्चम्यो आभ्यन्तरवायुभ्यो दानं होम
एव पर्यवस्यति ।

अथ चूडाकरणमन्त्रव्याख्या ।

उष्णेन वायऽउदकेनेह्यदिते केशान्वप ॥ १ ॥

हे वायो ! वायुसम्बोधनेनात्र कार्ये कारणोपचारात् शीतलं जलमेव सम्बोधितं, हे शीतलजल ! हे अदिते ! अखण्डितशील ! त्वम् उष्णेन उदकेन सह इहि आगच्छ सङ्गतिं कुरु । सङ्गत्या च केशान्वप च्छिन्धि । केशच्छेदनार्थम् उष्णजलशीतलजलयोः सङ्गतिरस्त्विति वाक्यार्थः । अदिते इति “दोऽयखण्डने” इत्यस्माद्धातोर्नन्पूर्वात् क्तिन् ॥ १ ॥

सवित्रा प्रसूता दैव्या ऽआप ऽउन्दन्तु ते

तनुम् । दीर्घायुत्वाय वर्चसे ॥ २ ॥

आपः जलानि ते तव कुमारस्य तनुन्देहावयवम् उन्दन्तु क्लेदयन्तु । “उन्दी क्लेदने” लोट् । आपः किम्भूताः ? सवित्रा आदित्येन प्रसूताः जनिताः । पुनः किम्भूताः ? दैव्या दिवि आकाशे उत्पन्नाः । किमर्थमुन्दन्तु ? दीर्घायुत्वाय चिरजीवित्वाय, वर्चसे तेजसे ॥ २ ॥

ओषधे त्रायस्व स्वधिते मैनर्ठं० हिर्ठं० सीदं ॥ ३ ॥

हे ओषधे ! कुशतरुण । त्वम् कुमारं त्रायस्व—रक्ष । हे स्वधिते ! क्षुर ! एनं कुमारं मा हिंसीः मा नाशय । कुशैः कृतरक्षणमेनं कुमारं कोऽपि मा हिनस्तु इति वाक्यार्थः ॥ ३ ॥

शिवो नामाऽसि स्वधितिस्ते पिता

नमस्तेऽस्तु मा मां हिर्ठं० सीदं ॥ ४ ॥

हे क्षुर ! शिवो नामासि । नाम नाम्ना “सुभां सुलुगि” ति आङो लुक् । शिवः कल्याणमसि, शिव इति तव नामेत्यर्थः । किं च स्वधितिः वञ्चं ते तव पिता जनकः, वञ्चात्तवोत्पत्तिरित्यर्थः । एवम्भूताय तुभ्यं नमोऽस्तु । स त्वं मा मां मा हिंसीः मा विनाशय । स्तुतिपूर्विका याच्नावाक्यार्थः । अत्रापि पूर्ववत्कुमारविषयिण्येवाशंसा बोद्धव्या ॥ ४ ॥

निवर्त्तयाम्यायुषेऽन्नाद्याय प्रजननाय

रायस्पोषाय सुप्रजास्त्वाय सुवीर्याय ॥ ५ ॥

अहं क्षुरं निवर्त्तयामि संयोजयामि, निपूर्वो वर्त्ततिः संयोगे । संलभे वर्त्तते इति कर्कभाष्यम् । क्षुरस्य कर्मत्वं प्रकरणात् । किमर्थं क्षुरस्य योजनमित्याह—आयुषे जीवनाय, तथा अन्नाद्याय अन्नं च यत् आद्यं चेति अन्नाद्यं तदर्थं, तथा प्रजननाय प्रजननं प्रसवशक्तिः तदर्थं, तथा रायस्पोषाय रायो घनस्य पोषाय पुष्ट्यर्थं, तथा सुप्रजास्त्वाय शोभनसन्ततिमत्त्वार्थं, तथा १० म० दी०

सुवीर्याय उत्कृष्टवीर्यवत्त्वार्थं च, अनेन क्षुरकर्मणा कुमारस्यान्नादीनि भवन्त्वित्याशंसावाक्यार्थः । सुप्रजास्त्वायेति आकारश्छान्दसः^१ । “वर्णा-
गमो वर्णविपर्ययश्चे”^२ति न्यायात् ॥ ५ ॥

वेनावपत्सविता क्षुरेण सोमस्य राज्ञो वरुणस्य

विद्वान् ॥ तेन ब्रह्माणो वपतेदमस्यायुष्यं

जरदष्टिर्थाऽसत् ॥ ६ ॥

हे ब्रह्माणः ! ब्राह्मणाः^३ ! सविता सर्वस्य प्रसविता आदित्यः येन तेजोमयेन क्षुरेण सोमस्य राज्ञः चन्द्रस्य^४ अवपत् (राजसूयदीक्षायै) मुण्डितवान्, अर्थात् केशान् । न केवलं सोमस्य किन्तु वरुणस्य च । किम्भूतः आदित्यः ? विद्वान् वेदवित् । तेन क्षुरेण अस्य कुमारस्य इदं शिरस्तथा वपत् मुण्डयत् यथा इदं चूडाकरणं कुमारस्य आयुष्यम् आयुषे हितम्^५ असत् स्यात् भूयात् । अस्तेर्लेटि रूपम् । अयं च कुमारः जरदष्टिः जरत् वार्द्धकमश्नुते व्याप्नोतीति जरदष्टिर्भूयात्, वार्द्धकपर्यन्तमस्यायुर्यथा स्यादित्यर्थः । आदित्येन सोमवरुणयोर्येन क्षुरेण चूडाकर्म कृतं तेन हे ब्रह्माणः यूयमस्य कुरुतेति स्तुत्वा तच्चा^६स्यायुषे हितं भूयादित्याशंसा-
वाक्यार्थः । ब्रह्माण इति प्रथमानुबुवचने रूपम् । जरदष्टिरिति अजह-
ल्लिङ्गमेव ॥ ६ ॥

ज्यायुषं जमदग्नेः कश्यपस्य ज्यायुषम् ॥

यद्वेषु ज्यायुषं तन्नोऽस्तु ज्यायुषम् ॥ ७ ॥

त्रीणि आयुषि समाहृतानि ज्यायुषम् । आयुःशब्दश्चावस्थावचनो बाल्ययौवनवार्द्धकमवस्थात्रयम् ज्यायुषमित्यर्थः । तथा च कश्यपस्य ऋषेः यत् ज्यायुषं, जमदग्नेः यत् ज्यायुषं, देवानां यत् ज्यायुषं तत् ज्यायुषं नः अस्माकमस्तु ॥ ७ ॥

वेन भूरिश्चरा दिवं ज्योक् च पश्चाधि-

सूर्यम् ॥ तेन ते वपामि ब्रह्मणा जीवातवे

१. सुप्रजा इत्यनुबन्तो बहुव्रीहिः । तन्नो भावे त्वप्रत्यये सुप्रजस्त्वमिति प्राप्नोति ॥

२. “द्वौ चापरो वर्णविकारनाशौ । धातोस्तदर्थान्तिशयेन योगस्तदुच्यते पञ्चविधं निरुक्तम् ॥” इति शेषः ॥ ३. ब्रह्मा तस्वे तपोवेदे न द्वयोः पुंसि वेधसि । ऋत्विग्योगमिदोर्विघ्ने” इति मेदिनी ॥

४. “सोमोऽस्माकं ब्राह्मणानां राजे”ति श्रुतेः । ५. तस्मै हितमित्यर्थे यत्प्रत्ययः । ६. तत्कृतं वपनमस्य कुमारस्यायुषे हितं स्यादित्यर्थः ।

जीवनाय सुश्लोक्याय स्वस्तये ॥ ८ ॥

येन ब्रह्मणा वेदमन्त्रेण तपसा वाऽभिमन्त्रितेन साधनभूतेन भूरिश्चन्द्र-
मा दिवं ज्योक्च स्वर्गे सङ्गतोऽभवत् । चन्द्रमाः किम्भूतः ? चराः चरः
भ्रमणशीलः । सोर्जस् व्यत्ययेन । पश्चात् पश्चात्स एव चन्द्रमा अधिसूर्य
सूर्ये ज्योक् सङ्गतोऽभवत् । तेन ते तव (शिरः) वपामि त्वां क्षौरयामि । कस्मै
फलायेत्याकाङ्क्षायामाह—जीवातवे जीवनौषधार्थं^१ जीवनोपनयनार्थमित्यर्थः ।
जीवनाय चिरकालजीवनार्थम्, सुश्लोक्याय^२ सु शोभनं श्लोक्यं यशस्त्वदी-
यशोलाभार्थम्, स्वस्तये कल्याणार्थम् ॥ ८ ॥

वत् क्षुरेण मज्जयता सुपेशसा वप्त्वा

वाऽवपति केशांश्छिन्धि शिरो माऽस्यायुः प्रमोषीः ॥ ९ ॥

हे क्षुर ! तदधिष्ठातृदेव ! यत्क्षुरेण येन क्षुरेण एतस्य कुमारस्य केशान्
वप्त्वा मुण्डयित्वा आवपति आनुडुहे गोमयपिण्डे क्षिपति । क्षौरं समाप्य
पुनः क्षुरं वारत्रयं^३ भ्रामयति । ततस्तेन पुनः क्षुरेणाप्यस्य केशांश्छिन्धि ।
केशान् छेदय, मा अस्य शिरः अस्य शिरश्छेदनं मा कुरु । माऽस्यायुः
प्रमोषीः अस्य आयुःखण्डनं मा कुरु । क्षुरेण किम्भूतेन ? शिरः मज्जयता
शोधयता निष्कलमषं कुर्वता । पुनः किम्भूतेन ? सुपेशसा^४ शोभमानेन ।
आवपति इति मध्यमपुरुषैकवचने “तिङां तिङो भवन्ती”ति
प्रथमपुरुषैकवचनम्, प्रमोषीरिति “मुष स्तेये” लुङ्माध्यमपुरुषैकवचनम् ।
मज्जयतेति, “दुमस्जो शुद्धौ” शत्रन्तात्तृतीयैकवचनम्, वप्त्वा वेति वा
शब्दः समुच्चयार्थः ॥ ९ ॥

इति चूडाकरणमन्त्रव्याख्यानम् ॥

(अथोपनयनम् ।)

येनेन्द्राय बृहस्पतिर्वासः पर्यदधादमृतम् ॥ तेन त्वा

परिदधाम्यायुषे दीर्घायुत्वाय वलाय वर्चसे ॥ १ ॥

बृहस्पतिर्देवानामाचार्यः । येन विधानेनेन्द्राय इदं वासः वलं
पर्यदधात् परिधापितवान् । वासः किम्भूतम् । अमृतम् अहृतम्^१,
तेन विधानेन त्वा त्वां वासः परिदधामि परिधापयामि । किमर्थम् ? आ-

१. “पश्चपश्चा च छन्दसि” (पा० ५।१।३३) इति निपातितोऽयम् । २. “जीवातुर्जीवनौ-
षधम्” इत्यमरः । ३. शोभनयशोलब्धये । अत्र “तदहृती” (पा० ५।१।५२) ति यत् । “पथे
यशसि च श्लोकः” ॥ ४. एषोऽर्थश्चार्थेन वाशब्देनोपक्षिप्तोऽनेन । ५. शोभनम्येशोरूपं (निघं०
३।७) यस्य तेनेत्यक्षरार्थः ॥ ६. “ईषद्वौतं नवं श्वेतं सदशं यत्र धारितम् । अहतं तं विजानीया-
त्सर्वकर्मसु पावनम्” इति कर्मप्रदीपः ॥

युषे जीवनाय । दीर्घायुत्वाय^१ चिरजीवित्वाय । बलाय सामर्थ्याय । वर्चसे तेजसे । पर्यदधात्परिदधामि इति द्वयमपि अन्तर्भावितणिजर्थम् ॥

इयं दुरुक्तम्परिबाधमाना वर्णं पवित्रं पुनती

म ऽआगात् ॥ प्राणापानाभ्यां बलमादधाना

स्वसा देवी सुभगा मेखलेयम् ॥ २ ॥

इयं मेखला आगात्-आगतवती । किं कुर्वाणा ? मे मम दुरुक्तम् अद्याप्ययमनुपवीतीति दुर्वचनम्^२ परिबाधमाना सर्वतोभावेन अपसारयन्ती खण्डयन्ती । अत एव देवी-स्तवादिविषया । पुनः किम्भूता ? वर्णं द्विजातित्वं पवित्रम् उत्कृष्टं पुनती धावयन्ती । ईदृशीयं मेखला स्वसा स्वसृवद्भगिनीवन्नित्यमभ्युदयिनी अस्तु । किम्भूता ? प्राणापानाभ्यां बलं सामर्थ्यम् आदधाना अर्पयन्ती । पुनः किम्भूता ? सुभगा अकर्कशा, सुखस्पर्शेति यावत् ॥ २ ॥

यज्ञोपवीतं परमं पवित्रं प्रजापतेर्भ्यस्सहजम्पुरस्तात् ॥

आयुष्यमग्न्यं प्रतिमुञ्च शुभ्रं यज्ञोपवीतं बलमस्तु तेजः ॥ ३ ॥

हे माणवक ! यज्ञोपवीतं प्रतिमुञ्च धारय । प्रतिपूर्वो मुञ्चतिर्धारणे वर्तते । यज्ञोपवीतं किम्भूतम् ? आयुष्यम् आयुर्वृद्धिकरम् । अग्न्यं श्रेष्ठं शुभ्रं श्रेष्ठं निर्मलं, परमं पवित्रम् अतिशयेन पवित्रम्, पुनः किम्भूतम् ? पुरस्तात्पूर्वं प्रजापतेर्ब्रह्मणः सहजं सहजातं, प्रजापतिना सह एकसमये जातमित्यर्थः । एतत्परिधानेन बलमस्तु तेजश्चास्तु इति ॥ ३ ॥

यो मे दण्डः परापतद्वैहायसोऽधिभूम्याम् ॥

तमहं पुनरादद ऽआयुषे ब्रह्मणे ब्रह्मवर्चसाय ॥ ४ ॥

मे मम यो दण्डः अधिभूम्यां भूमेरुपरि परापतत्-पतितः । तं दण्डम् अहं पुनराददे गृह्णामि । किम्भूतः ? वैहायसः विहाया आकाशं तत्र भवः । एतावता प्राक्तनजन्मन्यपि अहं द्विज आसम् अस्मिन्नपि जन्मनि दण्डं गृह्णामीति वाक्यार्थः । किमर्थं दण्डं गृह्णामि ? आयुषे जीवनार्थं, ब्रह्मणे वेदाय, ब्रह्मवर्चसाय-तेजःप्राप्त्यर्थम् ॥ ४ ॥

१. आयुशब्दः उत्तमः स्त्रीवे । उकारान्तः पुंलिङ्ग इत्यमरविवेके महेश्वरः । तथा चामरः “आयुर्जीवितकालोने”ति ॥ जयरामभाष्येऽप्येवमेव ॥ २. वस्तुतस्तु—दुरुक्तं दुष्टं माषितमस-
त्याप्रियादिकम् । उपलक्षणमेतत्—कामचार-कामवाद-कामभक्षादिकम् (तज्जमप्रायत्यम्) ॥
तथा च श्रूयते “प्रागुपनयनात्कामचार-कामवाद-कामभक्षाः” इति । अत्र भवन्तीति शेषः ।

इन्द्रस्य ब्रह्मचार्यस्यग्निराचार्यस्तवाहमाचार्यः श्रीअमुकशर्मन् ॥ ५ ॥

हे माणवक ! त्वम् इन्द्रस्य परमेश्वरस्य^१ ब्रह्मचारी असि । तवाग्निराचार्यः । सर्वेषामेव द्विजातीनां सामान्येनाग्नेर्गुरुत्वात् । “गुरुरग्निर्द्विजातीना”-मिति श्रुतेः । इदानीं तु तवोपनयनकर्तृत्वेनाहमाचार्यः ॥ ५ ॥

प्रजापतये त्वा परिददामि, देवाय त्वा सवित्रे

परिददामि, अद्भ्यस्त्वौषधीभ्यः परिददामि,

द्यावापृथिवीभ्यां त्वा परिददामि, विश्वेभ्यस्त्वा

देवेभ्यः परिददामि, सर्वेभ्यस्त्वा भूतेभ्यः परिददाम्यरिष्ट्यै ॥ ६ ॥

हे माणवक ! त्वा त्वां प्रजापतये ब्रह्मणे परिददामि समर्पयामि । एवं सवित्रे सूर्याय । किम्भूताय ? देवाय दानादिगुणयुक्ताय, अद्भ्यः जलेभ्यः, ओषधीभ्यः ग्रीह्यादिभ्यः, द्यावापृथिवीभ्याम् आकाशभूमिभ्यां, विश्वेभ्यो देवेभ्यः सर्वेभ्यो देवेभ्य इन्द्रादिभ्यः, भूतेभ्यः राक्षसादिभ्यः परिददामीति सर्वत्रान्वेति । किमर्थम् ? अरिष्ट्यै रिष्टिरापत्तदुपशमनाय, रिष्टिरिति “रिष् हिंसाया”मित्यस्माद् धातोः क्तिनि रूपं, न रिष्टिः अरिष्टिस्तस्यै ॥ ६ ॥

अग्ने सुश्रवः सुश्रवसं मा कुरु, यथा त्वमग्ने

सुश्रवः सुश्रवा ऽअसि, एवं माँसुश्रवः सौश्रवसं

कुरु ॥ यथा त्वमग्ने देवानां यज्ञस्य निधिपाऽअसि,

एवमहं मनुष्याणां वेदस्य निधिपो भूयासम् ॥ ७ ॥

हे अग्ने ! सुश्रवः ! सुष्ठु श्रवः कीर्तिः श्रवणेन्द्रियं वा यस्य स सुश्रवाः तत्संबोधने । तादृशं मां सुश्रवसं सुयशसं शोभनकर्णेन्द्रियं वा कुरु । वेदाध्ययनार्थं मामविकलेन्द्रियं (सफलेन्द्रियं) कुर्वित्यर्थः । एवं हे अग्ने ! यथा त्वं सुश्रवः सुश्रवा असि । सुश्रवसि अक्षरादौ सुश्रवाः शोभनकर्णोऽसि । एवं तथा मा मां सुश्रवः सौश्रवसं कुरु, सुश्रवसि यशसि सौश्रवसं शोभनश्रवणजनितज्ञानशालिनं कुरु । तथा हे अग्ने ! त्वं यथा देवानां यज्ञस्य निधिपा असि । देवानामिन्द्रादीनां यज्ञस्य यज्ञसम्बन्धेन निधिपा निधिरक्षकोऽसि भाण्डागारिको भवसि । एवमहं मनुष्याणां वेदस्य निधिपो भूयासं वेदस्य भाण्डागारिको भवेयमित्यर्थः ॥ ७ ॥

अग्नये समिधमाहार्षं बृहते जातवेदसे ॥

१. “इदि परमेश्वर्ये” (स्वा० प०) रक्प्रत्ययः ।

यथा त्वमग्ने समिधा समिध्यसऽपवमहमायुषा
 मेधया वर्चसा प्रजया पशुभिर्ब्रह्मवर्चसेन
 समिन्धे जीवपुत्रो ममाचार्यो मेधाव्यहमसा-
 न्यनिराकरिष्णुर्वशस्वी तेजस्वी ब्रह्मवर्चस्यन्नादो
 भूयासं स्वाहा ॥ ८ ॥

हे देवाः ! अहम् अग्नये समिधमाहर्षम् आहृतवानस्मि । कस्मै ? जातवेदसे—सर्वकर्मसाक्षिचैतन्यस्वभावफलदातृत्वेन जातं जातं वेत्ति, जातेषु जातेषु विद्यते, जातान् जातान्विन्दते इति जातवेदास्तस्मै । यद्वा जात उत्पन्नः वेदः वेदोक्तकर्मफलं यस्मात्स जातवेदास्तस्मै^१ । पुनः किम्भूताय ? बृहते जाज्वल्यमानाय । हे अग्ने ! यथा त्वं समिधा मया त्वदर्थं समाहृतया अनया समिधा समिध्यसे सुप्रकाशो भवसि (ज्वलसि) । एवमहम् आयुषा जीवनेन मेधया बुद्ध्या वर्चसा तेजसा प्रजया सन्तत्या पशुभिर्गवादिभिर्ब्रह्मवर्चसेन ब्रह्मतेजसा समिन्धे सुप्रकाशो भवानि । किं च ममाचार्यो जीवपुत्रः^२ “भवत्विति शेषः । अहं च मेधावी अनिराकरिष्णुः असानि । अग्नीनाधाय यागस्यानिराकरणकारी अनिराकरिष्णुः नित्यं यागकारी भवानीत्यर्थः । किं च अहम् आयुष्मान्, यशस्वी तेजस्वी ब्रह्मवर्चस्वी वेदाध्ययनवीर्यवान् अन्नादः भूयासं, कदाचिदपि ममान्नविच्छेदो मा भवत्वित्यर्थः । अनया कामनया अग्नये स्वाहा सुहुतमस्तु ॥ ८ ॥

तनुपाऽअग्नेऽसि तन्व मे पाङ्मायुर्दाऽअग्नेऽस्या-

युग्मे देहि वृचोदाऽअग्नेऽसि वृचो मे देहि ॥

अग्ने यन्मे तन्वाऽऊनन्तमऽआपृण ॥ ९ ॥

हे अग्ने ! त्वं तनूः शरीरं तस्याः पाता रक्षकः असि भवसि । अतो मे तन्वं—तनूं शरीरं पाहि रक्ष । आयुर्दा अग्नेऽस्वायुर्मे देहि । हे अग्ने ! त्वम् आयुर्दा आयुःप्रदोऽसि । अतः आयुर्मे देहि । वृचोदा अग्नेऽसि वृचो मे देहि । वर्चस्तेजः । अग्ने ! यन्मे तन्वा ऊनं तन्मऽआपृण । हे अग्ने ! तन्वा शरीरस्य मे यत् ऊनं न्यूनं तन्मे आपृण आपूरय, तन्वमिति तनुशब्दस्य द्वितीयैकवचने इयङ्उवङ्प्रकरणे “तन्वादीनाञ्छन्दस्युपसङ्ख्यान”मिति यणादेशः ॥ ९ ॥

१. वस्तुतस्तु जातः वेदः धनं (निधं २।१०।४) यस्मात्तस्मै धनदाय । २. दोषायुपुत्रवान् ।

मेधां मे देवः सविता आदधातु, मेधां मे
देवी सरस्वती आदधातु, मेधां मेऽअश्विनौ
देवावाधत्तां पुष्करस्त्रजौ ॥ १० ॥

अश्विनौ अश्विनीकुमारौ देवौ मे मम मेधां धारणावतीं बुद्धिम् आधत्तां
कुरुताम् । किम्भूतौ ? पुष्करस्त्रजौ पुष्करं कमलं तन्मयी स्त्रक् माला ययोस्तौ
पुष्करस्त्रजौ पद्ममालिनौ । एताः सर्वाः सवित्रादिदेवत्याः प्रार्थना अत्रावेव
बोद्धव्याः ॥ १० ॥

अङ्गानि च मऽआप्यायन्तां, वाक् च मऽआप्या-

यतां, प्राणश्च मऽआप्यायतां, चक्षुश्च मऽआप्यायतां,

श्रोत्रश्च मऽआप्यायतां यशो बलं च मऽआप्यायताम् ॥ ११ ॥

मे ममाङ्गानि शरीरावयवाः आप्यायन्तां स्फीतानि^१ भवन्तु । न केवलं
मेधादिकं किं तु एतदपि भवत्विति वाक्यार्थः । वाक् च मऽआप्यायतामि-
त्यादि निगदव्याख्यातम् ॥ ११ ॥

येऽप्स्वन्तरङ्गयः प्रविष्टा गोह्यउपगोह्यो मयूषो

मनोहास्त्रलो विरुजस्तनूदुधु(२) रिन्द्रियहा ता-

न्विजहामि यो रोचनस्तमिह गृह्णामि ॥ १ ॥

ये अग्नयः अप्सु जलेष्वन्तर्मध्ये प्रविष्टाः कारणत्वेनावस्थितास्तानहं
विजहामि^२ । ते के ? गोह्यः उपगोह्यः मयूषादयोऽष्टौ यावन्तो दोषावहत्वेन
प्रतीयन्ते । अत एतान् विहाय इह जले योऽग्निः रोचनः रोचननामा
कल्याणनामा तं गृह्णामि । स्नानार्थं जले गोह्यादीनग्नीन् दोषावहान्
त्यक्त्वा कल्याणप्रकाशकामिसहितं जलं गृह्णामीति वाक्यार्थः ॥ १ ॥

तेन मामभिषिञ्चामि श्रियै यशसे ब्रह्मणे ब्रह्मवर्चसाय ॥ २ ॥

तेन^३ जलेनाहं मामात्मानमभिषिञ्चामि । किमर्थम् ? श्रियै-लक्ष्मी-
लाभाय । यशसे-यशोलाभाय । ब्रह्मणे वेदज्ञानलाभाय । ब्रह्मवर्चसाय^४
ब्रह्मतेजोलाभाय ॥ २ ॥

येन श्रियमकृणुतां येनावमृशतां सुखम् ॥ येना-

श्वावभ्यषिञ्चतां यद्वां तदश्विना यशः ॥ ३ ॥

१. विवृद्धानि प्राणवन्ति वा । अस्यातन्त्रं प्राणनं वाऽऽप्यायनमिति भाष्यकृतः । धातुपाठे
षु “ओप्यायी वृद्धौ” इति । लोट्प्रार्थनायाम् । २. दुषितित्यपि पाठः क्वचिद् । ३. असेष्यत्वा-
दशुभावहत्वाच्च एताभ्योऽद्भ्यः पृथक्करोमि (त्यजामि) ॥ ४. रोचनानिष्ठितेन मङ्गलेन ।
अत्रान्समासान्तः ।

तेनेति पूर्वमन्त्रस्थमनुवर्तते । तेन केन ? हे अश्विना^१ अश्विनौ ? युवां येन जलेन श्रियमकृणुतां लक्ष्मीं शोभां कृतवन्तौ^२ । तथा येन सुरां सुराजनितदोषम् अवमृशताम् माजितवन्तौ^३ ! तथा येनाक्षौ अक्षिणी उपमन्योः^४ अभ्यषिञ्चताम् अभिषिक्तवन्तौ तथा यज्जलं वां युवयेर्यशः यशोहेतुरभूत्तदनेनाभिषेकेण “ममाप्यस्तु” इत्यध्याहार्यम् ॥ ३ ॥

उदुत्तममिति स्नानप्रकरणे व्याख्यातम्—

उद्यन् भ्राजभृष्णुरिन्द्रो मरुद्भिरस्थात्प्रातर्यावभि-

रस्थाद्दशसनिरसि दशसर्नि मा कुर्वाविदन्मा

गमयोद्यन् भ्राजभृष्णुरिन्द्रो मरुद्भिरस्थाद्दिवा

यावभिरस्थात् शतसनिरसि शतसर्नि मा

कुर्वाविदन्मा गमयोद्यन् भ्राजभृष्णुरिन्द्रो

मरुद्भिरस्थात्सायं यावभिरस्थात् सहस्रसनि-

रसि सहस्रसर्नि मा कुर्वाविदन्मा गमय ॥ ४ ॥

इन्द्रः आदित्यः उद्यन् उदयं कुर्वन् अस्थात् । स्थितोऽभवत् । किम्भूतः ? भ्राजभृष्णुः भ्राजं रश्मिं बिभर्तीति भ्राजभृष्णुः । प्रातः प्रत्यूषे मरुद्भिर्देवैः सह अस्थात् स्थितोऽभवन् । किम्भूतैर्देवैः ? यावभिर्यावद्भिर्यावन्तो देवास्तैः सह स्थितोऽभवदित्यर्थः । ततः हे अविदन् समन्तात् सर्वान् जानन् आदित्य ! त्वं दशसनिरसि बहुधनोऽसि, अतो मा मां दशसनिम्बहु धनं कुरु । किं च मा मां ब्रह्मचर्यादुत्तीर्णमागमय जानीहि । द्वितीयतृतीययोर्दिवा यावभिः सायं यावभिरिति शतसनिः सहस्रसनिरसि इत्येतावन्मात्रं विशेषः । तत्र दिवा सायमिति प्रसिद्धार्थं शतसहस्रशब्दौ बहुत्ववाचिनावेवान्यत्सर्वं समानम् । एवम् आदित्यं स्तुत्वा हे आदित्य ! मां बहुधनं कुरु, ब्रह्मचर्यादुत्तीर्णं मां जानीहीति याश्चावाक्यार्थः । अत्र यावद्भिरित्यत्र “वर्णागमो वर्णविपर्ययश्चे”ति दकारलोपश्रृण्वान्दसः,^५ आगमय इति कुर्वाविदन्नित्यत्र स्थितेन व्यवहितेन आङा सम्बन्धः ॥ ४ ॥

१. औषो ङादेशः । २. श्रियस्तोयतः (समुद्रात्) उत्पत्तेः । ३. वस्तुतः सुरासु अमृतम् (निघं० ११२२) अवमृशतां प्राप्तवन्तौ । अहभावदृष्टान्दसः । (पा० ६।४।५०) । ४. अयमृषेः शिष्योऽन्यो जातोऽश्विन्यामभिषिञ्च्याक्षिणी सदृष्टौ कृता । अक्षशब्दोऽक्षिपर्यायः । इन्द्रियवचनत्वात् । ५. वस्तुतस्तु यातेर्वनिषि यावभिरित्येव । “आतो मनिक्वनिव्वनिपक्षे”ति (पा० सूत्रम्) यावभिर्गमनशीलैर्ऋत्यादिसप्तकगणैर्द्वादशभिर्द्वादशमासेषु । तथा च श्रीमद्भागवते—“मध्वादिषु द्वादशसु भगवान् कालरूपधृक् । लोकतन्त्राय चरति पृथग् द्वादशभिर्गणैरिति । (स्क० ११ अ०) ते त्रिविधाः कालभेदेन प्रातर्यावानः दिवायावानः सायंयावानश्चेति ॥

अन्नाद्याय व्यूहध्वंसोमो राजायमागमत् ॥

स मे मुखं प्रमाद्व्यते यशसा च भगेन च ॥ ५ ॥

हे वनस्पते ! 'व्यूहध्वं' प्रसिद्धो भव । यं वनस्पतिम् अर्थात् त्वां सोमः चन्द्रमा आगमत् आगतवान् । किम्भूतः ? सोमः वनस्पतीनां राजा प्रभुः । स वनस्पतिर्भवान् इति यावत् । मम मुखं प्रमाद्व्यते शोधयिष्यति । केन ? यशसा कीर्त्या, भगेन सौभाग्येन च । किमर्थम् ? अन्नाद्याय अन्नं च तत् आद्यं चेति अन्नाद्यं तस्मै, अत्र व्यूहध्वमिति "ऊह वितर्के" विपूर्वः प्रसिद्धार्थे "तिङां तिङो भवन्ति" इत्येकवचनम्, प्रमाद्व्यते इति "मृजू शुद्धौ" इति लुटि रूपम् ॥ ५ ॥

प्राणापानौ मे तर्पय चक्षुर्मे तर्पय श्रोत्रं मे तर्पय ॥ ६ ॥

भो अनुलेपनसुगन्धद्रव्याधिष्ठातृदेवते ! प्राणापानौ मित्रावरुणदेवताकौ मे मम तर्पय । अन्यद् व्यक्तार्थमेतत् ॥ ६ ॥

पितरः शुन्धध्वम् ॥ ७ ॥

हे पितरः ! यूयं शुन्धध्वं शोधयत "मामि"ति शेषः ॥ ७ ॥

सुचक्षा ऽअहमक्षीभ्यां भूयासर्ठ० सुवर्चा

मुखेन सुश्रुत्कर्णाभ्यां भूयासम् ॥ ८ ॥

अहम् अक्षीभ्यां नेत्राभ्यां सुचक्षाः शोभनदृष्टिः भूयासं, मुखेन सुवर्चाः शोभनदीप्तिः । सुश्रुत्कर्णाभ्यां, सुश्रुत्-शोभनश्रावी ॥ ८ ॥

परिधास्यै यशोधास्यै दीर्घायुत्वाय जरदष्टिरस्मि ॥

शतं च जीवामि शरदः पुरुची रायस्पोषमभिसंव्ययिष्ये ॥ ९ ॥

अहं परिधास्यै परिधानं करिष्यामि । यशोधास्यै कीर्तिं धारयिष्यामि । हेतुहेतुमद्भावो बोद्धव्यः । अनेन परिधानेन यशो भविष्यतीत्यर्थः । किं च अनेन परिधानेन शरदः वर्षस्य (वर्षाणां) शतं जीवामि । पुरुचीः बहुतेजाः सन् रायस्पोषं धनसमृद्धिं संव्ययिष्ये आवरणं करिष्यामीत्यर्थः । रायस्पोषमिति 'सुपां सुपो भवन्तीति' चतुर्थ्यर्थे द्वितीया, संव्ययिष्य इति "व्येब् संवरणे" इत्यस्य रूपम् ॥ ९ ॥

१. वस्तुतस्तु हे दन्ताः ! यूयमन्नाद्यायान्नादनाय व्यूहध्वम् एकपङ्क्तिनिष्ठा भवत । अयं सोमो राजा वनस्पतिप्रभुः दन्तकाष्ठरूपेण त्वामागमत् आगतः । स एव मुखं प्रमाद्व्यते शोधयिष्यति । इत्येवमर्थः ।

यशसा मा द्यावापृथिवी यशसेन्द्रावृहस्पती ॥ यशो

भगश्च माऽऽविदद्यशो मा प्रतिपद्यताम् ॥ १० ॥

द्यावापृथिवी आकाशपृथिव्यौ मा माम् “आच्छादयेता” मित्यध्याहार्यम् । केन ? यशसा कीर्त्यो किं च इन्द्रावृहस्पती, इन्द्रश्च वृहस्पतिश्च यशसा मा मामाच्छादयेताम् । किं च यशः भगः सौभाग्यं च मा माम् आविदत् प्राप्नोतु । किं च यशः मा मां प्रतिपद्यताम् आगच्छतु । पुनः पुनरभिधानमादराभिधानार्थम् । अत्रानेन वस्त्राच्छादनेन एतानि मम सन्त्विति वाक्यार्थः ॥ १० ॥

या ऽआहरज्जमदग्निः श्रद्धायै कामायेन्द्रियाय ॥

ता ऽअहं प्रतिगृह्णामि यशसा च भगेन च ॥ ११ ॥

याः पुष्पस्रजः जमदग्निर्ऋषिः आहरत् आहृतवान् । किमर्थं ? श्रद्धायै श्रद्धार्थम् । एवमेवेति निश्चयः श्रद्धा । कामाय अभिलषितसिद्धयर्थम् । इन्द्रियाय चक्षुरादिपर्यन्ताय । ताः पुष्पस्रजः अहं प्रतिगृह्णामि । किमर्थं ? यशसा यशसे, ‘भगेन भगाय’ । तथा चानेन पुष्पस्रजग्रहणेनैतत्सर्वं मम भवत्विति वाक्यार्थः ॥ ११ ॥

यद्यशोऽप्सरसामिन्द्रश्चकार विपुलं पृथु ॥ तेन

सङ्ग्रथिताः सुमनस ऽआबध्नामि यशो मयि ॥ १२ ॥

इन्द्रः अप्सरसाम् उर्वशीप्रभृतीनां यत् यशश्चकार, रूपवन्तयेति शेषः । किम्भूतं यशः ? विपुलं विस्तीर्णं, पृथु बहुतरं, तेन यशसा संग्रथिताः सम्यग्रथिताः सुमनसः पुष्पाणि (मालां) मयि आबध्नामि । किमर्थं ? यशः यशसे । तथा चानेन यशसा सूत्रस्थानीयेन संग्रथितानि पुष्पाणि आत्मन्याबध्नामि । तेन तादृक् यशो मम भवत्विति वाक्यार्थः । यश इति चतुर्थ्यर्थे प्रथमा ॥ १२ ॥

युवा सुवासाः परिवीत आगात्स ऽउश्रेयान्

भवति जायमानः ॥ तं धीरासः कवय ऽउन्नयन्ति

स्वाध्यो मनसा देवयन्तः ॥ १३ ॥

यः युवा सुवासाः शोभनवस्त्रधारी परिवीतस्तेन वस्त्रेण मालया च परिवेष्टितः सन् आगात् आगतवान् द्वितीयं जन्म लभमानः । स उ जायमानः श्रेयान् श्रेष्ठो भवति इति वितर्कयामि । तं युवानं धीरासः धीराः

१,२. अत्र विभक्तिभ्यस्त्यय आर्षः । एवमग्रेऽपि ।

स्थिरप्रज्ञा विद्वांसः उन्नयन्ति उत्कर्षयन्ति । धीराः किम्भूताः ? कवयः कीर्तिवक्ताः^१ । पुनः किम्भूताः ? स्वाध्यः सु शोभनम् आहिता धीर्येषां ते स्वाध्यः । पुनः किम्भूताः ? मनसा हृदयेन देवयन्तः स्तुवन्तः^२ ॥ १३ ॥

अलङ्करणमसि भूयोऽलङ्करणं भूयात् ॥ १४ ॥

हे कर्णकुण्डल ! त्वम् अलङ्करणमसि प्रसाधनं भवसि इति ते तव स्वभावः । अतः भूयः उत्तरोत्तरम् अलङ्करणम् मम कर्णभूषणम् भूयात् भवतु ॥ १४ ॥

वृत्रस्यासि कनीनकश्चक्षुर्दाऽसि चक्षुर्मे देहि ॥ १५ ॥

हे अञ्जन ! त्वं वृत्रस्य वृत्रनाम्नः शक्तिशालिनोऽसुरस्य कनीनकः कनीनिका अक्षितारका असि भवसि । अत एव चक्षुर्दाऽसि चक्षुर्दायको भवसि । तस्मान्ममापि चक्षुर्देहि । तथा च यतः कारणाद् वृत्रस्याक्षितारकोत्पन्नमञ्जनं त्वमसि अतोऽन्येषां चक्षुर्दाता असि अतस्तवाञ्जनेन मम चक्षुः प्रकाशो भवत्विति याच्न्वावाक्यार्थः ॥ १५ ॥

रोचिष्णुरसि ॥ १६ ॥

हे दर्पण ! त्वं रोचिष्णुरसि प्रकाशनशीलोऽसि । अतो मामपि प्रकाशयेत्यभिप्रायः ॥ १६ ॥

बृहस्पतेश्छदिरसि पाप्मनो मामन्तर्द्धेहि

तेजसो यशसो मामन्तर्द्धेहि ॥ १७ ॥

हे छत्र ! त्वं बृहस्पतेर्देवाचार्यस्य छदिः^३ अपवारणमसि भवसि । अतः मां पाप्मनः पापात् अन्तर्द्धेहि आवृतं कुरु, यथा मम पापसम्बन्धो न भवेत् तथा कुर्वित्यर्थः । न केवलं पापात् किं तु तेजसंः आदित्यतापादिरूपात् मामन्तर्द्धेहि किमर्थं ? यशसे यशोऽर्थं, तथा च हे छत्र ! यतस्त्वं बृहस्पतेरपि पापसन्तापादिवारकोऽतस्ततांऽपि यशस्विनं मां कुर्वित्याशंसावाक्यार्थः । यशस इति चतुर्थ्यर्थे षष्ठी ॥ १७ ॥

प्रतिष्ठे स्थो विश्वतो मा पातम् ॥ १८ ॥

हे उपानहौ ! काष्ठपादुके ! युवां प्रतिष्ठे स्थः । उपक्रान्तगतिक्रियायाः अत्यागः प्रतिष्ठा । तन्निमित्तत्वात् युवामेव प्रतिष्ठे स्थः भवथः । अतश्च मा मां पातं रक्षतम् । कुतः ? विश्वतः सर्वतः सर्वस्माद्गतिविरोधिनः कण्टकादेः । यतो युवां प्रतिष्ठानिमित्ते अतस्त्वत्प्रसादात् मम कुत्रापि

१. कान्तदर्शना इति दुर्गाचार्याः । २. दीव्यतिस्तुत्यर्थोऽपि ।

३. "छद अपवारणे" (स्वा० प०) "इन् सर्वपातुभ्यः" इतीन्द्रप्रत्ययः ।

गतिप्रतिबन्धो माऽस्त्विति वाक्यार्थः ॥ १८ ॥

विश्वाभ्यो मा नाष्ट्राभ्यस्परिपाहि सर्वतः ॥ १९ ॥

हे वैणवदण्ड ! मा मां परिपाहि सर्वतो भावेन रक्ष । कुतः ? नाष्ट्राभ्यः नाशकारिणीभ्यः, विश्वाभ्यः सर्वाभ्यः राक्षससर्पशृङ्गाद्यादिभ्य इत्यर्थः । सर्वतः सर्वासु दिक्षु इत्यर्थः ॥ १९ ॥

इति श्रीशत्रुघ्नकृतमन्त्रार्थदीपिकायामुपनयनमन्त्रव्याख्यानम् ॥ ❀ ॥

अथ प्रतिष्ठा मन्त्रौ ।

एतं ते देव सवितर्भ्यज्ज्ञं प्राहुर्बृहस्पतये ब्रह्मणे ॥

तेन यज्ञमव तेन यज्ञपतिं तेन मामव ॥ १ ॥

हे सवितर्देव ! दानादिगुणयुक्त ! एतं यज्ञं ते त्वदीयं प्राहुः (मन्त्रज्ञा वदन्ति) किं च बृहस्पतये बृहस्पतिनिमित्तं, किम्भूताय बृहस्पतये ? ब्रह्मणे देवानां सर्वकर्माधिष्ठात्रे । मानुषोऽपि तदधिष्ठित एव कर्मणि ब्रह्मा भवति । तेन हेतुना हे सवितः ! यज्ञम् अव रक्ष, तेन यज्ञपतिं यजमानम् अव, तेन माम् ऋत्विजम् अव । तथा च त्वदीयोऽयं यज्ञ इति यज्ञसाधनं सर्वं रक्षेति वाक्यार्थः । अयं मन्त्रः कुत्रचिदेव प्रसिद्धः ॥ १ ॥

मनो जुतिर्जुषतामाज्यस्य बृहस्पतिर्यज्ञमिमं

तनोत्वरिष्ट्यं यज्ञसमिमं दधातु ॥

विश्वेदेवासऽह मादयन्तामो प्रतिष्ठ ॥ २ ॥

मनः आज्यस्य रसं जुषतां सेवतां, मनः किम्भूतं ? जूतिः अतीतानागतवर्त्तमानेषु गन्तु । किं च बृहस्पतिः सुराचार्यः इमं यज्ञं तनोतु विस्तारयतु । स एव इमं यज्ञम् अरिष्टं हिंसारहितं कृत्वा सन्दधातु । “रिष हिंसायां” कर्मणि क्तः । न रिष्टमरिष्टम् । किं च विश्वेदेवासः विश्वेदेवाः सर्वे देवाः इह यज्ञे मादयन्तां हर्षं कुर्वन्तु, स्वार्थिको णिच् । ओमिति भवतेर्व्याप्नोतेर्वा ओम् । यथा च रक्षित्वाऽप्नोति वा । इह प्रतिष्ठाप्रकरणे तिष्ठेत्यर्थः ॥ २ ॥

१. आज्यस्येति कर्मणि षष्ठोति महीधरः । २. “जु गतौ” “ऊतिधूति” इत्यादिना क्तिन्तो निपातः । स्वात्वं छान्दसमन्त्र । अतीतानागतवर्त्तमानकालगतपदार्थेषु गमनशीलं हि मनः । जबते शीघ्रं गच्छतीति । ३. इडामक्षणेन हि मध्ये यज्ञो विच्छद्यते । ४. “मद एतौ” (जु०) वृष्यन्तामिति महीधरः । मनसश्चन्द्रमसि लयः श्रूयते “मनश्चन्द्रमसि लीयते” इति ॥ ५. वस्तु-तस्तु—ओमित्यङ्गीकारे तथास्तु । प्रतिष्ठ प्रयाणं कुरु । समिदाधानकाले यजमानस्याभिप्रेतं प्रयाणमवगम्य सविता देवोऽङ्गीकृत्य प्रमाणे प्रेरयतीत्यर्थः ।

अथ बहिर्होममन्त्रः ।

देवा गातुविदो गातुं वित्त्वा गातुमिति ॥

मनसस्पतऽइमं देव यज्ञं स्वाहा वातेऽधा ॥ १ ॥

यस्याः पूर्वाद्धेन देवता विसृजति—हे देवाः ! गातुविदो यज्ञविदः । गातुरिति यज्ञनाम प्राचीनं, गातुं यज्ञं वित्त्वा अस्मदीयोऽयं यज्ञः प्रवृत्त इति ज्ञात्वा नो यज्ञम्प्रति इत आगच्छत । तथा च यज्ञपरम्परासु विच्छिन्ना मम न भवत यूयमित्यर्थः । एवं देवान् विसृज्य इदानीं चन्द्रमसमाह—हे मनसस्पते चन्द्रमः ! देव ! इमं यज्ञं वाते वायौ अधाः धारय, वाते हि यज्ञोऽवतिष्ठते । तथा च श्रुतिः “वायुरेवाग्निस्तस्याद्य देवाध्वर्युकर्म करोत्यथैतमेवाप्येती”ति ॥ १ ॥

अथ स्वस्त्ययनमन्त्राः ।

स्वस्ति न इन्द्रो वृद्धश्रवाः स्वस्ति नः पूषा

विश्ववेदाः ॥ स्वस्ति नस्तार्क्ष्योऽरिष्टनेमिः

स्वस्ति नो बृहस्पतिर्दधातु ॥ १ ॥

इन्द्रः नः स्वस्ति कल्याणं दधातु, पूषापि । किंभूतः इन्द्रः ? वृद्धश्रवाः बहुधनः । श्रवःशब्दो धनवचनः कीर्तिवचनो वा । महद्यशा वा । वृद्धश्रावी वा । यूयं किंभूताः ? विश्ववेदाः सर्वधनाः सर्वयज्ञा वा । तार्क्ष्यो गरुडः नः स्वस्ति दधातु । तार्क्ष्यः किंभूतः ? अरिष्टनेमिः अनुपहिंसितास्त्रः अनुपहतचक्राधारः । बृहस्पतिश्च नः स्वस्ति दधातु ॥ १ ॥

पृषदश्वा मरुतः पृश्निमातरः शुभं यावानो

विदथेषु जग्मयः ॥ अग्निजिह्वा मनवः सूर-

चक्षसो विश्वे नो देवाऽअवसाऽऽगमन्निह ॥ २ ॥

इत्थम्भूताः मरुतो देवाः अवसा अन्नेन हविलक्षणेनाहूताः सन्तः इह यज्ञे नः अस्मान् आगमन्—आगच्छन्तु । किंभूताः मरुतः ? पृषदश्वाः पृषतो हरिता अश्वाः येषां ते । पुनः किंभूताः ? शुभं यावानः शुभं कर्तुं जनान् ये यान्ति ते शुभं यावानः । यातेर्वनिप् । पुनः किंभूताः ? विदथेषु यज्ञेषु जग्मयः गमनशीलाः । ये अग्निजिह्वा हुतभोक्तास्त्रतुर्दश मनवस्ते च इहागमन् । ये च सूरचक्षसः आदित्यदर्शनाः विश्वेदेवास्ते च इहागमन् ॥ २ ॥

१. नैघण्टुकम् । २. लोडर्थे लुङ् ।

भद्रं कर्णेभिः शृणुयाम देवा भद्रं पश्ये-
माक्षभिर्वज्रपादः ॥ स्थिरैर्ङ्गैस्तुष्टुवाग्ँसस्तनू-
भिर्व्यशेमहि देवहितं यदायुः ॥ ३ ॥

हे देवाः ! कर्णेभिः कर्णाभ्यां^१ भद्रम् अनुकूलं वयं शृणुयाम ।^२ अक्ष-
भिरक्षिभ्यां भद्रं पश्येम । देवाः किंभूताः ? यजन्नाः यजन्तं त्रायन्त इति^३ ।
किं च स्थिरैरङ्गैर्दृढैः शरीरावयवैः तुष्टुवाग्ँस^४ स्तुवन्तो वयम् अर्थाद्भवन्तम् ।
देवहितं देवैर्निहितं स्थापितं, यद्वा देवानां हितं देवपरिचरणयोग्यं यदायुर्जी-
वितं शतवर्षान्तमित्यर्थः । तत्तनूभिः शरीरैर्भार्यापुत्रादिभिः सह वा व्यशेमहि
व्याश्रूवीमहि^५ ॥ ३ ॥

शतमिन्नु शरदोऽअन्ति देवा यत्रा नश्चक्रा
जरसं तनूनाम् ॥ पुत्रासो यत्र पितरो भवन्ति
मा नो मध्या रीरिषतायुर्गन्तो ॥ ४ ॥

हे देवाः ! शरदः शतमित् वर्षशतमपि अर्थात् आयुः अन्ति—अन्तिके
स्वल्पकालमेवेत्यभिप्रायः । यत एवमतो ब्रूमः । नः अस्माकम् आयुर्मध्या
मध्ये शतवर्षाभ्यन्तरे मा रीरिषत मा हिंसिष्ट, किं च गन्तोः गन्तु^६ “मा
भवत्वि”त्यध्याहार्यम् । आकालिक एव मा गच्छत्वित्यर्थः । यत्रा यत्र ।
शरदां शतमोऽस्माकं तनूनां जरसं जरां चक्रा कृतवन्तः जरानिमित्तां
शक्तिमपि कृतवन्तः । अर्थात् भवन्त एव । किं च यत्र शरदः शते नः
पुत्राः पितरो भवन्ति । पुत्राः अग्रयस्ते यजमानजनिता भवन्ति हितकारि-
णश्च भवन्ति । अथ वा पुत्रा एव पितृणामौर्ध्वदेहिकं कुर्वाणाः पितरो
भवन्ति । पोषकत्वात् पितर इव भवन्ति । तथा च यस्यामवस्थायामेवमक्ष-
मता भवति सा मध्येव माऽस्त्वित्यभिप्रायः । तदुक्तं “सञ्चिन्त्य सञ्चित्य
तमुग्रदण्डं मृत्युर्मनुष्यस्य विचक्षणस्य ॥ वर्षासु सिक्ता इव चर्मदण्डाः सर्वे
प्रयन्नाः शिथिलीभवन्ति” इति ॥ ४ ॥

१. एतच्चानेकव्यक्त्यभिप्रायेण । अत्र “बहुलं छन्दसि” (पा० ७।१।१०) इति मिस
ऐसभावेन एत्वम् (पा० ७।१।११०) । २. अत्र “बहुलं छन्दसि” (पा० ७।१।४६) इति
इलादावप्यक्षिशब्दस्यानङ् ॥ ३. यजमानपालकाः ॥ ४. लङ् धेँ लिट् । ५. व्याप्नुयाम, “अश्व
व्याप्तौ” (स्वा० ३) लिङ् । बाहुलकात् (पा० ३।१।८५) विकरणव्यत्ययः । ६. गमनशीलम् ।
एतदायुर्विशेषणतयैवोच्चमहीधरादिभिर्वाख्याय “सञ्चिन्त्य” इति श्लोकेन व्याख्यानमस्योपसंहृतम् ।
अनेन त्वध्याहृत्य व्याख्यातमित्यकाण्डताण्डवम् ॥ अत्र यत्रा इति “निपातस्य चै” (पा०
३।१।१३६) ति दीर्घः । चक्रा इति तु “द्वयचोऽस्तित्ठ” (पा० ६।१।१३५) इति दीर्घेण
बोध्यम् ॥

अदितिर्द्यौरदितिर्न्तरिक्षमदितिर्माता

स पिता स पुत्रः ॥ विश्वेदेवाऽअदितिः

पञ्चजनाऽअदितिर्जातमदितिर्जनित्वम् ॥ ५ ॥

द्यौः स्वर्गः अदितिः अस्तु । न विद्यते दितिः खण्डनं यस्याः सा अदितिः, अविभक्तारिणी भवत्वित्यर्थः । एवं सर्वत्रान्वयः । पञ्चजनाः कुबेरः । किं बहुना जातमुत्पन्नम्प्राणिजातं, जनित्वं जनिष्यमाणं सर्वमदितिरेव । यद्वाऽअदितिर्मन्त्रेण नोच्यते द्यौरित्यादीनि सर्वाणि जनित्वान्तानि अदितिः अदितौनि अदीनानि महाभाग्ययुक्तानि सन्तु ॥ ५ ॥

अपोऽअद्यान्वचारिषः रसेन समसृक्षमहि ॥

पयस्वानग्नाऽआगमं तं मासः सृजन्वर्चसा

प्रजया च धनेन च ॥ ६ ॥

हे अग्ने ! यत् याः अपः कर्म अहम् अद्य अन्वचारिषम् अनुचरितवानस्मि, अवभृथादावित्यर्थः । यज्जलस्य रसेन वयं समसृक्षमहि संसृष्टाः स्म । यच्च पयस्वान् पयोयुक्तः सन् अत्राहमागमम् आगतवानस्मि । अतस्त्वम् मा मां वर्चसा तेजसा संसृज संयुक्तं कुरु । प्रजया पुत्रादिना धनेन च संसृज ॥ ६ ॥

द्यौः शान्तिरन्तरिक्षं शान्तिः पृथिवी

शान्तिरापः शान्तिरोषधयः शान्तिः ॥

घनस्पतयः शान्तिर्भुवः शान्तिर्ब्रह्म

शान्तिः सर्वं शान्तिः शान्तिरेव शान्तिः

सा मा शान्तिरेधि ॥ ७ ॥

द्यौरित्यादिषु सर्वत्र विभक्तिव्यत्ययः । तथा च या दिवि शान्तिः या अन्तरिक्षे शान्तिः सा शान्तिः मा मां प्रति एधि भवतु ॥ ७ ॥

इति शत्रुघ्नविरचितायां मन्त्रार्थदीपिकायां दशकर्मपरिच्छेदः ॥ ॐ ॥

अथ नवग्रहमन्त्रव्याख्यानम् ।

तत्र आकृष्णेनेति देवपूजायामुक्तः ।

इमं देवाऽअसपक्त्नः सुवर्ध्वं महते क्षत्राय

१. अथ मूलं सूर्यम् । निषादपञ्चमाश्वत्वारो वर्णा इति निरुक्तम् ॥ (३।२।७) मनुष्या इति भाष्यकृतः । २. सूर्यमन्त्रः ॥ एवमग्ने क्रमशश्चन्द्रादीनामन्त्रा शेषाः ॥

महते ज्यैष्ठ्याय महते जानराज्यायेन्द्रस्ये-
न्द्रियाय ॥ इमममुष्य पुत्रममुष्यै पुत्रमस्यै
विश ऽएष ऽवोऽमी राजा सोमोऽस्माकं
ब्राह्मणानां राजा ॥ १ ॥

हे देवाः ! इमं राजानम् असपन्नं शत्रुरहितं सुवध्वं जनयत । महते क्षत्राय (रक्षणाय) । महते ज्यैष्ठ्याय ज्यैष्ठत्वाय । महते जानराज्याय जनसम्बन्धिराज्याय^१ । इन्द्रस्य इन्द्रियस्य^२ इन्द्रियाय वीर्याय सुवध्वमिति सर्वत्रान्वेति । इमं कम् ? अमुष्य पुत्रम् अर्थात् अस्य यजमानस्य पितुः^३ । अमुष्यै^४ अर्थात् अमुष्याश्च यजमानमातुः पुत्रम् इनं यजमानमित्यर्थः । असपन्नत्वादिकरणे हेतुमाह-वः युष्माकं विशः जनपदजातेः एष राजा अस्तु । अस्माकं ब्राह्मणानाम् पुनः अमी असौ^५ सोमो राजा । यद्वा हे कुरवः ! वः युष्माकमेष कौरव्यो राजाऽस्तु ॥ तस्माद्भवदर्थं प्रार्थना क्रियते न तु स्वार्थमित्यमिप्रायः ॥ १ ॥

अग्निर्मूर्द्धा दिवः ककुत्पतिः पृथिव्या

अयम् ॥ अपां रेतांसि जिन्वति ॥ २ ॥

अग्निः स्तूयते-योऽयमग्निः दिवः मूर्द्धा आदित्यात्मना द्युलोकस्य मूर्धा भवति । अयमेव ककुत् महान् “ककुद” इति महन्नामसु पठितम् । अन्तलोपे कृते एतद्रूपम् । अयमेव महानात्मा जगत इत्यर्थः । अयमेवाग्निः पृथिव्याः पतिः ईश्वरः । तापपाकप्रकाशादिभिः सर्वाः प्रजाः अनुगृह्णातीत्यभिप्रायः, किं चायमेव अपां रेतांसि जिन्वति । रेतः कारणमुच्यते, या एता आपः द्युलोकात्पतन्ति तासाम् अपां कारणानि जिन्वति, जिन्वतिः प्रीतिकर्मा । पुष्णातीत्यर्थः । आहुतिपरिणामेन सो वृष्टिञ्जनयति इति दर्शितम् । यद्वा अयमिति कुज उच्यते कुजोऽपि दिवामूर्द्धेत्यर्थः । तेन कुजप्रकाशकत्वमस्य सम्भवति ॥ २ ॥

ऊर्ध्वदुध्यस्वाग्ने प्रति जागृहि त्वमिष्टापुत्तं

सपुं सृजेथामयं च ॥ अस्मिन्सधस्थेऽध्युत्तर-

स्मिन् विश्वे देवा यजमानश्च सीदत ॥ ३ ॥

१. जनानामिदं जानं जानश्च तद्राज्यञ्चेति कर्मधारयः । जनाधिपत्यायेत्यर्थः । २. आत्मज्ञानसामर्थ्यायेति महीधरः ॥ ३. पितृभूतस्य पुत्रमित्यर्थः ॥ ४. षष्ठ्यर्थे चतुर्थी (पा० २।३।६२) ॥ ५. वचनव्यत्ययः । (पा० ३।१।८५) वक्षीरूपश्चन्द्रो वा ॥

हे अग्ने ! उद्बुध्यस्व उद्बुद्धो भव । सुप्रकाशो भव । एवं यजमानं प्रति जागृहि, त्वं जागरणशीलश्च भव । ततश्चेष्टापूर्ते संसृजेथाम् । अर्थात् यजमानेन सह । अयं च अयं यजमानोऽपि इष्टापूर्ताभ्यां संसृष्टो भवत्विति शेषः । इष्टं यागादि, पूर्तं तडागादि । यद्वा अयं बुधः तथा च अयं बुधोऽप्युद्बुद्धो भवत्वित्यर्थः । तेन बुधप्रकाशकतास्य मन्त्रस्य भवति । ततः अस्मिन् सधस्थे सहस्थाने देवैः समानस्थाने आदित्यलोके । विश्वेदेवा यजमानश्च सीदत सीदतु तथा च यजमानस्य विश्वेदेवैः समानलोकेता प्रार्थ्यते । आदित्यलोके किंभूते ? अध्युत्तरस्मिन् सर्वोत्कृष्टे ॥ ३ ॥

वृहस्पतेऽअति यदुर्वोऽअर्हात्तुमाद्विभाति

क्रतुमज्जनैषु ॥ यद्दीदयच्छवसःऽक्रतुप्रजात तद-
स्मासु द्रविणं धेहि चित्रम् ॥ ४ ॥

हे वृहस्पते ! हे ऋतुप्रजात ! ऋतात् सत्यात् प्रजापतेः सकाशात् प्रजातं प्रकृष्टं जातं जन्म यस्य इति ऋतुप्रजातः तत्सम्बोधने रूपम् । अस्मासु द्रविणं धनं धेहि आवेहि धारय । यजमानेषु स्थापय देहीत्यर्थः । द्रविणं किंभूतं चित्रं नानाविधम् । तत्किं यत् धनम् अति अतिशयेन । 'अय्यः ईश्वरः अर्थात् पूज्येत । यच्च द्युमत् द्युतिमत् विभाति शोभते । यत् जनेषु क्रतुमत् यज्ञवत् अभीष्टजनकत्वेन विभाति । यच्च शवसः शवसा बलेन दीदयत् दीप्यते यस्य रक्षितारो भवन्तीत्यभिप्रायः ॥ ४ ॥

अन्नात्परिक्षुतो रसम्ब्रह्मणा व्यपिबत् क्षत्रं

पयं सोमं प्रजापतिः । ऋतेन सत्यमिन्द्रियं

विपानं ० शुक्रमन्धसःऽइन्द्रस्येन्द्रियमिदं पयोऽमृतं मधु ॥ ५ ॥

प्रजापतिः प्रथमशरीरी । अन्नात् अन्नस्य हविलक्षणस्य रसं परिश्रुतः । स्वधायाश्च रसं ब्रह्मणा त्रयीलक्षणोऽव्यपिबत् विविच्य पीतवान् । पयः सोमं च व्यपिबत् वशीचकार । क्षत्रं च व्यपिबत् । अत्र पानं वशीकरणम् । सर्वमेतत् सत्यम् । अनेन च ऋतेन तत्सत्यं सञ्जातं यत्सोमम् इन्द्रियं वीर्यं सञ्जातं किंभूतं वीर्यं सञ्जातं ? यत्सोमम् इन्द्रियं वीर्यं सञ्जातं, किंभूतं वीर्यं ? विपानं लोहितात् विविक्तम्, यद्वा विपानं शेषेण पानयोग्यम् । एवं च अन्धसः अन्नस्य शुक्रं रेतो मिन्नम् ; अन्नात्सम्भूतमित्यर्थः । अथ इदं पय

१. "अय्यः स्वामिवैश्ययोः" इति पाणिनिः स्मरति । २. महीधरस्तु - 'दीदयत् दापयति, पोषयति वा, धनान्तरम् । तद्वनं देहीत्यर्थः' "दय दानगतिर्दिसारक्षणेपु" अस्माणिजन्ताष्टुकि रूपमडभाव आर्ष इत्याह ।

इन्द्रस्य इन्द्रियम् अमृतं मधु च भवतु ॥ ५ ॥

शन्नोदेवीति श्राद्धे व्याख्यातः ।

कयानश्चिन्नऽआमुवदती सदावृधं सखा ।

कया शचिष्ठया वृता ॥ ६ ॥

चित्रः चायनीयः इन्द्रः । कया ऊती ऊत्या केन पुनरवनेन तर्पणेन । नः अस्माकं सदावृधः सदाकालं वर्धयिता^१ । भुवत्^२ भूयात् । कया च आवृता^३ कर्मणा (परिपाट्या) नः अस्माकं सखा सहायश्च आमुवत् आभिमुख्येन भवेत् । यद्वा वर्तत इति वृत् तथा वृता वर्तमानया, किंभूतया ? शचिष्ठया “शची”ति कर्मनाम । (निघं० २।५) अतिशयेन शची ‘शचिष्ठा’ तथा अतिशयेन कर्मवत्या^४ । कीदृश इन्द्रः ? चित्रः विचित्रः पूज्यो वा ॥ ६ ॥

केतुं कृण्वन्नकेतवे पेशो मर्याऽअपेशसे ।

समुषद्भिरजायथा ॥ ७ ॥

हे केतो ! अकेतवे न विद्यते केतुः ज्ञानं यस्य सोऽकेतुः तस्मै अज्ञानाय । केतुं ज्ञानं (निघं० ३।६।२) कृण्वन् कुर्वन् । उषन्ति हविर्दहन्ति ते “उषन्तोऽग्निहोत्रकर्तारो यजमानाः । अपेशसे अरूपाय अधनाय वा । मर्याः मर्याय^५ मनुष्याय । पेशः रूपं (निघं० ३।७।१०) हिरण्यं वा । (निघं० १।२।६) किं कुर्वन् ? कृण्वन् कुर्वन् । तैस्त्वं प्रार्थितः एवमजायथा उत्पन्नोऽसि ॥ ७ ॥

इति नवग्रहमन्त्राः ।

अथाधिदेवतानां मन्त्राः ।

अयम्बकं यजामहे इति नीलसूक्ते व्याख्यातः । श्रीश्चत इति उत्तर-नारायणसूक्ते व्याख्यातः ।

यदक्रन्दं प्रथमं जायमानऽउद्यन्त्स-

मुद्रादुतवा पुरीषात् । श्येनस्य पक्षा हरिणस्य

बाह्वऽउपस्तुत्यं महि जातं तैऽअर्वन् ॥ ८ ॥

हे अर्वन् अश्व ! ते तव महि महत् उपस्तुत्यं स्तवहेतुः तत् संजातम्, किं ? श्येनस्य पक्षाविव लुप्तोपममेतत् । हरिणस्य बाहू बाहू इव

१. इगुपधलक्षणः कः (पा ३।१।१३५) कित्वाद् गुणभावः । २. “इतश्च लोपः” (पा० ७।१।९७) इति तिपः श्लोपः । शपद्छान्दसे कित्त्वे गुणभावः । ३. “आवृत्परिपाटी अनुक्रमः” इत्यमरः । ४. यागक्रिययेति यावत् । ५. “उष दाहे” (भा० प०) लटः शतरि रूपम् । ६. मर्याः मनुष्याः (निघं० २।३।११) विभक्तिवचनव्यत्यय आर्षः ।

अत्र बाहुशब्देनाग्रचरणद्वयमुच्यते । तथा च यथा पक्षाभ्यां श्येनः प्रस्थानाय शौर्येण गच्छति तेन तौ तस्य स्तुतिहेतुः । एवं च तथा तवापि । यत्प्रथमं जायमानः सन् अक्रन्दः हेषाशब्दमकरोः । आश्वमेधे कर्मणि साधुत्वेन विशिष्टसाधनमहमित्येवं प्रकारेण । किं कुर्वन् ? समुद्रात् अन्तरिक्षात् उदधेर्वा उच्यन् उद्गच्छन् । अथ वा पुरीषात् जलात् (निघं० १।१२) पशोः^१ सकाशाद्वा उत्पद्यमानः ॥ ८ ॥

विष्णोरराटमिति पूजायां व्याख्यातः—

आ ब्रह्मन् ब्राह्मणो ब्रह्मवर्चसी जायतामा
राष्ट्रे राजन्युः शूरः^१ इषव्योऽतिव्याधी महारथो
जायतां दोग्ध्रीं धेनुबोढाऽनङ्गानाशुः सप्तिः^२
पुरन्धिर्वोषा जिष्णूरथेष्टाः^३ सभेयो युवाऽस्य
यजमानस्य द्वीरो जायतां निकामे निकामे
नः^४ पर्जन्यो वर्षतु फलवत्यो नऽओषधयः^५
पच्यन्तां योगक्षेमो नः^६ कल्पताम् ॥ ९ ॥

हे ब्रह्मन् ! अस्य नः अस्माकं यजमानस्य राष्ट्रे देशे ब्राह्मणः ब्रह्मवर्चसी आजायतां, ब्रह्मणो वर्चः ब्रह्मवर्चसं वेदाध्ययनादिजं तेजः तदस्यास्तीति ब्रह्मवर्चसी वेदाध्ययनादितेजोवानित्यर्थः । आजायतामिति सर्वत्र सम्बध्यते । वेदसाध्या सर्ववैदिकक्रिया इति प्रथमं सा एवास्य प्रार्थ्यते । किं च राजन्यः क्षत्रियः शूरः आजायताम्, इषव्यः इषुषु साधुः (कुशलः) । अतिव्याधी अत्यन्तं शत्रुव्यधनशीलः । महारथश्च आजायतां, महारथः^२ (रथेन जितः शत्रूनित्यादिप्रतिवादिनः) किं च यजमानस्य राष्ट्र इति सर्वत्रान्वेति । अनङ्गान्वृषभो बोढा वहनशील आजायताम् । सप्तिरश्वः आशुः शीघ्रगामी आजायताम् । योषा स्त्री पुरन्धिः पुरं शरीरं सर्वगुणसम्पन्नं दधाति पुरन्धिः ।

१. “पुरीषं पृणातेः पूरयतेर्वे”ति निरुक्तम् (२।१।२२) तेनात्र पुरीषः पशुव्याख्यातः महोदरेणापि । मन्त्रार्थस्तु यत्-यदा प्रथमं जायमानः समुद्रात्पशोर्वा उच्यन्नुत्पन्नमात्रस्त्वमाश्वमेधिके कर्मणि प्रतिविशिष्टसाधनमहमेवेति मन्यमानोऽक्रन्दो हेषाशब्दमकरोः । तदा ततश्च श्येनस्य पक्षिविशेषस्य पक्षौ हरिणस्य बाहू क्रमेण ते शौर्येण वेगेन च जिताविति शेषः ॥ महि महत्त्वम् । वपसङ्गस्य स्तुत्यं स्तवनीयमृषिभिर्जातम् । चजिताविति शेषः ।

२. “एको दशसहस्राणि योषयेषस्तु धन्विनाम् । स महारथ आख्यात” इति परिभाषितः । इति पाठोऽत्र युज्यते स्म ॥ अत्र कोष्ठाङ्कितः पाठः केनोपक्षिप्त इति न प्रतीतः ।

रथे तिष्ठन्तीति रथेष्ठाः किप् । सप्तम्या अलुक् । रथे स्थितो नरो (युयुत्सुर्नरो)
जिष्णुः जयनशीलो युवा आजायतां युवा आ अस्येति पदच्छेदः । अस्य
यजमानस्य युवा समर्थः । सभेयस्सभायां योग्यो वीरः पुत्रो जायतां,
सभायां साधुः सभेयः, “दशह्रन्दसी”ति सभाशब्दात्तत्र साधुरित्यर्थे
द्वप्रत्ययः । तस्यैयादेशः । किं च नः अस्य यजमानस्य निकामे निकामे
देशे देशे पर्जन्यः मेघः अभिवर्षतु । किं च ओषधयः यवाद्याः फलवत्यः
सफलाः पच्यन्ताम्, किं च योगः क्षेमश्च कल्पतां भवतु, अलब्धलाभो
योगः, लब्धस्य परिपालनं क्षेमः । स क्लृप्तो भवत्वित्यर्थः ॥ ६ ॥

सजोषाऽइन्द्र सगणो मरुद्भिः सोमं पिब
वृत्रहा शूर विद्वान् । जहि शत्रूँ १॥ ५२५ मृधो
नुदस्वाथामयं कृणुहि विश्वतो नः ॥ १० ॥

हे इन्द्र ! यस्त्वं सजोषाः समानपात्रभोजनः अर्थात् देवैः सह । तं
ब्रवीमि मरुद्भिः सह सगणः समानगणः । भूत्वा—मिलित्वा सोमं पिब ।
अतस्त्वं वृत्रहा वृत्रनाशको भविष्यसि । हे शूर ! विद्वान् जानानः त्वं सोमं
पीत्वा शत्रून् वृत्रप्रमुखान् जहि मारय । अपमृधो नुदस्व मृधः संग्रामात्
अपनुदस्व क्षिप । युद्धं निवर्तयेत्यर्थः । अर्थात् हतावशिष्टान् शत्रून्
पलायनाय प्रेरयस्व । एवं रिपुं विनाशयथानन्तरं नः अस्माकं विश्वतः
सर्वतः अभयं कृणुहि कुरु ॥ १० ॥

असिं यमोऽस्यादित्योऽअर्व्वक्षसि त्रितो
गुह्येन व्रतेन । असिं सोमेन समया धिपृ-
क्तऽआहुस्ते त्रीणि दिवि बन्धनानि ॥ ११ ॥

हे अर्व्व ! अश्व ! त्वं यमोऽसि । आदित्योऽसि । त्रितः त्रिस्थानात्
इन्द्रश्च त्वमसि । केन निमित्तेन ? गुह्येन व्रतेन प्रकृष्टेन कर्मणा यज्ञेनेति
यावत् । किं च त्वं सोमेन सह समया मध्यतो विपृक्तः संपृक्तः^३, व्यतिभिन्नः
सोमज्ञतोऽभिन्न इत्यर्थः । तथा च ते तव^४ दिवि स्वर्गे त्रीणि बन्धनानि
ऋग्यजुःसामात्मकत्रयीलक्षणानि^५ आहुः वदन्ति, ब्रह्मवादिन इति शेषः ।
एवमश्वः स्तूयते ॥ ११ ॥

१. नितरां कामोऽभिलाषो निकामः । निकामशब्दो देशवचनोऽनेनैव दृष्टः प्रतिपाति ।
२. “समयान्तिकमध्ययोः” इत्यमरः । ३. एकोभूतः पलाभिर्देवताभिस्तव सायुज्यजातमित्यभिप्राय
इत्युक्तः । ४. आदित्यात्मना भवत्स्वित्यस्य । ५. मण्डलान्तरपुरुषादीनि ।

कार्षिरसि इति कातीयस्नानप्रकरणे व्याख्यातः—

चित्रावसो स्वस्ति ते पारमशीय ॥ १२ ॥

चित्रावसुशब्देन रात्रिरुच्यते, “रात्रिर्वै चित्रावसुरिति श्रुतेः, हे चित्रावसो रात्रे ! स्वस्ति कुशलमस्तु । स्वस्त्या च ते पारं समाप्तिम् अशीय व्याप्रवानीत्यर्थः ॥ १२ ॥

अथ प्रत्यधिदेवतानां मन्त्राः ।

अग्निं दूतमिति व्याख्यातः देवपूजायाम्—

अप्सु^१ अन्तः भेषजम्^२ अवस्थितं वर्त्तते । अन्तः प्रशस्तिष्व^३ भवा

भवत वाजिनः^४ । देवीरापो यो व ऊर्मिः^५

प्रतूर्तिः^६ ककुन्मान्वाजसास्तेनायं वाजः^७ सेत् ॥ १ ॥

अश्वानभिषिञ्चति—अप्सु अन्तः अपां मध्ये अमृतम् अवस्थितं वर्त्तते, अप्सु अन्तः भेषजम्^२ अवस्थितं वर्त्तते । हे अश्वाः ! तेन यूयं वाजिनः अन्नवन्तो भवत । वाजमन्नम् (निघं० २।७।२) उत पक्षान्तरे अपां प्रशस्तिषु प्रशस्तेषु पवित्रेषु भागेष्वपि भवत । किं च हे देवीः^३ आपः ! यो व ऊर्मिः^५ कल्लोलः । तेनायमश्वो वाजमन्नं सेत् सम्भजेत् । यद्वा सनुयात् बन्धीयात् । सनोतेः सिनोतेर्वा एतद्रूपम् । लिङ् । कल्लोलः किंभूतः ? प्रतूर्तिः प्रकर्षेण त्वरणशीलः ककुन्मान् उन्नतः । ककुत् उन्नतो वृषस्कन्धप्रदेशः तत्तुल्यत्वात् ककुच्छब्देनोन्नत उच्यते । बहुभिरुदकैः वृत इत्यर्थः । वाजसा^७ वाजमन्नं तस्य दाता ॥ १ ॥

स्योना पृथिवि नो भवानृक्षरा निवेशनी ।

यच्छा नः शर्म सप्रथां ॥ २ ॥

हे पृथिवि ! नः अस्माकं स्योना सुखरूपा भव । अनृक्षरा च भव, न विद्यते ऋक्षरो यस्याः सा अनृक्षरा । ऋक्षरः कण्टकः । निवेशनी च भव साध्ववस्थितिर्भवेत्यर्थः । यच्छा नः शर्म सप्रथाः । नः अस्मभ्यं शर्म शरणं यच्छ देहि । त्वं किंभूता ? “सप्रथाः सर्वतः पृथुः ॥ २ ॥

इदं विष्णुरिति श्राद्धप्रकरणे व्याख्यातः ।

त्रातारमिन्द्रमवितारमिन्द्रं^१ हवे हवे

सुहवर्तं^२ शूरमिन्द्रम् । हवामि शक्रं पुरुहुत-

१. आरोग्यपुष्टिकरमौषधम् । २. देव्यो दीप्यमानाः । ३. “मङ्गस्तरङ्ग ऊर्मिर्वा खियां चीचिरथोर्मिषु । महत्सुल्लोलकल्लोलौ” इत्यमरः । ४. “षणु दाने” विट् पा० ३।२।१७ नस्यात्वम् (पा० ६।४।४१) । ५. प्रथनं प्रथः । “प्रथं प्रख्याने” असुन् । प्रथसाः सह वर्त्तमानाः सप्रथाः ।

मिन्द्रश्च स्वस्ति नो मघवा धात्विन्द्रः ॥ ३ ॥

अतो हेतोरहम् इन्द्रं ह्वयामि । यत् इन्द्रं त्रातारं रक्षितारं कथयन्ति
जनाः । किंभूतम् ? अवितारम् प्रीणयितारम् । किञ्च हवे हवे आह्वाने आह्वाने
प्रतियज्ञं सुहवं शोभनाह्वानं, शूरं विक्रान्तं, शक्रं समर्थम् । पुरुहूतं
बहुभिराहूतम् । पुरुशब्दो बहुवचनः । स च इन्द्रः आहूतो नः अस्माकं
स्वस्ति कल्याणं धातु दधातु । किंभूतः इन्द्रः ? मघवा मघं धनं तद्वान् ॥ ३ ॥

नियुत्वान्वायवागह्ययर्थं शुक्रोऽयामि ते ।

गन्तासि सुन्वतो गृहम् ॥ ४ ॥

हे वायो ! यतः सुन्वतः अभिषवं कुर्वतः यजमानस्य गृहं गन्तासि
गमनशीलोऽसि अतः त्वां ब्रवीमि । 'नियुत्वान् ऐश्वर्यान् भूत्वा आगहि
आगच्छ । अयमपि शुक्रो ग्रहः ते त्वां प्रति अयामि अयतु आगच्छतु ।
लकारवचनव्यत्ययश्छान्दसः । तथा च शुक्रादीनां ग्रहाणां त्वमेव
स्थानमित्यभिप्रायः ॥ ४ ॥

प्रजापते न त्वदेतान्यन्यो विश्वा रूपाणि

परिता बभूव । यत्कामास्ते जुहुमस्तन्नोऽ

अस्त्वयममुष्य पिताऽसावस्य पिता व्वयं

स्याम पतयो रयीणां स्वाहा ॥ ५ ॥

हे प्रजापते ! त्वत् त्वत्तः अन्यः देवताविशेषः ता तानि एतानि विश्वा
रूपाणि विश्वानि सर्वाणि^१ रूपाणि न परिबभूव परिभवितुं परिभवं कर्तुं^२
शक्तो न बभूवेत्यर्थः । अतः यत्कामा^३ वयं ते त्वामुद्दिश्य जुहुमः नः अस्माकं
तदस्तु । किं च तेन असावस्य पितेति यथायथमेव नामग्रहः । यथाऽसौ
दशरथोऽस्य रामस्य पितेति । सर्वथा सपुत्रा वयं रयीणां धनानां पतयः
स्याम भवेम ॥ ५ ॥

१. नियुत्वान् इतीश्वरनामसु पठितम् (निषं० १।२।३) अत्र नियुद्गुणक इति
उवट्याख्यानम् । अश्ववानिति महीधरीये पाठः । आगहीति—आहूपूर्वाद्भ्रमेर्लोटि शपो लुकि
(पा० २।४।१३) मलोपः (पा० ६।४।१५) सेहंपित्वेन ङित्वात् । २. नानाजातीयानि
वर्तमानभूतभविष्यत्कालविषयाणि । ३. परिभवः सृष्टेरप्युपलक्षणम् । स्रष्टुं संहर्तुं व्याप्यशक्
इत्यर्थः । ४. यः कामो येषान्ते येन कामेन त्वामुद्दिश्य जुहुमः । तत्कामरूपफलं नोऽस्तु ।
अयममुष्य पितेति—पुत्रं पित्रीकृत्य तथोनाम गृह्णाति । अयं (स्वपितुः) पुत्रोऽमुष्य यजमानस्य
पिता । असौ वा यजमानः अस्य पुत्रस्य पिता । इति त्रैपुरुषो नामग्रहः ।

नमोऽस्तु स॒र्पेभ्यो ये के च॑ पृथि॒वीमनु॑ । येऽअ-

न्तरिक्षे॑ ये दि॒वि तेभ्यः॑ स॒र्पेभ्यो नमः॑ ॥ ६ ॥

तेभ्यः सर्पेभ्यो नमोऽस्तु । ते के ? ये केचन पृथिवीम् अनु पृथिव्यां, ये च अन्तरिक्षे, ये च दिवि स्वर्गे सन्ति । तेभ्यः सर्पेभ्यः नमः । आदरार्थं पुनर्ग्रहणम् ॥ ६ ॥

ब्रह्म॑ जज्ञानं प्रथ॒मं पुरस्ता॑द्वि॒सीमतः॑

सु॒रुचो॑ वे नऽआ॒वहः॑ । स बु॒ध्न्याऽउ॒पमाऽ

अस्य॑ वि॒ष्टाः स॒तश्च॒ योनि॒मस॑तश्च॒ विवः॑ ॥ ७ ॥

ब्रह्म आदित्यरूपं प्रथमं पुरस्तात् प्राच्यां दिशि जज्ञानं जायमानं ततोऽनन्तरं सीमतः सीमातो मर्यादातः मध्यस्थानात्सुरुचः सुरोचमानान् इमान् लोकान् स्वप्रकाशेन वि 'आवः व्यावः व्यावृणोति विवृतान्करोति । स बुध्न्या इति । स एवादित्यः बुध्न्या^१ दिशः । उपमाः व्यावृणोति । बुध्नमन्तरिक्षं तत्र भवा बुध्न्याः, उपमीयन्ते आसु स्थितानि भूतानि इत्युपमाश्च विवृणोति । प्रकाशयति, वृणोतेः शपि लुप्ते लङि गुणे च व इति रूपम् । अडभाव आर्षः । "बहुलं छन्दस्यमाङ्ग्योगेपी"ति वचनात् । दिशः किंभूताः ? विष्टाः । अस्य जगतः विष्टा विविधं तिष्ठन्त्यास्विति विष्टाः । किं च सतः विद्यमानस्य असतः अमूर्तस्य योनिं स्थानं विवः । अमूर्तस्याप्रत्यक्षस्य वाग्वदेः । आदित्यः किंभूतः ? वेनः कान्तो मेघावी वा । एवं दिशः लोकं भूतानि वा आदित्य एवाभिव्यनक्ति नान्य इति सूर्यः स्तूयते ॥ ७ ॥

अथ लोकपालानां मन्त्राः ।

त्रातारमिति व्याख्यातः । अग्निं दूतमित्यपि, इमम् इत्यपि, असि यम इत्यपि ।

ए॒ष ते॑ नि॒र्ऋते॑ भा॒गस्तं जु॑षस्व॒ स्वाहा॑ ॥ ८ ॥

हे निर्ऋते ! देव ! एषः ते तव भागः । तं भागं जुषस्व सेवस्व । इदं च स्वाहा सुहुतमस्तु ॥ ८ ॥

घातो॑ वा॒ मनो॑ वा गन्ध॒र्वाहं॑ स॒प्तवि॑र्त० शति॑ ॥

तेऽअग्रेऽऽश्व॒मयु॑ञ्ज॒स्तेऽअस्मि॑ज्ज॒वमा॑दधुः ॥ ९ ॥

अश्वं युनक्ति । वा शब्दः समुच्चयार्थः । हे अश्व ! एते त्वां युञ्जन्तु

१. अत्र लङर्थे लङ्यमभिप्रेति । उवटमदीधरौ तु व्यावः व्यावृणोत स्वप्रकाशेन विवृतान्करो-
दित्येवं व्याख्यातवन्तौ । २. बुध्नमन्तरिक्षं (निर्वं ० १।४।१३) तत्र भवाः ।

इत्यध्याहारः, ते के ? वातो वा वातश्च मनश्च गन्धर्वाः^१ सप्तविंशतिश्च नक्षत्राणीत्यर्थः । त्वयि जवं चादधातु । तत्र हेतुः ते अग्रे प्रथमम् अश्वमयुञ्जन् रथे योजितवन्तः । ते अस्मिन् जवं वेगं चादधुः आहितवन्तः । तथा च वातादयः एव पूर्वमश्वमयुञ्जन् त एव तत्र वेगमादधुः । अतस्त एव तत्र भवन्तं युञ्जन्तु ते च त्वयि जवम् आदधतु । इति वाक्यार्थः ॥ ६ ॥

कुविदङ्ग यवमन्तो यवं चिद्यथादान्त्यनु पुर्वं
वियूय । इहेहैषां कृणुहि भोजनानि ये बर्हिषो
नमऽउक्तिं यजन्ति ॥ १० ॥

कुवित् इति बहुनाम (निघं० ३।१) अङ्गेति क्षिप्रनाम (निघं० ५।१।७) चिदिति वितर्के । हे सोम ! यथा यवमन्तः^२ बहुयवसम्पन्नाः कृषीवलाः गृहीतयवाः कुवित् बहुसंख्यकं सर्वयवमयं सस्यं चित् वितर्क्य अङ्ग क्षिप्रं दान्ति लुनन्ति “दाप् लवने” लट् । किं कृत्वा अनुपूर्वम् आनुपूर्व्येण वियूय पृथक्कृत्य निश्चित्येत्यर्थः । तथा एषां यजमानानां सम्बन्धीनि भोजनानि वस्तूनि इह अस्मिन्नेव यजमाने कृणुहि-कुरु । केषां ? ये बर्हिषो बर्हिष उपरि स्थिताः यजमानाः नम उक्तिं यजन्ति । नमः अन्नं (निघं० २।७।२२) हविर्लक्षणं गृहीत्वा उक्तिं याज्यां स्वाहादिकां विधाय यजन्ति यागं कुर्वन्ति ॥ १० ॥

तमीशानं जगतस्तस्थुषस्पतिं धियंजिन्वमवसे
हूमहे वयम् । पूषा नो यथा वेदसामसद्वृधे
रक्षिता पायुरदब्धः स्वस्तये ॥ ११ ॥

वयं तम् ईशानं रुद्राधिपतिम् अवसे^३ अवनाय तर्पणाय हूमहे आह्वयामः । ईशानं किंभूतं ? जगतः जङ्गमस्य तस्थुषः स्थावरस्य च पतिं पालकं, पुनः किंभूतं ? धियंजिन्वं, धिया बुद्ध्या जिन्वति प्रीणातीति^४ धियंजिन्वस्तम् । यद्वा धिया कर्मणा (निघं० २।१) जिन्वतीति तथा । यथा येन प्रकारेण पूषा सूर्यः नः अस्माकं वेदसां धनानां वृधे वर्धनाय असत् अस्तु-भवतु । किं च अदब्धः केनापि अनुपहिंसितः सन् रक्षिता पालकोऽस्माकमसत् अस्तु भवतु । पायुः पुत्रादीनां पालयिता च भवतु । स्वस्तये च भवतु ॥ ११ ॥

१. गोर्मुखैर्वातारः । २. भूक्षि मनुष्यः । “अयवादिभ्यः” (पा० ८।२।९) इति निषेधान्मतुषो मस्य वत्त्वं न । ३. तुमर्ये अस्तेप्रत्ययः (पा० ३।४।९) । ४. बुद्धिसन्तोषप्रकारकम् । अलुक्छान्दसः ।

नमोऽस्त्विति व्याख्यातः, ब्रह्मजज्ञानमिति च ।

विश्वकर्मन् हविषा वर्द्धनेन त्रातारमिन्द्रमक-

णोरवध्यम् । तस्मै विशः समनमन्त पूर्वी-

रयमुग्रो विहव्यो यथासत् ॥ १२ ॥

हे विश्वकर्मन् ! अग्रे ! अनेन हविषा महाव्रतीयलक्षणेन वर्द्धनेन वर्द्धयित्रा वा त्वम् इन्द्रं त्रातारं जगत्सृष्टारम् अवध्यं हन्तुमशक्यम् अप्रतिभटं च अकृणोः कृतवानसि । तस्मै चैवभूतरूपायेन्द्राय पूर्वीः विशः पूर्वं मनुष्याः वसिष्ठप्रभृतयः समनमन्त सन्नताः । इदानीन्तना अपि च । यथा यतः । पञ्चम्यर्थे थाल्प्रत्ययः । यतः कारणात् अयमिन्द्रः उग्रः उद्गूर्णवज्रः, विहव्यः असत् विविधेषु कार्येषु हूयते आहूयत इति विहव्यस्तस्माद्विशःसामर्थ्यात् इन्द्रस्यायं प्रभाव इत्यभिप्रायः ॥ १२ ॥

इति दशदिक्पालदेवतामन्त्रा व्याख्याताः ।

अथ विनायकादिपञ्चकस्य मन्त्रा व्याख्यायन्ते ।

गणपतिदुर्गावाय्वाकाशान्यश्विनौ चेति, वातो वेति तिस्र ऋचो व्याख्याता ।

ऊर्ध्वाऽअस्य समिधो भवन्त्युर्ध्वा शुक्रा शोची^१

प्यग्रे^२ । द्युमत्तमा सुप्रतीकस्य सूनो^३ ॥ १३ ॥

अस्याग्नेः प्रजापतिरूपेण संस्तूयमानस्य ऊर्ध्वा देवमार्गागामिन्यः । समिधो भवन्ति । शोचीषि तेजांसि अपि ऊर्ध्वानि भवन्ति । कीदृशानि शोचीषि ? शुक्रा शुक्राणि शुक्तानि शुद्धानि । पुनः किंभूतानि ? द्युमत्तमा^१ द्युमत्तमानि विश्वप्रकाशकानि । अग्नेः किंभूतस्य ? सुप्रतीकस्य सूनोः^२ सुप्रतीकस्य सुमुखस्य अर्थात् यजमानस्य सूनोः पुत्रस्य^३ स होनञ्जनयति तेनास्यैष सूनुः । एवंभूतं बह्वि वयं स्तुम इति वाक्यशेषः ॥ १३ ॥

अश्विनोर्भैषज्येन तेजसे ब्रह्मवर्चसायामिषिञ्चामि ॥ १४ ॥

भिषक वैद्यस्तस्य कर्म भैषज्यम् । अश्विनोर्देवभिषजोः अश्विनीकुमारयोः भैषज्येन भिषकर्मणा त्वामभिषिञ्चामि । किमर्थम् ? तेजसे ब्रह्मणे ब्रह्मवर्चसाय वेदाय ॥ १४ ॥

इति विनायकादिपञ्चकमन्त्रव्याख्या ।

१. शौः प्रकाशो येषान्तानि द्युमन्ति । अत्यन्तं द्युमन्ति द्युमत्तमानि । २. "अङ्गं प्रतीकोऽवयव" इत्यमरेणाङ्गमात्रं प्रतीक उक्तस्तच्चात्र प्राधान्यान्मुखमण्डलमेव द्युतौ गृहीतम् । ३. "स यदेनं जनयति तेनास्यैषः सूनुरिति द्युतेः ।

अथ चन्द्रप्रकाशकमन्त्रन्याख्या ।

अषाढं^१युत्सु पृतनासु परि^२ स्वर्षामप्सां
वृजनस्य गोपाम् । भरेषुजां^३सुक्षितिं^४
सुश्रवसं^५ जयन्तं त्वामनुमदेम सोम ॥ १५ ॥

हे सोम ! जयन्तं त्वाम् अर्थात् परसैन्यम् । अनुमदेम उत्साहयाम । त्वां किभूतम् ? अषाढम् असहनम्, अनभिभूतं वा । युत्सु-युद्धेषु पृतनासु सेनासु परि परिपालयितारं “पृ पालनपूरणयोरि”त्यस्यैवैतद्रूपं, स्वर्षा स्वः स्वर्गं सनोति सम्भजतीति स्वर्षास्तं स्वर्षाम् अप्साम् अपो जलानि सनोतीत्यप्सास्तम् । वृजनस्य बलस्य (निघ० २।७) गोपाम्-गोप्तारम् । भरेषुजां संग्रामजेतारं, जयतेरेतद्रूपं सुक्षितिं सुनिवासं, सुश्रवसं कल्याण-कर्तृत्वेन प्रसिद्धम् ॥ १५ ॥

सोमो धेनु^६सोमो अर्वन्तमाशु^७ सोमो
घोरं कर्मण्यं^८ ददाति । सादन्यं^९ विदथ्यं^{१०} सभेयं^{११}
पितृश्रवणं^{१२} यो ददाशदस्मै ॥ १६ ॥

सोमस्तस्मै धेनु ददाति । आशुं शीघ्रगतिमन्तमर्वन्तमश्वं च । सोम एव वीरं पुत्रं ददाति । किभूतं पुत्रं ? कर्मण्यं कर्मसु साधुम् । सादन्यं सद्ने गृहे साधुम्, विदथ्यं विदथे यज्ञे साधुम्, सभेयं सभायां साधुम्, पितृश्रवणं पितरनुशासने स्थितं विनीतम् । तस्मै कस्मै ? यः यजमानः अस्मै ददाशत् ददाति “हवि”रिति शेषः ॥ १६ ॥

त्वमिमाऽ^{१३} ओषधीः^{१४} सोम विश्वास्त्वमपोऽ^{१५}
अजनयस्त्वं गा^{१६} । त्वमाततन्थोर्वन्तरिक्षं^{१७} त्वं
ज्योतिषा^{१८} वितमो^{१९} ववर्थ ॥ १७ ॥

हे सोम ! त्वम् इमाः विश्वाः सर्वा ओषधीः अजनयः जनितवानसि । त्वमपस्त्वं गा जनितवानसि । त्वम् उरु विस्तीर्णमन्तरिक्षम् आततन्थ आत-

१. भर इति संग्रामनाम (निघ० २।१७) हियन्तेऽत्र योद्धारः । “ह्यग्रहोर्भश्छन्दसि” इति इत्य मः । २. श्रव इति कीर्तिनाम “श्रवश्चाच्छ पशुमच्च धूथम्” (ऋ० सं० ३।७।१।१५) अत्र “श्रवश्चाच्छ कीर्तिश्चामिसन्धाये”ति भाष्यम्, तेन सुकीर्त्तिमित्यर्थः । ३. “तत्र साधुः” (पा० ४।४।८८) इति यत्प्रत्ययः । ४. “दश्छन्दसि” (पा० ४।५।१०६) इति इत्येयः । ५. “दाश्व दाने” “वडुलं छन्दसी” (पा० २।४।७६) ति शपः कुर्दित्वम् “इतश्च लोपः परस्मैपदेधि” (पा० ३।४।१७) ति तिप इलोपः “लेटोऽडाटौ” (पा० ३।४।६४) इत्यडागमः ।

तवानसि विततवानसि । त्वं ज्योतिषा तेजसा तमः अन्धकारं विवर्ध^१
विबृणोषि । आदित्यात्मना सर्वं तमोऽपनयसीति सर्वात्मा त्वमित्यर्थः । एवं
सर्वात्मत्वेन स्तुतिः ॥ १७ ॥

देवेन नो मनसा देव सोम रायो भाग^२

सहसावन्नभियुध्य । मा त्वातनदीशिषे

वीर्यस्योभयैभ्यः प्रचिकित्सा गविष्टौ ॥ १८ ॥

हे देव सोम ! हे सहसावन् ! सहस्वन् ! बलवन् ! देवेन देवसम्बन्धिना
मनसा सह रायो धनस्य भागम् । नः अस्मभ्यम् अभियुध्य । युध्यतिर्गति-
कर्मणां मध्ये पठ्यते (निघं० २।१४) अन्तर्भावितण्यर्थोऽत्र गृह्यते तेन
अभियुध्य अभिगमय । देहीत्यर्थः । एवं दानप्रवृत्तं त्वां मा कश्चित् आतनत्
आतनोतु प्रतिबध्नातु । तनतिः प्रतिबन्धार्थः । कुतस्त्वमेवमुच्यसे ? इति
चेत् यतस्त्वं वीर्यस्य स्वकीयवीरकर्मणः^३ ईशिषे ईश्वरोऽसि । किं च
उभयेभ्यः उभयलोकप्राप्त्यर्थं प्रचिकित्सा^४ व्याध्यपगमं कुरु । गविष्टौ
गोशब्देनात्रामुध्यलोक उच्यते । तथा च स्वर्गोपगमायां विषयभूतायां
त्वमस्मान् प्रचिकित्स दैवं मनः प्राप्य लब्धधनाः अरोगाश्च यथा स्वर्ग
यास्यामस्तथा कुर्विति वाक्यार्थः ॥ १८ ॥

इति श्रीमहामहोपाध्यायश्रीशत्रुघ्नमिश्रविरचितायां मन्त्रार्थदीपिकायां

नवग्रहादिमन्त्रव्याख्यानपरिच्छेदः समाप्तः ॥॥॥

अथ ज्ञानकाण्डमिदानीं प्रस्तूयते—

दध्यङ्गार्थवर्ण ऋषिः सुशिष्यं गर्भाधानादिभिः संस्कारैः संस्कृतश-
रीरमधीतवेदमुत्पादितपुत्रं यथाशक्त्यनुष्ठितयज्ञमपापं निःस्पृहं यमनियम-
वन्तमतिथिपूजोपनीतकल्मषं मुमुक्षुमुपसन्नं पुत्रवत् शिक्षयन्नाह—

ईशा व्यास्यमिदं सर्वं यत्किञ्च जगत्यां जगत् ।

तेन त्यक्तेन भुञ्जीथा मा गृधः कस्य स्विद्धनेम् ॥ १ ॥

“ईशा पेन्ध्वे”^१ किपि तृतीयान्तस्यैतद्रूपम् । सर्वमिदम् ईशा ईशित्रा
परमेश्वरेण स्वेनात्मना वास्यं वासनीयमाच्छादनीयं “ममेदमित्यनेन”

१. “बभूयाततन्धजगृम्भववर्धेतिनिगमे” (पा० ७।२।६४) इति निपातः । अत्र वितमोवव-
र्धेति—उवटव्याख्यानम् । वितमस्तमसोऽभावं ववर्थं विबृणोषीति तदर्थः साधुः प्रतिभाति ।
२. आकार आगमश्छान्दसः । सह इति बलनाम (निघं० २।९) ततो मतुप् । मस्य वः ।
३. “अधोगर्धदयेशाङ्गर्मणि” (पा० २।३।५१) इति षष्ठी । ४. साहितिको दीर्घः । उभयलोक-
प्रतिबन्धकं विन्नं निवर्त्तयेत्यर्थः । ५. ममेदमित्यनया भावनयेत्युवटः । परमात्माऽहमेवेदं
सर्वमिति परमार्थसत्यरूपेणात्मना सर्वमिदमनृतमाच्छादनीयम् । परमात्माहमेवास्मि नान्यदस्तीति
चिन्तनीयमित्यर्थ इति महीधरः ।

ज्ञानेने”ति शेषः । “वस आच्छादने” इत्येतस्यैतद्रूपम्^१ । इदमिति प्रत्यक्षतो निर्दिशति । यत्किञ्चेति शब्दो भिन्नक्रमः । तथा च न पुनरेतत् प्रत्यक्षगोचरमात्रं किं च किञ्चित् यत् जगत्यां पृथिव्यां जगत्-जङ्गमादि स्वस्वामि-सम्बन्धाभिगीतं^२ वर्तते तत्सर्वमेव । तथा च तेन ममताज्ञानेन सर्वेण त्यक्तेन त्यक्तस्वस्वामिसम्बन्धेन भुञ्जीथाः^३ “भोगमि”ति शेषः । अतश्च मा गृधः । ममेदमिति बुद्ध्वा माऽभिकाङ्क्षीः^४ । “गृधु अभिकाङ्क्षायाम्” । आकाङ्क्षां मा कृथाः^५ । तत्र हेतुमाह—कस्य स्वद्धनमिति स्वदिति निपातो वितर्क-वचनः । कस्य पुनरेतद्धनं ? न कस्य चिदपीत्यभिप्रायः । सर्वाण्ययथार्थानि हि वस्तून्नुत्पद्यन्ते । तथा हि स्त्रियं पतिरन्यथा भुङ्क्ते, अन्यथा पुत्रः, अन्यथा पित्रादिः । एवं कटककेयूरादीन्यलङ्करणानि अन्यं चान्यं च पुरुषमुपतिष्ठमानानि साधारणान्येव दृश्यन्ते । असाधारणेष्वेव ममता बुद्धिर्भवितुमर्हतीत्यभिप्रायः । तथा च सर्वार्थेषु वस्तुषु यः स्वस्वामिसम्बन्धो ममेदमिति बुद्धिः । सा अविद्या । तन्निवृत्तौ स्पृहानिवृत्तिः । निःस्पृहस्य च यो नोऽधिकार इति वाक्यार्थः ॥ १ ॥

कुर्वन्नेवेह कर्माणि जिजीविषेच्छतर्दं समाह ।

एवं त्वयि नान्यथेतोऽस्ति न कर्म लिप्यते नरे ॥ २ ॥

निःस्पृहस्यापि योगिनो ज्ञाननिमित्तं कर्मण्यधिकार इत्येतद्दर्शनार्थ-माह—कुर्वन्नेवेहेति । मुक्तिसाधनानि कर्माणि इह लोके कुर्वन्नेव शतं समाः जिजीविषेत् । जिजीविषेरिति पुरुषव्यत्ययः कार्यः । पुरोवर्तिविषयत्वादस्य मन्त्रस्य । जीवितुमिच्छेः । योगोचितपथ्यहितमित्तभक्षणेन । शतं समा इति पुरुषायुषोपलक्षणार्थम्^६ । एवं त्वयि^७ तव । “मुक्तिरस्ती”ति शेषः । नान्यथेतोऽस्ति । इतः प्रकारात् अन्यथा मुक्तिर्नास्तीत्यर्थः । यथा स्वर्गप्राप्तेर्नाना प्रकाराः सन्ति तथा नात्रेत्यर्थः । ननु कर्मणः फलेन भवितव्यं तत्कथं मुक्तिरित्याशङ्क्याह—न कर्म लिप्यते नरे । नहि मुक्त्यर्थं कर्म क्रियमाणं नरे मनुष्ये लिप्यते सम्बध्यते । मुक्तिप्रदानेनोपक्षीणशक्ति-त्वादित्यर्थः ॥ २ ॥

१. “ऋहलोर्ण्यत्” (पा० ३।१।२४) इति ण्यति उपधावृद्धौ सत्याम् ॥ २. अमिलक्षितम् ।

३. भोगमनुभवेः । तथा च भोगमिति शेषोऽपार्थक्य एव । ४. लुब्धो माङ्गयोगेऽहभावः (पा० ३।४।१४) । ५. “ममेदमि”ति धियं त्यजेत्यर्थः । ६. यावदायुःपर्यवसानमित्यर्थः । ७. अत्र विभक्तिव्यत्ययः । (पा० ३।१।८५) ।

कामनिन्दार्थः मन्त्रमाह—

असुर्या नाम ते लोकाऽअन्धेन तमसाऽऽवृताः ।

ताँस्ते प्रेत्यापि गच्छन्ति ये के चात्महनो जनाः ॥ ३ ॥

अत्र परमात्मस्वरूपमज्ञानतो देवादयोऽपि असुरा उच्यन्ते तेषां स्वभूताः असुर्याः । नामशब्दोऽनर्थको निपातः^१ । लोच्यन्ते दृश्यन्ते भुज्यन्ते कर्मफलान्यत्रेति लोकाः स्वर्गादयः । तथा च असुर्याः असुरसम्बन्धिनः । ते प्रसिद्धा लोकाः स्वर्गादयः । अन्धेन तमसा अज्ञानलक्षणेन तमसा । आवृताः सर्वत आच्छादिताः तान् लोकान् ते जनाः प्रेत्य मृत्वा अपि^२ गच्छन्ति । ते के ? ये के (चन) जनाः । आत्महनः काम्यकर्मकर्तारः । आत्मानं हि ते व्रन्ति ये स्वर्गादिप्राप्तिहेतुभूतानि कर्माणि कुर्वन्ति । ते हि जनित्वा म्रियन्ते, मृत्वा च जायन्त इत्येवमहर्निशं विनाशं प्राप्नुवन्ति ॥ ३ ॥

इदानीं^३ मारब्धयमनियमवतां मुमुक्षूणां यथाभूतं परं ब्रह्म तत्त्वेनोपास्यं तदाह—

अनेजदेकं मनसो जवीयो नैनद्देवाऽआ-

प्नुवन्पूर्वमर्शत् । तद्धावतोऽन्यानत्येति

तिष्ठत्तस्मिन्नपो मातरिश्वा दधाति ॥ ४ ॥

अनेजत् स्थिरं^४ तत्त्वरूपमास्ते । एकमद्वितीयं विज्ञानघनरूपेण, मनसो जवीयः । मनस्तावच्छीघ्रं भवति, तस्मादपि जवीयः^५ शीघ्रतरं “प्रसा-

१. काम्यकर्मपरान्निन्दतीत्यर्थः । २. अद्वैतम् । असुरा प्राणेषु रमन्त इत्यसुराः प्राणपोषण-पराः । तेषामिमेऽसुर्याः । ३. वस्तुतस्तु प्रसिद्धार्थः “नामप्रकाश्यसम्मान्यक्रोधोपगमकुत्सने” इत्यमरः । अयन्तु ते प्रसिद्धा इत्याह । वस्तुतस्तु ते-ये । यत्तदोरत्र व्यत्ययः । ये लोकाः दृश्य-मानकर्मफलाः स्वर्गादयस्ते सर्वेऽपि असुर्या असुराणां प्राणपोषकाणां देवासुरमनुष्यादीनां स्वभूता एवेत्यर्थः । ४. अपिरत्र युक्तपदार्थः । यद्गच्छन्ति तथुक्तमित्यर्थः । तथा च विश्वः । “अपि सम्भा-वनाप्रश्नशङ्कागर्हासमुच्चये । तथा युक्तपदार्थे च कामचारक्रियासु चे”ति ॥ ५. अत्राधस्तनयम-नियमवतामित्युपदृष्टमात्रे पाठमनुसन्ध्यायानेनारब्धेत्याद्युक्तम् । महीधरस्तु मुमुक्षुमियादृशं ब्रह्मात्मत्वे-नोपास्यं, यस्याज्ञानात्संसारस्तदात्मस्वरूपमाहेत्येवमवतारयामास । ६. आत्मत्वेन । ७. स्वावस्था-प्रच्युतिः कम्पनम् । तद्रहितम् । सदैकरूपमित्यर्थः । ८. अत्र—जवोऽस्यास्तीति जववत् । अत्यन्तं जव-वज्जवीयः । ईयन्निति मत्तुपो लुक् । (पा० ५।३।१५) नन्वेनेजदेगवतोर्विरोधः । मैवम् । निरुपाधित्वे-नानेजत् । सङ्कल्पविकल्परूपान्तःकरणस्योपाधेरनुवर्त्तनाज्जवीयः । देहस्थस्य मनसो दूरस्थब्रह्मलो-कादिसङ्कल्पनं क्षणमात्राद्भवतीति मनो वेगवत्तरं लोके प्रसिद्धम् । मजसि दूरजच्छत्यात्मचैतन्या-वमासः प्रथमप्राप्त इव गृह्यतेऽतो मनसो जवीय इत्युक्तम् ।

ददानेने”ति शेषः । नैनहेवा आप्नुवन्पूर्वमर्शत्^१ वेगवन्मसोऽपि प्रथमं गच्छत्
 एनत्—एतत् । देवाः प्राणाः^२ न आप्नुवन् न प्राप्तवन्तः सूक्ष्मत्वात् ।
 एतत् किंभूतं ? पूर्वं सर्वस्य कारणत्वेनादिभूतम् । यद्वा पुनः किंभूतम् ?
 अर्शत् अविनश्यत् । अरिशतिर्हिंसार्थः (तु० प०) अनादिनिधनमित्यर्थः ।
 तद्वावतोऽन्यान्^३ मनोवाग्निन्द्रियप्रभृतीन् अत्येति अतिक्रामतीव । कीदृशम् ?
 तिष्ठत् स्वयमक्रियमेव सद् गच्छतीव । व्यापकत्वादित्यर्थः । तस्मिन्नप इति ।
 अपः^४ कर्माणि मातरिश्वा वायुः तस्मिन् दधाति स्थापयति । मातरि अन्तरिक्षे
 श्वसितीति मातरिश्वा । समिष्टयजुषि वायौ सर्वाणि यज्ञदानहोमकर्माणि
 स्थाप्यन्ते “स्वाहा वाते धाः” इति (८—२१) वायुप्रतिष्ठात्वाभिधानात्
 समिष्टिव्यष्टिरूपोह्यसाविति वायुरपि यस्मिन् कर्माणि स्थापयति ।
 यागहोमदानादीनां परमं निधानमित्यर्थः ॥ ४ ॥

एवं कारणरूपमात्मानमुद्दिश्याथेदानीं कार्यरूपेणोपदिशति—

तदेजति तन्नैजति तद्दूरे तद्वन्तिके ।

तदन्तरस्य सर्वस्य तदु सर्वस्यास्य बाह्यतः ॥ ५ ॥

तदेव सर्वकार्यरूपेणा^१वस्थितं सत् एजति क्रियावद्भवति । “एज्
 कम्पने” । तदेव च नैजति स्थावररूपेणावस्थितं सत्^२ । तद्दूरे वर्ष-
 कोट्याप्यविदुषामप्राप्यत्वात् दूर इव । तद्वन्तिके । उशब्द एवकारार्थः,
 तदेव चान्तिके समीपे । विदुषामात्मत्वेन भासमानत्वात् । अथ वा तत्

१. “ऋश् गतौ” इति महीधरः । २. द्योतनात्मकाश्चक्षुरादीन्द्रियाणीति महीधरः । एतत्
 प्रकृतमात्मतत्त्वम् । ३. “रिश् हिंसायाम्” (तु० प०) लटः शतरि धातोरिकारलोपश्छान्दसः ।
 तत् नञ्समासः ।

४. अत्रोक्तः । तदः स्थाने यदो वृत्तिरुद्देश्यत्वात् । पञ्चात्मतत्त्वं धावतोऽन्यान्पुरुषादीनत्येत्य-
 तिक्रम्य गच्छतीव । नित्यचैतन्यस्वभावे आत्मतत्त्वे कार्यकारणजातानि यस्मिन्नोतानि प्रोतानि यः
 सूत्रसंघः सर्वस्य जगती विधारयिता सर्वप्राणभृत्क्रियात्मकः । सोऽपि वायुः प्राणिनां चेष्टालक्षणानि
 अधिरविमेधादीनां ज्वलनदहनप्रकाशाभिवर्षणादीनि च कर्माणि यस्मिन्ब्रह्मणि सत्यवद्भाति
 विमजति धारयति वा । “भीषास्मादातः पवते, भीषोदेति सूर्यः” इत्यादिश्रुतेः । (तै० आ० ८।८)
 सर्वा हि कार्यकारणादिक्रियाः सर्वास्पदे नित्यचैतन्यरूपे ब्रह्मणि सत्येव भवन्तीत्यर्थः इत्येवम्-
 महीधरव्याख्यानमत्र द्रष्टव्यम् ।

५. आप्यन्ते—प्राप्यन्ते सुखदुःखानि यामिस्ता अपः कर्माणि । “आप्नोतेहस्वश्च” (उणा०
 २।५९) इति क्तिप् धातोर्हस्वश्च । तानि कर्माणि यज्ञहोमादीनि ।

६. सर्वप्राणिरूपेणेत्युक्तः । ७. अत्र महीधरः । तदात्मतत्त्वं स्वतो नैव चलति । अचलमेव
 सत् मूढदृष्ट्या चलतीवेत्यर्थः ।

दूरे—आदित्यनक्षत्रादिरूपेण । तदेवान्तिके—पृथिव्यग्न्यादिरूपेण । “सर्वं खल्विदं ब्रह्मे”त्येतद्दर्शनार्थोऽयं ग्रन्थः । तदन्तरस्य सर्वस्य । तदेवास्य सर्वस्य प्राणिजातस्य विज्ञानघनरूपेणान्तः अन्तर्वर्ति^१ । तदेवास्य प्राणिजातस्य बाह्यतः जडरूपेण शरीररूपादिनाऽवतिष्ठते, चेतनाचेतनरूपमनन्तं ब्रह्मेत्यर्थः ॥ ५ ॥

अस्तु सर्वाणि भूतान्यात्मन्नेवानुपश्यति ।

सर्वभूतेषु चात्मानं ततो न विचिकित्सति ॥ ६ ॥

यस्तु सर्वाणि भूतानि आत्मन्नेवानुपश्यतीति । तुशब्दो मायापेक्षया व्यावर्त्तनार्थः । यः पुनः सर्वाणि भूतानि चेतनाचेतनरूपाणि आत्मन्नेवानुपश्यति आत्मैवेति पश्यति भूतानि न मद्व्यतिरिक्तानि किं तु अहमेव परं ब्रह्म सर्वमिति पश्यति । सर्वभूतेषु चात्मानं, स द्व्यतिरिक्तं न किञ्चिदनुपश्यति । स ततो न विचिकित्सति न विचारे (संशये) प्रवर्तते । एवं पश्यतो हि योगिनः परम्ब्रह्मरूपाध्यात्मविज्ञानघनानन्दैकत्ववेदिनः कुतो विचारः प्रवर्त्ततां, ततो निरन्तरात्यन्तविशुद्धात्मदर्शनात् न विचिकित्सतीति^२ ॥ ६ ॥

ननु शोकमोहौ दृश्येते तत्कथमेकत्वमुपपद्यते आत्मनो नानात्वे हेतोः सम्भवत इत्यत आह—

यस्मिन्सर्वाणि भूतान्यात्मैवाभूद्विजानतः ।

तत्र को मोहः कः शोकः एकत्वमनुपश्यतः ॥ ७ ॥

यस्मिन्नवस्थाविशेषे सर्वाणि भूतानि चेतनाचेतनानि आत्मैवाभून् आत्मैव भवति न भिन्नानि । “आत्मैवेदं सर्वं” “सर्वं खल्विदं ब्रह्मे”-ति जानाति । तत्र तस्मिन्नवस्थाविशेषे एतद्विजानतः पुरुषस्य योगिनः को मोहः कः शोकः ? न कोऽपीत्यर्थः । हेतुमाह—एकत्वमनुपश्यतः । तथा च श्रद्धाञ्चितस्य शास्त्रविदितैकदृष्टेरात्मनो नानात्वाभावं निर्णीतवतः तथा शोकमोहदेहत्वभावात् कथं शोकः कथं वा मोह इत्यर्थः ॥ ७ ॥

अथ व्यपगतरागद्वेषविचिकित्सस्य कर्मवत एकत्वमनुपश्यतः किं भवतीत्यत आह—

स पर्वगाच्छुक्रमकायमव्रणमस्त्राविरपुशुद्धमपापविद्धम् ।

कविर्मनीषी परिभूः स्वयम्भूस्वार्थातथ्यतोऽर्थान्

१. मध्येऽवतिष्ठते । २. हेतुं कृच्छान्दसः । ३. न संशेते ।

४. परमार्थदर्शनादात्मैव संबुद्धः । ५. एवंभूतात्मनस्य फलमाह ।

व्यदधाच्छाश्वतीभ्यः समाभ्यः ॥ ८ ॥

स इति । य एवमात्मानं पश्यति स ईदृशं ब्रह्म पर्यगात् परिगच्छति । तत्किंभूतं ? शुक्रं, शुक्लं शुद्धं निर्मलं विज्ञानघनानन्दस्वभावमचिन्त्यशक्ति । अकायं, न विद्यते कायः शरीरं यस्य तत् । अत्र कायरहितत्वादेव अब्रण-
मक्षतं क्षतशून्यम् । अत एव च अस्त्राविरं स्त्रायुरहितम् । शुद्धं सत्त्वरजस्त-
मोभिरनुपहतम् । अपापविद्धं, क्लेशकर्मविपाकाशयैः पापैरसंस्पृष्टम् ।
अकायमब्रणमस्त्राविरमिति पुनरुक्तमपि न दोषाय “अभ्यासे भूयांसमर्थं
मन्यन्ते” इति यास्कोक्तेः (निरु० १०।४२) । एतादृशं ब्रह्मैव प्रतिपद्यत
इत्यर्थः । अथात्मोपासनस्य फलमाह—कविर्मनीषीत्यादि । यश्च कविः
क्रान्तदर्शनः आत्मोपासनायुक्तः स याथातथ्यतोऽर्थान् व्यदधात् यथास्व-
रूपमर्थान् विहितवान् । त्यक्तस्वस्वामिसम्बन्धैरर्थैरुपभोगं कृतवान् ।
शाश्वतीभ्यः समाभ्योऽर्थाय अनन्तवर्षप्राप्तये च “कर्म कृतवानि”-
त्यध्याहारः । स किंभूतः ? मनीषी मनसा सूक्ष्माणामर्थानां विशेषज्ञः ।
परिभूः परि सर्वतोभावेन ज्ञानवान् भवतीति परिभूः । स्वयम्भूः । स्वयं
ज्ञानबलात् तेन रूपेण भाविना अवस्थितः । ननु यः कर्माविष्टो लोकः
सोऽन्तराले भवति तत्कथं प्राप्तिरिति चेत्सत्यम्, आत्मसंस्कारजनकं
कर्म ब्रह्मभावजनकं भवति तस्मात्सोऽपि परिगच्छति शुक्रमकायमब्रणं
ब्रह्मेति ॥ ८ ॥

अन्धन्तमः प्रविशन्ति चे ऽसम्भूतिमुपासते ।

ततो भूयऽइव ते तमो षऽसम्भूत्याऽऽरताः ॥ ९ ॥

तत्र प्रथमं लोकायतिका निन्द्यन्ते येषामेतद्दर्शनं जलबुद्बुदवज्जनाः,
मदशक्तिवत् विज्ञानमिति । ये असम्भूतिम् उपासते । मृतस्य सतः सम्भवो
जन्म नास्ति । शरीरादस्मान्मुक्तिरेव । न हि विज्ञानात्मा कश्चिदनुच्छिन्ति-
घर्माऽस्ति यः शरीरान्तरेण सम्बध्यते । एवं य उपासते ते अन्धन्तमः
अज्ञानलक्षणं तमः प्रविशन्ति । ततो भूय इव ते तमः । ते पुनः ततोऽपि
बहुतरं तमः प्रविशन्ति । इवशब्दोऽनर्थकः । उकारोऽवधारणार्थः । तथा च
ये सम्भूत्यामेव रताः । सम्भूतिरात्मा । आत्मैवास्ति नान्यत्, कश्चिदस्ति
कर्मादि, इति तत्पराङ्मुखाः स्वबुद्धिलाघवमजानाना आत्मज्ञानमात्ररताः ।
कर्मकाण्डज्ञानकाण्डयोः सम्बन्धो नास्त्येवेति येषामभिप्रायस्त इत्यर्थः ॥ ९ ॥

१. प्राप्नोतीत्यर्थः । २. चेतनाचेतनैः । ३. ब्रह्मरूपेण । ४. संघतौ (प्रेत्यभावपरम्परायाम्)
वृत्तौ लप्यते । उत्पद्यते च प्रियते । ५. सम्भवत्यस्या इति सम्भूतिरात्मा । तत्रैव रता आसक्ताः ।

अन्यदेवाहुः सम्भवादन्यदाहुरसम्भवात् ।

इति शुश्रुम धीराणां ये नस्तद्विचचक्षिरे ॥ १० ॥

सन्तो बुद्धिफलं नाना विभावयन्ति तदाह—सम्भवात्—आत्मज्ञानात् अन्यदेव^१ फलमाहुः, आत्मज्ञानवतामुत्कृष्टं फलमित्यर्थः । अन्यच्च फलम-सम्भवात् ^२असम्भवपरिज्ञानादाहुः इति शुश्रुम वयं श्रुतवन्तः धीराणां वचांसि । के धीरास्ते ? ये नः अस्माकं तत्^३ ब्रह्म विचचक्षिरे व्याख्या-तवन्तः ॥ १० ॥

सम्भूतिं च विनाशं च यस्तद्वेदोभयं^४ सह ।

विनाशेन मृत्युं तीर्त्वा सम्भूत्याऽमृतमश्नुते ॥ ११ ॥

समस्तस्य जगतः सम्भवहेतुं सम्भूतिम् ईश्वरं परं ब्रह्म, विनाशं^५ च । विनाशि शरीरं च । तत् उभयं सह एकीभूतम् । आत्मज्ञानहेतुत्वे-न यो योगी वेद—जानाति । आत्मज्ञानोत्पत्तिहेतुकर्माणि करोतीति यावत् । स विनाशेन—विनाशिना शरीरेण मृत्युं संसारं तीर्त्वा उत्तीर्य सम्भूत्या—आत्मपरिज्ञानेन अमृतत्वम् अश्नुते प्राप्नोति । केवलं ज्ञानमेव नार्थसिद्धये किं तु कर्मापीत्याहुः ॥ ११ ॥

अन्धं तमं प्रविशन्ति येऽविद्यामुपासते ।

ततो भूयः^६ ऽइव ते तमो यऽऽविद्यातां^७ रताः ॥ १२ ॥

ते अन्धम्—अज्ञानलक्षणं तमः प्रविशन्ति ये अविद्यां स्वर्गाद्यर्थानि कर्माणि उपासते—अनुतिष्ठन्ति । ते तु ततोऽपि भूयः बहुतरं^८ तमः प्रविशन्ति ये विद्यायामेव रताः । उकार एवकारार्थः । आत्मज्ञान एव रताः, त्यक्तकर्माण इत्यर्थः ॥ १२ ॥

अन्यदेवाहुर्विद्यायाऽन्यदाहुरविद्यायां ।

इति शुश्रुम धीराणां ये नस्तद्विचचक्षिरे ॥ १३ ॥

सन्तः विद्यायाः आत्मज्ञानात् अन्यदेव फलमाहुः । अविद्यायाः कर्मणः अन्यच्च फलमाहुः । ‘इति शुश्रुम’ इति व्याख्यातम् ॥ १३ ॥

विद्यां चाविद्यां च यस्तद्वेदोभयं^९ सह ।

अविद्यया मृत्युं तीर्त्वा विद्ययाऽमृतमश्नुते ॥ १४ ॥

१. सम्भवपरिज्ञानात् कार्यब्रह्मोपासनात् । २. पृथगेवाणिमाधैश्वर्यलक्षणम् । ३. अभ्याकृतो-पासनात् अन्यदेव फलमुक्तम् । “अन्धन्तमः प्रविशन्ति” इति तदेतत् प्रकृतिलय इति पौराणि-कोक्तम् । ४. पूर्वोक्तसम्भूत्यसम्भूत्युपासनाफलमिति महीधरः । ५. मत्त्वर्थीयोऽत्राचप्रत्ययः । ६. इवशब्दोऽप्यर्थकः ।

विद्यां चात्मज्ञानं च अधिद्यां कर्म च यस्तदुभयं सह वेद एकी-
भूतं जानाति, ज्ञानातिशयेन कर्मकाण्डं ज्ञानकाण्डस्य गुणीभूतं जाना-
तीत्यर्थः । एककार्यकारित्वमेकत्वमिह विवक्षितम् । सोऽपि अविद्यया
कर्मकाण्डेन मृत्युं तीर्त्वा उत्तीर्य विद्यया परब्रह्मज्ञानेन अमृतं मोक्षम्
अश्नुते—प्राप्नोति ॥ १४ ॥

इदानीमित्थं कृतब्रह्मोपासनस्य योगिनः शरीरपातोत्तरं यद्ववति
तदाह—

वायुरनिलममृतमथेदं भस्मान्तं शरीरम् ।

क्रतो स्मर, क्लिबे स्मर, कृतं स्मर ॥ १५ ॥

अत्र वायुग्रहणं सप्तदशकलिङ्गोपलक्षणार्थम् । वायुः प्राणवायुः
अनिलं स्वकीयां प्रक्रियां “भजते” इति शेषः । कमनिलम् ? अमृतं,
यो न विनश्यति तम् । अन्तःशरीरचारी वायुः प्राणः “स्वभावे-
नावतिष्ठते । अथावगतप्राणस्य शरीरस्य कथमवस्थानमित्यत आह—
अथेदं भस्मान्तं शरीरं “भवती”त्यध्याहार्यम् । मुक्तस्य पुनः शरीर-
सम्बन्धो न भवतीति ध्वनितम् । अथ सञ्चरतो यस्य विशिष्टस्थान-
प्रतिपत्त्यर्थमग्नावाश्रयेऽवस्थानं भवति, यस्य वायुरनिलममृतमथेदं
भस्मान्तं शरीरं भवति तमात्मानम् ओमिति आमन्त्रयते । हे क्रतो !
सङ्कल्पात्मक ! स्मर । क्लिबे स्मर ! क्लिबे—कल्प्यते भोगायेति क्लिप्तलोकः
तस्मै स्मर । जश्त्वादेश आर्षः (पा० १।४।२० वा०) पदान्तत्वात् उपधाया
इत्वच्चार्षम् (पा० ३।१।८५) मयास्मै योऽयं लोको दातव्यस्तस्मै क्लृप्ताय
लोकाय स्मर । कृतं स्मर । यन्मया बाल्यप्रभृत्यनुष्ठितं कर्म तच्च स्मर ।
स्मरेत्यभ्यास आदरार्थः ॥ १५ ॥

पुनरनेन मन्त्रेण मार्गं याचते—

अग्ने नय सुपथा रायेऽअस्मान्निश्चानि

देव वयुनानि विद्वान् । युयोद्ध्युस्मज्जुहुराण-

मेनो भूर्यष्टान्ते नमोऽर्चि विधेम ॥ १६ ॥

१. इन्द्रियाण्येकादश, महाभूतानि पञ्च, जीवात्मैक पञ्च सप्तदशकम् । २. प्रकृतिं भजते
स्वप्रकृतिरूपतामापद्यते । ३. परब्रह्मलक्षणम् । तद्धि तद्विज्ञाय सम्पद्यत इत्युपटः । ४. ब्रह्मभावेन ।
५. भस्मैव भवति कृतप्रयोजनकत्वात् । ६. इदानीं योगिने आलम्बनभूतमक्षरमुच्यते—ओमिति-
ब्रह्मणः प्रतिमा नाम वा । तथा च—ओ—प्रतीकात्मकत्वात्सत्यात्मकमग्न्याख्यं ब्रह्माभेदेनोच्यते—हे
ओम् । हे क्रतो ! इति । ७. स्मर । यन्मम स्मर्त्तव्यं तस्यायङ्कालः प्रत्युपस्थितोऽतः स्मर ।
यत्त्वं ब्रह्मचर्यगार्हपत्ये च मया परिचरितस्तस्मर ।

हे अग्ने ! अस्मान् सुपथा शोभनमार्गेण नय प्रापय, राये धनाय यज्ञफलं लाय । किं च हे देव ! दानादिगुणयुक्त ! विश्वानि सर्वाणि वयुनानि प्रज्ञानानि । “धेहि मयी”ति शेषः । त्वं किंभूतः ? विद्वान् सर्वं जानानः । न हि तव ज्ञानशक्तीनां परिमाणमस्तीत्यभिप्रायः । किं च अस्मत् अस्मत्तः एनः पापं युयोधि^१ पृथक् कुरु । “यु अमिश्रणे” । एनः किंभूतम् ? जुहुराणं कुटिलं^२ कर्तुमिच्छत् “हुच्छा कौटिल्ये” सन्नन्तः^३ “हुच्छतेः सनो लुक् लोपश्चे”ति शानच्प्रत्ययः । तथा च क्रियासु हुच्छितुमिच्छति कुटिलं कर्तुमिच्छति यत् एनः । अभिलषिते मम क्रियाप्रतिबन्धकं यत्पापं तदित्यर्थः । तत्र हेतुमाह—भूयिष्ठान्ते नम उक्तिं विधेम । ते तव भूयिष्ठां बहुतमां नम उक्तिं नमस्कारं विधेम—करवाम । यद्वा नम इत्यन्ननाम उक्तिर्वचनं, तथा च नमः हविलक्षणेनोपस्थितेन यत् पुरोऽनुवाक्या याज्यावचनं सा नमउक्तिः तामित्यर्थः^४ ॥ १६ ॥

आदित्यं प्रार्थयते—

हिरण्ययेन पात्रेण सत्यस्यापिहितं मुखम् ।

योऽसावादित्ये पुरुषः सोऽसावहम् ॥ १७ ॥

हिरण्ययेन हिरण्यमयेन पात्रेण ज्योतिर्मयेनेति यावत् । स्वार्थे मयट् । सत्यस्यादित्यमण्डलान्तर्वर्तिनः पुरुषस्य मुखं स्वरूपम् अपिहितमाच्छादितं वर्त्तते । अतो न दृश्यत इति यावत् । अतः हे पूषन् ! तथा तेन प्रकारेण द्वारमपावृणु पुरुषेऽपि प्रकाशं कुरु यथा योऽसौ आदित्ये रविमण्डले पुरुषः सोऽसौ प्रत्यक्षः^१ अहमिति पश्यामीति । मण्डलान्तर्वर्त्ती पुरुषः स चामृतेन ज्योतिषा पिहितो न दृश्यते । तत्र

१. मुक्तिलक्षणाय । कर्मफलभोगायेत्यर्थः । २. बाहुलकत्वाच्छपः श्लुङ्घित्वे हेभिः । ३. वज्रनात्मकम् । ४. वस्तुतस्तु नात्र सन् किन्तु-लटः शानचि जुहोत्यादित्वेन रूपम्, इति महीधरः । ५. एतद्वाखाख्यानमनादेयं भाष्यकृद्भिर्महीधरोवटादिभिर्नमस्कारोक्तेरेव विधाना-मिधानात् । इदानीं सपापत्वात्तव परिचर्यां कर्तुं न शक्नुमः । ततस्त्वया पापनाशे कृते शुद्धा वयन्नमस्कारेण त्वां परिचरेमेति तदाशयः ॥ ६. इदानीमादित्योपासनामाह इत्युच्यतेऽवतार-यामास । एवमेव महीधरोऽपि । ७. “दाण्डिनायने” (पा० ६।४।१०४) स्यादिना निपातः । ८. पिबन्ति यत्र स्थिता रश्मयो रसानिति पात्रं मण्डलं तेन तेजोरूपेण मण्डलेन । ९. पुरुषा-कारत्वात् । पूर्णमनेन प्राणबुध्यात्मना जगत्समस्तमिति वा पुरुषः । पुरिशयनाद्वा पुरुषः । १०. स मण्डलस्थः पुरुषः, असौ दूरे दृश्यमानः । “इदमस्तु सन्निकृष्टे समीपतरवत्ति चैतदो-रूपम् । अदमस्तु विप्रकृष्टे तदिति परोक्षे विजानीयात् ॥” इति । प्रत्यक्षः कार्यकारणसंघातप्रविधो-ऽहमस्मीत्येतामुपासनाङ्कुर्यादित्यर्थः ।

श्रुतिः प्रमाणम् । तथा हि “स एष एव मृत्युर्यऽएष एतस्मिन्मण्डले पुरुषो-
ऽथैतदमृतं यदेतदर्चिर्दीप्यते तस्मान्मृत्युर्न म्रियते मृते ह्यन्तस्तस्मादु न
दृश्यतेऽमृते ह्यन्तरि”ति । तदुक्तम्—हिरण्ययेन पात्रेणेत्यत्र ह्यबोक्तमनेज-
देकमित्यतः प्रभृति तदेतद् ब्रह्म खमाकाशं प्रतिभाति ॥ १७ ॥

हलायुधेऽमो उवटेऽपि चार्थास्ततो विधेयो मयि माऽवलेपः ।
रत्नाकरे किं मणयो न सन्ति ततः समाकर्षति यः स धन्यः ॥ १ ॥
इति श्रीमहाराजाधिराजधर्मचन्द्रकारितमहामहोपाध्यायशत्रुघ्नकृत-
मन्त्रार्थदीपिकायां ज्ञानकाण्डव्याख्यानं समाप्तम् ॥ १७ ॥

ॐ श्रीगणेशाय नमः ॥

ततो मण्डलब्राह्मणस्य पठनं कात्यायनप्रणीतत्रिकण्डिकाख्यानसूत्र-
परिशिष्टे मध्याह्नसन्ध्योपस्थाने “मण्डलब्राह्मणैरित्युपस्थाय प्रदक्षिणीकृत्यो-
पविशेदि”त्यभिहितं तदेव सायणाचार्यकृतभाष्यसहितं प्रख्याप्यते ।

अथ मण्डलब्राह्मणं लिख्यते ।

अदेतन्मण्डलन्तपति तन्महदुक्थन्ताऽऋचः

सऽऋचां लोकोऽथ अदेतदर्चिर्दीप्यते

तन्महाव्रतं तानि सामानि स साम्नां लोकोऽथ

अऽएषऽएतस्मिन्मण्डले पुरुषः सोऽग्नि-

स्तानि अजूंषि स अजुषां लोकः ॥ १ ॥

अथ मण्डलब्राह्मणभाष्यं लिख्यते ।

सूर्यमण्डलार्चिः पुरुषत्रयस्याऽधिदैवाधियज्ञाऽध्यात्मपरत्वेनार्थ उच्य-
ते—तत्राधिदैवमयमर्थः । चयनगतबृहदुक्थमहाव्रताभिन्नयं क्रमेण
मण्डलार्चिः पुरुषरूपत्वेनोपासनीयमिति । अधियज्ञमयमर्थः । चयनगत-
रुक्मपुष्करपर्णहिरण्यपुरुषाणां मण्डलादित्रयरूपत्वेनोपासनम् । अथा-
ध्यात्ममपि—मण्डलादित्रयमेव दक्षिणाक्षिगतशुक्लकृष्णवर्णतदन्तर्वर्त्तिपु-
रुषाणां मण्डलादित्रयरूपत्वेनोपासनमिति । लोचने हि शुक्लरूपं कृष्णरूपं
चास्ति तदन्तर्वर्त्ती पुरुषश्च दृश्यते । एतत्प्रसङ्गेन सव्यलोचनगतपुरुषस्य
मिथुनत्वसम्पादनम् । अथ पुरुषस्य मृत्युत्वमुपजीव्य मृत्युगतैकत्वबहु-

१. अत्र “ओं खम्ब्रह्म” इत्यन्ते पाठमभिप्रेत्य व्याख्याति—तदेतदिति । महीधरस्तु
ॐ खम्ब्रह्मेति यजुषी । ओमिति नामनिर्देशो ब्रह्मणः । खम्ब्रह्मेति आकाशरूपमन्ते ब्रह्म
ध्यायेत् । (अनुक्रम० ४-९) यद्यपि ब्रह्म चेतनमाकाशस्त्वचेतनस्तथाप्येकदेशे सादृश्यम् ।
नभोवदथापकं ब्रह्म ओमिति जपन्ध्यायेदित्यर्थः । सूर्यमण्डलस्थः पुरुषोऽहमेवेत्यभेदेन
चिन्तयेत् ।

त्वान्तिकदूरत्वमीमांसा तस्यैव पुरुषस्य बहुधोपासनं तत्फलमिति मण्डलब्राह्मणप्रतिपादितार्थसंग्रहः ।

अथाक्षरार्थो व्याख्यायते-बृहदुक्तं मण्डलत्वेन ध्येयम् । एवं महाव्रतचित्याग्नी अर्चिःपुरुषात्मना ध्येयौ वेदत्रयस्याग्निवायुसूर्यात्मकत्वेन त्रयो वेदा देवतानीति वक्तुं प्रयुज्यते अतो मण्डलस्य बृहदुक्तद्वारा ऋग्वेदात्मत्वोपासनमिति । उत्तरत्राधियज्ञपर्याये ऋक्-भामादयो यज्ञावयवविशेषा इति नाध्यात्माधियज्ञयोस्तेषामुपास्यार्थना यन्महदुक्तं ता ऽऋचः स ऽऋचां लोकः । इति उक्तस्य ऋक्सङ्घातात्मकत्वात्तस्य च मण्डलात्मत्वोपासनादृचां लोकः । ऋग्वेदरूपेण मण्डलमुपासनीयं, मण्डलरूपेण वा ऋग्वेद उपासनीयः, तदुभयात्मना महदुक्तमुपासनीयम् उभयथा व्याख्यातत्वात् । एवमुत्तरत्र महाव्रतं सामात्मकमर्चिरूपमिति सामवेदात्मना वा ध्यानमर्चिषः । अग्निर्मण्डलश्च पुरुषरूपः । अग्निश्च यजुर्मन्त्रसाध्य इति तस्य पुरुषस्योक्त्या यजुर्वेदात्मकत्वम् । एवमुक्तमहाव्रतचित्याग्नीनां मण्डलाग्निःपुरुषात्मकत्वेन तस्य मण्डलादित्रयस्य ऋग्यजुःसामरूपत्वम् ॥ १ ॥

सैषान्नय्येव विद्या तपति तद्वैतदप्यविद्वान्सऽआहुस्त्रयी

वा ऽपषा विद्या तपतीति व्याघ्रैव तत्पश्यन्ती ध्वदति ॥ २ ॥

त्रयी वेदत्रयमेव तपति । उक्तार्थे लोकसम्मतिमाह-तद्वैतदप्यविद्वान्सऽआहुरिति । ह प्रसिद्धम् । अविद्वान्सोऽप्येतदाहुरेषा त्रय्येव विद्या तपतीति । तदुक्तमर्थस्वरूपं पश्यन्ती पर्यालोचयन्ती वाग्बदति त्रय्येव विद्या तपतीति ॥ २ ॥

अथ मण्डलस्थपुरुषस्य मृत्युरूपत्वमर्चिषोऽमृतरूपत्वञ्चाह—

स ऽपषऽ एव मृत्युः, ययऽ पषऽ एतस्मिन्मण्डले

पुरुषोऽथैतदमृतं षदेतदधिर्हीप्यते तस्मा-

मृत्युर्न म्रियतेऽमृते ह्यन्तस्तस्मादु न दृश्यतेऽमृते ह्यन्तः ॥ ३ ॥

यऽपष उ एतस्मिन्मण्डले पुरुषः स मृत्युः । यत् एतदधिर्हीप्यते तदमृतं यतोऽमृते मरणरहिते अक्षिपि अन्तर्मध्ये वर्तते अतो मृत्युर्न म्रियते । न हि अमृतमध्यवर्त्ती विनश्यति तस्यापि विनाशेऽमृतत्वप्राप्तिरुक्तमफलत्वेनोपन्यसितुमशक्तेति तात्पर्यम् । अन्तर्वर्त्तित्वमेव विशदयति-तस्मादु न दृश्यतेऽमृते ह्यन्तरिति । मृत्युरूपः पुरुषोऽमृतरूपेऽर्चिष्यन्तर्वर्त्तते शक्त्युक्तेऽर्थे अर्चिराश्रयमण्डलस्य पुरुषाधिष्ठितत्वम् ॥ ३ ॥

तदेष श्लोको भवत्यन्तरं मृत्योरमृतमि-

त्यवरं॑ ह्येतन्मृत्योरमृतं मृत्यावमृतमाहि-
 तमित्येतस्मिन् हि पुरुषऽएतन्मण्डलमप्रतिष्ठितं
 तपति मृत्युर्विवस्वन्तं वस्तेऽइत्यसौ वाऽ
 आदित्यो विवस्वानेष ह्यहोरात्रे विवस्ते
 तमेव वस्ते सर्वतो ह्यनेन परिवृतो मृत्यो-
 रात्मा विवस्वतीत्येतस्मिन् हि मण्डलऽएतस्य

पुरुषस्यात्मैतदेव श्लोको भवति ॥ ४ ॥

पुरुषार्चिषोरुभयोर्यस्य तमेव प्रतिष्ठेत्येतस्मिन्नर्थे मन्त्रं संवादयति-त-
 देव इति श्लोको मन्त्रः पादबद्धत्वसाम्यात् । मन्त्रपाठस्त्वेवम्—“अन्तरं मृ-
 त्योरमृतं मृत्यावमृतमाहितम् । मृत्युर्विवस्वन्तं वस्ते मृत्योरात्मा विवस्व-
 ती”ति । अयमर्थः । मृत्योः पुरुषस्यामृतममृतरूपार्चिरधिकरणं मण्डलम्
 अन्तरम् अवरं तदपेक्षया परस्तात्, मृत्यौ पुरुषे अमृतममृतरूपार्चिर-
 धिकरणं मण्डलमाहितं प्रतिष्ठितं विवस्वन्तम् अहोरात्रे विवासयति इद-
 महरेषा रात्रिरिति विभजति, पुनः पुनः करोतीति वा विवस्वानादि-
 त्यमण्डलमित्यर्थः । तन्मृत्युं वस्ते-आच्छादयति । सर्वतः स्वतेजसा परि-
 वृणोति । मृत्योः पुरुषस्यात्मा विवस्वति मण्डले प्रकाशते इति । अत्र वे-
 दान्तिनो मण्डलस्थपुरुष ईश्वर इति मण्डलं केवलं न तपति किं तु तन्मध्य-
 वर्त्तिपुरुषतेजसेति प्रतिपादयन्ति । ईश्वरः स च मृत्युरूपत्वम् अतस्त-
 द्धर्मोपदेशात् ज्योतिषाभावाच्च अत्र चराचरग्रहणात् इत्येतैरधिकरणैः ।
 अत्रापि तन्मतानुसारेण मण्डलवर्तिनः पुरुषस्य मृत्युरूपत्वं, मण्डलं च
 तेनाधिष्ठितं तस्य च मण्डलमेव प्रतीतिस्थानत्वेन प्रतिष्ठेति पूर्वमुक्तं मन्त्रं
 प्रतिपादमनूय व्याचष्टे-अन्तरं मृत्योरमृतमित्यवरं ह्येतन्मृत्योरमृतमि-
 त्यादिना । अवरमघस्तादित्यर्थः सिद्धः । अनेनामृतमध्यवर्तित्वमुक्तमि-
 त्यर्थः । द्वितीयपादगतामृतं यदेतदर्चिरधिकरणं मण्डलमुच्यते तत्पुरुष-
 प्रतिष्ठितं तपति तेन सहितस्य मण्डलस्य जगत्प्रकाशकत्वमस्ति । तृती-
 यपादगतं विवस्वत्पदं निर्वक्ति एष ह्यहोरात्रे विवस्ते इति । एतेन विव-
 स्वता सर्वतः परिवृतो वेष्टितः । चतुर्थपादं व्याचष्टे-एतस्मिन्विवस्वति
 मण्डले पुरुषस्यात्मा “प्रतीयते” इति शेषः । एतदेव श्लोको भवतीति
 निगमनम् ॥ ४ ॥

तयोर्वाऽएतयो, रुभयोरेतस्य चार्चिषऽएतस्य
 च पुरुषस्यैतन्मण्डलमप्रतिष्ठिता तस्मान्मह-

दुक्थम्परस्मै न शर्ठे० सेन्नेदेताम्प्रतिष्ठाञ्छिन्दा
 ऽइत्येता ऽ ह सप्रतिष्ठाञ्छिन्ते सो महदुक्थम्परस्मै
 शर्ठे० सति तस्मादुक्थशंसम्भूयिष्ठं
 परिचक्षते प्रतिष्ठाञ्छिन्नो हि भवतीत्यधिदैवतम् ॥ ५ ॥

तयोर्वा एतयोरित्यादेरयमर्थः । यतः पुरुषार्चिषोर्मण्डलमेव प्रतिष्ठा ।
 अतो मण्डलरूपं महदुक्थं न परस्मै शंसेत् एतां प्रतिष्ठां नेत्स्त्रिनदै ने-
 दिति परिभवे । न छिन्द्यामिति स्वप्रतिष्ठाया अन्याधानत्वे स्वयमप्रतिष्ठा-
 तो भवतीत्यर्थः । तथा च बहुधा बृहदुक्थस्य परस्मै शंसननिषेध एतेरेय-
 कोपनिषदि समाम्नायते—“तस्मादेव विद्वान्न परस्मा अग्निचिद्रूपाञ्च
 परस्मै महाव्रतेन स्तुवीत न परस्मा एतदहः शंसेदि”ति । यतः परस्मै
 बृहदुक्थशंसनं निषिध्यते अतः उक्थशंसं भूयिष्ठं परिचक्षते, परस्मै शंसि-
 तारं होतारं लोके बहु निन्दति यतः प्रतिष्ठा छिन्नो भवतीति मण्डलार्चिः-
 पुरुषाणां बृहदुक्थमहाव्रताग्निद्वारेण ऋग्यजुःसामरूपत्वेनोपासनाच्च
 बृहदुक्थादीनां तादृङ्मण्डलाद्यात्मनोपासनमित्यधिदैवतमर्थम् । उक्थ
 इत्युपसंहरति-इत्यधिदैवतमिति ॥ ५ ॥

अथाधियज्ञं यदेतन्मण्डलन्तपत्ययर्ठे० स
 रुक्मोऽथ यदेतदर्चिर्दीप्यतऽइदन्तत् पुष्करप-
 र्णमापो ह्येता ऽ आपः पुष्करपर्णमथ यऽ
 एषऽएतस्मिन्मण्डले पुरुषोऽयमेव स योऽयर्ठे०
 हिरण्मयऽः पुरुषस्तदेतदेवैतत्त्रयर्ठे०
 संस्कृत्येहोपधत्ते तद्यज्ञस्यैवानुस ऽ स्थामूद्धर्व-
 मुत्क्रामति तदेतमप्येति षऽएष तपति
 तस्मादग्निनादिद्रयेत परिहन्तुममुत्र ह्येष
 तदा भवतीत्युऽ एवाधियज्ञम् ॥ ६ ॥

अधियज्ञं वक्तुं प्रतिजानीते-अथाधियज्ञमिति । अत्र रुक्मपुष्करपर्ण-
 हिरण्मयपुरुषाणां मण्डलार्चिःपुरुषात्मनोपासनमित्यधियज्ञवाक्यस्य तात्प-
 र्यम् । अक्षरार्थस्तु-यन्मण्डलं तपति अयमत्रोपहितो रुक्मः । यदर्चिर्दी-
 प्यते तद् रुक्मपुरुषयोरधस्तादुपहितं पुष्करपर्णम् । कथमर्चिषः पुष्कर-
 पर्णात्मत्वं तत्राह-आपो ह्येता आपः पुष्करपर्णमिति । अद्भ्य उपपन्नत्वा-

तदात्मकमित्यर्थः । मण्डलमध्यवर्ती पुरुष एवात्रोपसंहितो हिरण्मयपुरुषः । एतदुक्थादित्रयं मण्डलाद्यात्मना संस्कृत्य भावयित्वा इहान्नावुपधत्ते तदा यज्ञस्य संस्थां समाप्तिमनु ऊर्ध्वमुत्क्रामति यजमानो यदा तत्तदा एतन्मण्डलादिरूपेण त्रिविधमादित्यम् अप्येति प्राप्नोति । य एष तपति तत्र कश्चिद्धर्ममाह-तस्मादग्निं नाद्रियेत परिहन्तुममुत्र ह्येष तदा भवतीति । यतोऽस्मिन्नग्निं चितवान्यत्रादित्यो भवति । अतोऽग्निं परिहन्तुं नाद्रियेत । परिहन्तुममुत्र ह्येष तदा भवतीति । यतोऽस्मिन्नग्निं चितवान् चितमग्निमिष्टकाविशिष्टं नाशयितुमादरं कुर्यात् । कुतः एषोऽग्निरमुत्र भवति । परलोके यजमानशरीरात्मनोत्पद्यते इति । यद्वा परिहन्तुं प्राप्तं स्पृष्टमित्यर्थः । चित्याग्निस्पर्शने दोषश्रवणात् । एवमधियज्ञमस्यार्थो व्याख्यातः ॥ ६ ॥

अथाऽध्यात्मं यदेतन्मण्डलन्तपति यश्चैष
रुक्क्मऽइदं तच्छुक्लमक्षन्नथ यदेतदर्चिर्द्वीप्यते
यच्चैतत्पुष्करपर्णमिदन्तत्कृष्णमक्षन्नथ यऽएषऽ
एतस्मिन्मण्डले पुरुषो यश्चैष हिरण्मयः

पुरुषोऽयमेव स सोऽयन्दक्षिणेऽक्षन्पुरुषः ॥ ७ ॥

अथाध्यात्मं “प्रदर्शयत” इति शेषः । अत्रायं विशेषः । मण्डलादित्रयस्यायज्ञिकरुक्मपुष्करपर्णहिरण्मयपुरुषत्रयस्य च दक्षिणाक्षिगतशुक्लकृष्णवर्णद्वयतदन्तर्बर्तिपुरुषेषु तादात्म्येनोपासनमिति । अक्षन्निति अक्षिशब्दस्यानङ् “सुपां सुलुगि”ति सप्तम्या लुक् । एवं मण्डलादित्रयस्य लोचनगतशुक्लादित्रयस्य च तादात्म्येन ध्यानमुक्तम् । पुरुषस्य च द्वे चक्षुषी तत्र यथा दक्षिणे तथा सव्यलोचनेऽपि पुरुषो दृश्यते । सोऽयमुक्तलक्षण-दक्षिणाक्षिपुरुषस्य मिथुनत्वे सम्पद्यत इत्याह ॥ ७ ॥

सऽएषऽएवलोक्मपृणा तामेष सर्वोऽग्निरभिस-
म्पद्यते तस्यैतन्मिथुनं सोऽयर्ठः सव्येऽक्षन्पु-
रुषोऽर्द्धमुद्दैतदात्मनो यन्मिथुनं यदा वै
सह मिथुनेनाथ सर्वोऽथ कृत्स्नः कृत्स्नतायै
तद्यत्ते द्वे भवतो द्वन्द्वर्ठः हि मिथुनं प्रजनन-
न्तस्माद्द्वे द्वे लोकम्पृणेऽपधीयेते तस्माद्
द्वाभ्यान्द्वाभ्याश्चित्तिं प्रणयन्ति ॥ ८ ॥

सऽएषऽ एव लोकम्पृणोति । सऽएव सूर्यमण्डलगतपुरुष एव लोकम्पृणा इष्टका, लोकम्पृणोष्टकाया आदित्यात्मत्वम् अष्टमकाण्डावसाने प्रतिपादितं, तथा हि-अथ लोकम्पृणामुपदधात्यसौ वा आदित्यो लोकम्पृणाथ होमान् लोकान् पूरयत्यमुमेवादित्यमुपदधाति तां सूर्यात्मकलोकम्पृणोष्टकामभिलक्ष्य सर्वोऽग्निः सम्पद्यते लोकम्पृणाभिः सर्वाग्निः कृष्णः संतर्प्यत इत्यर्थः । तस्य सूर्यपुरुषात्मकदक्षिणाक्षिपुरुषस्य सव्याक्षिगतः पुरुषो मिथुनं योषिदिति “एतस्मिन्मिथुनं हि आत्मनोऽर्धः अर्द्धभागः “अर्द्धा वा एष आत्मनो यत्पत्नी”ति तैत्तिरीयश्रुतेः । यतः अर्द्धं स सव्याक्षिपुरुषो नातिरिक्त इत्यर्थः । यदात्मापि मिथुनेन युक्तस्तदा सर्वः कृत्स्नः पूर्णपुरुषद्वयं मिथुनात्मना स्तौति-यत् यदा ते द्वे भवतस्तदा कृत्स्नतायै पूर्णत्वाय, द्वे इति व्यक्त्यपेक्षं नपुंसकलिङ्गत्वं यतः पुरुषयोर्द्वन्द्वं मिथुनं प्रजननं प्रजोत्पादकं ततः सूर्यात्मिके लोकम्पृणे द्वे द्वे उपधीयेते द्वयोर्दशसु वा मन्त्र इति लोकम्पृणोपधानप्रस्तावे सूत्रमष्टमकाण्डे लोकम्पृणाप्रस्तावे द्वन्द्वश उपधानमुक्तम् । अथ या द्वितीया मिथुनं तदर्द्धमुद्देतदात्मनो'यत् मिथुनं स यस्यां स्त्रियां प्रथमे उपदधाति ततो दशभिर्दशभिः संस्थापयतीति द्वित्वमेवान्यत्रापि दर्शयति । तस्माद् द्वाभ्यामिति । तस्मादेव द्वाभ्यां द्वाभ्यां यजुष्मतीलोकम्पृणाभ्यां चितिं प्रणयन्ति ॥ ८ ॥

सऽ एषऽएवेन्द्रो योऽयन्दक्षिणेऽक्षन्पुरुषोऽथे-

यमिन्द्राणी ताभ्यान्देवाऽपतां विधृतिम-

कुर्वन्नासिकान्तस्माज्जायायाऽअन्ते

नाशनीयाद्वीर्यवान्हास्माज्जायते वीर्यवन्तमु-

ह सा जनयति यस्याऽ अन्ते नाशनाति ॥ ९ ॥

यदुक्तमक्षिद्वयपुरुषद्वन्द्वं मिथुनमिति तदेव स्त्रीपुंलिङ्गेन्द्रेन्द्राणीशब्दाभ्यां विशदयति-सऽएषऽएवेन्द्र इति । दक्षिणाक्षिपुरुष इन्द्र उच्यते । सव्याक्षिपुरुष इन्द्राणीत्युच्यते । इन्द्रस्य स्त्री इन्द्राणी “इन्द्रवरुणभवे”त्यादिना ङीषानुक्तौ । ताभ्यां स्त्रीपुंसाभ्याम् इन्द्राणीन्द्राभ्याम् अर्थे एतां नासिकां विधृतिं व्यवधायकवस्त्रस्थानीययामकुर्वन्देवाः । यतः स्त्रीपुरुषयोर्मध्ये देवा विधृतिं कृतवन्तः । अतो जायाया अन्ते नाशनीयात् । स्त्रियाः समीपे स्त्रियं पश्यन् भोजनं न कुर्यादित्यर्थः । स्त्रीसमीपभोजनाकरणस्य फलं दर्शयति-वीर्यवान्हास्मादिति । अस्मात् स्त्रीसमीपभोजनमकुर्वतो वीर्यवान् सुतो जायते । यस्याः समीपे न भुङ्क्ते । सा उ ह साऽपि वीर्यवन्तमुत्पादयति ॥ ६ ॥

तदेतद्देवव्रतर्त० राजन्यबन्धवो मनुष्याणामनुत्तमाङ्गो-
पायन्ति तस्मादु तेषु वीर्यवत्पुत्रो जायतेऽमृतवाको
व्यसाँ सा क्षिप्रं श्येनजनयति ॥ १० ॥

एतद्ब्रतमनुष्ठितां वीर्यवत्पुत्रोत्पत्तिर्भवतीत्याह-तदेतद्देवव्रतं राज-
न्यबन्धव इति । यदुक्तं जायाया अन्ते नाशनीयादिति तदेतद्देवव्रतं देवक-
ल्पितं व्रतम् । एतन्मनुष्याणां मध्ये राजन्यबन्धवोऽनुत्तमां गोपायन्ति ।
अत्यर्थरहस्यत्वेन कुर्वन्ति । तस्मात् उ तस्मादेव । तेषु राजन्यबन्धुषु
वीर्यवान् पुत्रो जायते वयसां पक्षिणां मध्ये अमृतवाकी नामकपक्षिजाति-
रेतद्ब्रतं गोपायति । अतः सा क्षिप्रं शीघ्रगामिनं श्येनं श्येननामानं पक्षिणं
जनयति ॥ १० ॥

तौ हृदयस्याकाशं प्रत्यवेत्य मिथुनीभवतस्तौ यदा
मिथुनस्यान्तर्गच्छतोऽथ हैतत्पुरुषस्तपति तद्यथा
हैवेदं मानुषस्य मिथुनस्यान्तं गत्वा संविदऽइव भवत्येद०
हैवैतदसंविदऽइव भवति दैवँ ह्येतन्मिथुनं
परमो ह्येषऽ आनन्दः ॥ ११ ॥

अथेन्द्रेन्द्राणीनाम्नोः स्त्रीपुरुषयोः सङ्गमस्य स्थानं तल्लक्षणानि चाह-
तौ हृदयस्याकाशमित्यादिना । तौ स्त्रीपुरुषौ हृदयाकाशं दहरं प्रत्येव
प्राप्य मिथुनी भवतः । हृदयं मिथुनीकर्मसंभोगं कुरुत इत्यर्थः । तौ यदा
मिथुनकर्मणोऽन्तमवसानं गच्छतस्तदानीमेव पुरुषो जीवात्मा स्वपिति
यथा निश्चितम् इदमेव किं लोके मानुषस्य मिथुनस्यान्तं गत्वा असंविदम्
अजानन्निव पुरुषो भवति । एवं तदा तयोर्मिथुनभावे पुरुषोऽसंविद इव
भवति विदेरिगुपधलक्षणः कः प्रत्ययः । न संवेत्तीत्यसंविदः । हि यतः
एतन्मिथुनम् इन्द्रेन्द्राणीद्वन्द्वं दैवं देवनिर्मितम् अतस्तयोर्मिथुनभावे परम
आनन्दो भवति ॥ ११ ॥

तस्मादेवंवित्स्वप्न्याल्लोक्यर्त० हैतेऽएव
तद्देवते मिथुनेन प्रियेण धाम्ना समर्द्धयति
तस्मादु ह स्वपन्तन्धुरेव न बोधयेद्देते
देवते मिथुनीभवन्त्यौ हिनसान्तीति तस्मादु
हैतत्सुषुप्तुषुः श्लेष्मणमिव मुखं भवत्येतेऽएव
तद्देवते रेतः सिञ्चतस्तस्माद्रेतसऽइद०

सर्व्वर्धं० सम्भवति यदिदङ्किञ्च ॥ १२ ॥

तस्मादिति । तस्माद्देवतोः । एवंवित् इन्द्रेन्द्राण्योः स्वापे मिथुनकर्मणा यस्यानन्दो भवतीति जानन् स्वप्यात् शयीत । एतच्छयनं लोक्यं स्वर्लोकाप्रापकं, ह यतः एवं जानतः एते एव देवते इन्द्रेन्द्राण्यौ समर्द्धयति । केन ? मिथुनेन प्रियेण धाम्ना मिथुनकर्मणा परमानन्दयुक्तौ करोति । अत्र कञ्चिद्धर्ममाह-तस्मादुह स्वपन्तं धुरेवेति । यतः स्त्रीपुरुषयोर्मिथुनेन पुरुषः स्वपिति तस्मादेव स्वपन्तं स्वापं कुर्वन्तं धुरे पीडायै एव न बोधयेत् न प्रबुद्धं कुर्यात् । धूर्वतेर्हिंसार्थात् किपि राज्ञोपे रूपम् । अव एवार्थे । यद्वा धुरा इव वेगेनैव न प्रबोधयेत् । इव एवार्थे । अत्याहितकार्ये शनैः प्रबोधयेदित्यर्थः । तत्र कारणं-नेदेते देवते इति । यदि सहसा प्रबोधस्तर्हि एते देवते इन्द्रेन्द्राण्यौ मिथुनीभवन्त्यौ न इत् नैव हिंसानि । हिंसेर्लोति उत्तमैकवचने रूपम्, हिनसानीति मनीषया सुप्तस्य सहसा प्रबोधनं न कार्यम् । तयोरिदानीं मिथुनीभावस्य लक्षणमाह-तस्मादु हैतत्सुपुष इति । तस्मात्तयोर्मिथुनभावेन पुरुषस्य भावः । स्वपेः कृदन्तस्य रूपं तस्मात्सुपुषः सुप्तवतो जनस्य मुखं श्लेष्मणं श्लेष्मायुक्तमिव भवति । श्लेष्मशब्दान्मत्वर्थे “लोमादी”त्यादिना पामादित्वान्नप्रत्ययः । कुतो मुखस्य श्लेष्मयुक्तता तत्राह-एते एव तद्देवते रेतः सिञ्चत इति । तयोर्देवतयोरेतःसेकात्सुप्तमुखं श्लेष्मयुक्तं तदाकारमिव भवतीत्यर्थः । तस्माद्रेतसः सकाशात् इदं सर्वं विश्वं सम्भवति उत्पद्यते । यदिदं किञ्च । यत्किञ्चित्प्राणिजातम् ॥ १२ ॥

सऽएषऽएव मृत्युऽः य्यऽएषऽएतस्मिन्मण्डले पुरुषो यश्चायन्दक्षिणेऽक्षन्पुरुषस्तस्य हैतस्य हृदये पादावतिहस्तौ तौ हैतदाच्छिद्योत्क्रामति स यदोत्क्रामत्यथ हैतत्पुरुषो भ्रियते तस्मादु हैतत्प्रेतमाहुराच्छेद्यस्येति ॥ १३ ॥

एवं प्रासङ्गिकं परिसमाप्य मण्डलस्थपुरुषात्मनोपासनीयस्य दक्षिणाक्षिपुरुषस्य मृत्युरूपत्वमाह-स एष एव मृत्युरिति । य एष एतस्मिन्मण्डले पुरुषो यश्च दक्षिणेनेत्रे पुरुषः स एष मृत्युरेव । तस्यैतस्य दक्षिणाक्षिपुरुषस्य पादौ हृदये अतिहस्तौ व्यामौ कीलकीलितौ भवतः । यदा स पुरुषः उत्क्रामति-गच्छति तदा तौ पादावाच्छिद्य बलादादायोत्क्रामति । स यदोत्क्रामति पुरुषशरीरात्तदाऽयमेव पुरुषो भ्रियते तस्मादाच्छेद्यस्य शरीरस्य हृदयस्थौ पादावाच्छिद्य गतस्तस्मादिदं प्रेतमित्याहुः । प्रपूर्वादितेः कप्रत्यये रूपं प्रेत इति ॥ १३ ॥

एषऽऽएव प्राणाः एष हीमाऽ सर्वाऽ
 प्रजाऽ प्राणयति तस्यैते प्राणाः स्वाऽ स यदा
 स्वीपत्यथैनमेते प्राणाः स्वाऽ अपियन्ति
 तस्मात्स्वाप्ययः स्वाप्ययो ह वैतऽस्वप्न
 ऽइत्याचक्षते परोक्षं परोक्षकामा हि देवाः ॥ १४ ॥

ननु कथमक्षिपुरुषनिर्गमे पुरुषस्य मरणमनेकप्रमाणं प्रस्तुत्याम्नातं तस्मिन्नुत्क्रान्ते—इत्यादिना । प्राणनिर्गमनानन्तरमेव शरीरपात इत्या-
 शङ्क्य तस्यैवाक्षिपुरुषस्य प्राणात्मतामाह एष एव प्राण इति । एषो-
 ऽक्षिपुरुष एव प्राणः । निर्वचनमाह—हि यतः एष इमाः प्रजाः सर्वाः
 प्रणयति लोकान्तरं प्रापयति तस्मादेष एव प्राणः तस्याक्षिपुरुषस्य प्राण-
 रूपस्य एते प्राणापानादयः पञ्चप्राणाः स्वाः ज्ञातयः प्राणत्वेन समानजा-
 तीया इत्यर्थः । सोऽक्षिपुरुषो यदा स्वपिति निलीयते तदा एते स्वाः
 प्राणा एव अपियन्ति आप्नुवन्ति अनुलीयत इत्यर्थः । स्वानामप्यय इति
 स्वाप्ययं स्वप्न इत्याचक्षते परोक्षेण । यतो हि परोक्षकामा देवाः ॥ १४ ॥

सऽ एतैऽ सुप्तो न कस्य चन वेद, न मनसा
 सङ्कल्पयति, न वाचान्नस्य रसं विजानाति,
 न प्राणेन गन्धं विजानाति, न चक्षुषा
 पश्यति न श्रोत्रेण शृणोत्येतऽ ह्येते तदा-
 पीता भवन्ति सऽएवऽएकऽ सन् प्रजासु बहुधा
 व्याविष्टस्तस्मादेका सती लोकम्पृणा सर्व्वमग्नि-
 मनुविभवत्यथ यदेक ऽएव तस्मादेका ॥ १५ ॥

तस्मिन् सर्वेषां प्राणानामप्ययं विशदयति—स ऽएतैरिति । स पुरुष
 एतैः प्राणैः सह सुप्तः सन् कस्य चन—कस्यापि न वेद न कञ्चन जाना-
 ति । सामान्योक्तं विवृणोति—न मनसेति । सङ्कल्पो नामाध्यवसायः । वाचा
 रसनयाऽन्नस्य रसं न विजानाति, न प्राणेन—नासिकया गन्धं चक्षुषा
 न पश्यति, श्रोत्रेण न शृणोति । हि यतः एते मनआदयस्तदा एतं पुरुष-
 मपीताः प्राप्ता भवन्ति । वस्तुतस्तु एकस्यैवाक्षिपुरुषस्य नानाप्रजास्वा-
 वेशाद्बहुत्वमित्याह—स एष एकः सन् प्रजासु बहुधा व्याविष्टः प्रविष्टः ।
 तस्माल्लोकम्पृणा सूर्यपुरुषात्मिका वस्तुतो जात्या एकापि सती सर्व्वमग्नि-

१. विजानातीति पूर्व्वेणान्वयितव्यम् ।

मनुभवति व्याप्नोति अथ एक एव पुरुषस्तस्मादेका लोकम्पृणा ॥ १५ ॥

तदाहुः एको मृत्युर्बहवः इत्येकश्च बहु-

वश्चेति ह ब्रूयाद्यदह्यासावमुत्र तेनैकोऽथयदिह

प्रजासु बहुधा व्याविष्टस्तेनो बहवः ॥ १६ ॥

एवं मण्डलस्य पुरुषात्मनोपासनीयस्य दक्षिणाक्षिपुरुषस्य च मृत्यु-
रूपत्वं प्राणरूपत्वं चोक्तं, तत्र जन्तोरेकत्वं बहुत्वं चेति प्रश्नोत्तराभ्या-
माह-तदाहुरेको मृत्युरिति । एको मृत्युर्बहवश्च, बहवा इत्यत्र विचारार्थं
प्लुतिः । एकश्च बहवश्चेति वदेत् । अहेति स्फुटत्वे । असौ अमुत्र लोके
आदित्यमण्डलमध्यवर्ती पुरुष एकः । इह भूलोके प्रजासु मनुष्यपञ्चादिषु
व्याविष्टस्तेन अत आवेशादेव बहवो मृत्यवः ॥ १६ ॥

तदाहुरन्तिके मृत्युर्दूराऽइत्यन्तिके च दूरे

चेति ह ब्रूयाद्यदह्यामिहाध्यात्मन्तेना-

न्तिकेऽथ यदसावमुत्र तेनो दूरे ॥ १७ ॥

तदाहुरन्तिक इति । समीपदूरवर्तित्ववाक्यमपि एवं व्याख्येयं यत्-
इहाध्यात्ममयमक्षिपुरुषस्तेनान्तिके समीपवर्ती, यत् अमुत्र द्युलोकेऽसौ
मण्डलस्थ पुरुषस्तेन उ दूरवर्तीति ॥ १७ ॥

तद्देश श्लोको भवति । अन्नेभात्यपश्रितो

रसानां संक्षरेऽमृतऽइति । यदेतन्मण्डल-

न्तपति तदन्नमथ सऽप्यपतस्मिन्मण्डले

पुरुषः सोऽत्ता सऽप्यतस्मिन्नन्नेऽपश्रितो

भातीत्यधिदेवतम् ॥ १८ ॥

अथ मृत्योरन्तिकत्वे मन्त्रं संवादपूर्वकमाह-तद्देश श्लोको भवतीति ।
“अन्ने भात्यपश्रितो रसानां संक्षरेऽमृतः” इत्येतावान् मन्त्रः । तमेव श्लोक-
मधिदैवाध्यात्मपरत्वेन व्याचष्टे-यदेतन्मण्डलं तपतीति । यदेतज्जगत्प्रका-
शकं ज्योतिर्मण्डलन्तदन्नं तन्मध्यवर्ती पुरुषो रसानां संक्षरे रसक्षरणवति
अन्ने मण्डले अपश्रितः स्थितः । सोऽमृतो मरणधर्मरहितः पुरुषो भाति ।
दीप्यते इत्यक्षिरेवमर्थः ॥ १८ ॥

अथाध्यात्ममिदमेव शरीरमन्नमथ योऽयन्द-

क्षिणेऽक्षन्पुरुषः सोऽत्ता सऽप्यतस्मिन्नन्नेऽ-

पश्रितो भाति ॥ १९ ॥

अथेति । अध्यात्मं तु इदमेव शरीरमन्नं दक्षिणाक्षिपुरुष एवात्त ।
तथा चान्ते शरीरेऽपश्रितोऽमृताऽक्षिपुरुषोऽत्ता भाति प्रकाशत इति ॥ १६ ॥

तमेतमग्निरित्यध्वर्यवऽउपासते यजुरित्येष

हीदर्थं० सर्व्वं० युनक्ति सामेतिच्छन्दोगा

ऽएतस्मिन्हीदर्थं० सर्व्वर्त्तं० समानमुक्थमिति

बह्वृचाऽएष हीदर्थं० सर्व्वमुत्थापयति

यातुरिति यातुविदऽएतेन हीदर्थं० सर्व्वं

र्व्वतर्व्विषमिति सर्पाः, सर्पऽइति सर्पविद,

ऽऊर्गिति देवा, रयिरिति मनुष्या, मायेत्यसुराः,

स्वधेति पितरो, देवजनऽइति देवजनविदो,

रूपमिति गन्धर्वा, गन्धऽइत्यप्सरसस्तं यथा-

यथोपासते तदेव भवति तद्धैनान्भूत्वावति

तस्मादेनमेवैवित्सर्व्वैरेवैतैरुपासीत सर्व्वर्त्तं०

हैतद्भवति सर्व्वर्त्तं० हैनमेतद्भूत्वावति ॥ २० ॥

एवमधिदैवमध्यात्मं च यः पुरुषः परमात्मा ध्येयत्वेनोक्तस्तस्य प्रशं-
सार्थं नानारूपैरुपासनं दर्शयति—तमेतमिति । यः पुरुषः उक्तः स परमा-
त्मेति सर्वत्र व्याख्येयः । अत एवैतरेये एकमेवाध्यात्ममधिदैवं चैकं परमा-
त्मानं प्रस्तुत्य समाम्नातम् । “एतं ह्येते बह्वृचा महदुक्थमीमांसन्तराम-
न्नावध्वर्यव एतं महाव्रते छन्दोगाः तमस्यामन्तं दिव्ये तं वायवेतमाकाश”
इति प्रक्रम्य “सर्वेषु भूतेष्वेतमेव ब्रह्मेत्याचक्षत” इति । तत्राध्वर्यवो
याजुषा एतं पुरुषमग्निरिष्टकाचयनेन निष्पादितोऽग्निरित्युपासते ।
यजुरिति च यजुःशब्दस्य परमात्मपरतां दर्शयति “एष हीदं सर्वं युन-
क्ती”ति । एषः पुरुष इदं सर्वं जगत् युनक्ति सर्वत्र स्वयं गत इति । अनेन
सर्वव्यापकत्वमुक्तं छन्दोगाः सामवेदिनः सामेत्युपासते । सामशब्दस्य
परमात्मपरतां निर्वक्ति “एतस्मिन्हीद”मिति । एतस्मिन्परमात्मनि कारणे
इदं सर्वं कार्यजातं समानं, समानमिति सामशब्दनिष्पत्तिः । बह्वृच
ऋचो येषां ते बह्वृचा ऋग्वेदिन इत्युपासते । एष इदं सर्व्वमुत्थापयति
जनयतीति उक्थशब्देन परमात्मोच्यते इत्यर्थः । उत्पूर्वात्तिष्ठतेः कप्रत्यये
तकारस्य ककारश्छान्दस इति उक्थशब्दव्युत्पत्तिः । यातुविदो यातुधाना
यातुरित्युपासते । एतेन इदं सर्व्वं यतं नियतं स्वस्वस्थानमनतिलङ्घ्य

स्थापितं वर्त्तत इति । यातुशब्दः पुरुषवाचकः । सर्पाः विषमित्युपासते
 स्वोपजीव्यत्वाद्विषस्योपासनम् एवमुत्तरत्र । सर्पविदः 'अहितुण्डि-
 काः । ऊर्गदुर्गमं, रयिर्धनं, मायाऽन्तर्द्वानादिका, स्वधा पितृभ्यो देयम-
 न्नं, देवजनविदः किन्नराः । स्वधादेवजन इति, रूपं गानादिकौशलं, गन्धः
 स्त्रगादिभोगः, सर्वे स्वोपजीव्यत्वे सति पुरुषमेवोपासते इति तात्पर्यसंग्र-
 हेणाह—यथा यथोपासते तदेव भवतीति । तं परमात्मानं यथा येन रूपेण
 उत येन प्रकारेण वा उपासते स तदेवैतत्स्वरूपो भवतीति । यदुक्तं पूर्व-
 मुपास्यरूपं तं भूत्वा एतानुपासकानवति । तस्मादेवंवित्पुरुषः सर्वरूपी
 भूत्वा जगदवतीति जानतः एतैः सर्वैः पूर्वोक्तैरूपैरग्न्यादिकैरेनं पुरुषमु-
 पासीत स पुरुषः सर्वमेतदग्न्यादिकं भवति सर्वमेतद् भूत्वा एनमु-
 पासकमवति ॥ २० ॥

सऽएष त्रीष्टकोऽग्निर्गोका, यजुरेका सामैका,
 तद्याङ्गाञ्चात्रर्चोपदधाति रुक्मऽएव तस्या
 ऽआयतनमथ यां यजुषा पुरुषऽएव तस्याऽ
 आयतनमथ यां साम्ना पुष्करपर्णमेव
 तस्या आयतनमेव त्रीष्टकः ॥ २१ ॥

यदुक्तं पूर्वस्मिन् ब्राह्मणे एतस्याग्नेर्वोस्मिन् ब्राह्मणे एतस्याग्नेर्वो-
 बोपनिषदिति प्रक्रम्य सा वा एषा वाक्त्रेधा विहिता ऋचो यजूर्दंषि
 सामानि, तेनाग्निस्त्रेधा विहितस्तेन हि त्रयेण चीयत इति । तत्र सूर्यम-
 ण्डलार्चिःपुरुषरूपत्वमेव ऋचः । अर्चिःसामानि पुरुषो यजूंषीति । अथै-
 षामधियज्ञमेवमुक्तं “यदेतन्मण्डलं तपत्ययर्धं स रुक्मोऽथ यदेतदर्चिर्दी-
 प्यत इदं तत्पुष्करपर्णमथ यऽएषऽएतस्मिन्मण्डले पुरुषोऽयमेव स योऽयं
 हिरण्यमयः पुरुष इति । तत्सर्वं पर्यालोच्याह—स एष त्रीष्टकोऽग्निरिति । एष
 चित्याग्निस्त्रीष्टकः त्रिसंख्याकेष्टकः । ता एवेष्टका दर्शयति—ऋगोका, यजु-
 रेका, सामैकेति । तद्यां काञ्चात्रर्चोपदधातीत्यादेरयमर्थः । अत्राग्निपर-
 कामिष्टकामृचा ऋङ्मन्त्रेणोपदधाति सा ऋगिष्टका, साध्यसाधनयो-
 रभेदोपचारादेवमुक्तं, तस्य रुक्म एवायतनम् ऋगात्मकं मण्डलमेवाधि-
 यज्ञे रुक्म इत्युक्तं, यां—यामिष्टकां यजुर्मन्त्रेणोपदध्यात्सा यजुरिष्टका
 तस्याः पुरुष एवायतनं मण्डलाधिष्ठातुः पुरुषस्याधियज्ञं हिरण्यमयपुरुषत्व-
 मुक्तम् । अथ यामिष्टकां साम्नोपदध्यात्सा सामेष्टका तस्याः पुष्करपर्णमे-

१. “व्यालब्राह्मणहितुण्डिकः” इत्यमरः ।

वायतनं सामात्मकार्षिणोऽधियज्ञपुष्करपर्णात्मत्वमुक्तम् । एवमृगादिभेदेन त्रीष्टकोऽग्न्याख्यो यज्ञः ॥ २१ ॥

ते वाऽपतेऽउभेऽपष च रुक्मऽपतच्च पुष्करपर्णमेतं

पुरुषमपीतऽउभे हृक्कसामे यजुरपीतऽपवम्बेकेष्टकः ॥ २२ ॥

एकेष्टकत्वं सम्पादयितुमाह—ते वा एते उभे इति । एष रुक्म एतत्पुष्करपर्णत्वम् । एते उभे एतं पुरुषमपीतः प्राप्नुतस्तदाधारे भवत इत्यर्थः । ऋक्सामे उभे यजुः अपीतः यजुरधीने स्तः । एवं उ एवमेवैकेष्टकः रुक्मपुष्करपर्णयोः पुरुषाधारत्वे ऋक्सामयोश्च यजुरधीनत्वं तस्मादेकेष्टकोऽग्निरित्यर्थः ॥ २२ ॥

सऽपषऽपव मृत्युर्वऽपषऽपतस्मिन्मण्डले

पुरुषो यश्चायन्दक्षिणेऽक्षन्पुरुषः सऽपषऽपवँविद आत्मा भवति स यदैवंविदस्मा-

ल्लोकात्प्रैत्यथैतमेवात्मानमभिसम्भवति सोऽमृतो

भवति मृत्युर्हस्यात्मा भवति ॥ २३ ॥

स एषऽपव मृत्युरित्यादिना वेदितुः फलवर्णनं य एतस्मिन्मण्डले पुरुषो यश्च दक्षिणेनेत्रे स एष मृत्युः स च एवंविदो नरस्यात्मा भवति । स एवंविदस्माल्लोकात्प्रैति म्रियते य एतमेवात्मानमभिसम्भवति प्राप्नोति । अमृतश्च भवति । हि यतो मृत्युरस्यात्मा भवति स एषोऽग्निर्यजुरात्मकोऽधियज्ञम् । अधिदैवं मण्डलमध्यवर्ती अध्यात्मं दक्षिणाक्षिवर्ती पुरुषो मृत्युरूपः । तमात्मत्वेन विद्वानस्माल्लोकात्प्रयन्नेवाऽमृतो भवतीत्यर्थः ॥ २३ ॥

इति श्रीसायणाचार्यविरचिते माधवीये वेदार्थप्रकाशे माध्यन्दिनीये

शतपथब्राह्मणे दशमकाण्डे अग्निरहस्ये तृतीयप्रपाठके

चतुर्थब्राह्मणस्य भाष्यं समाप्तम् ।



इदानीं याज्ञवल्कीयबृहदारण्यककाण्डप्रवर्तकगुरुशिष्यपरम्पराकथनाय
वंशप्रतिपादकं कण्डिकैकादशकं समारभ्यते । तत्र प्रथमान्तः शिष्यः पञ्च-
म्यन्तो गुरुरिति ।

अथ घटं०शुः समानमासाञ्जीवीपुत्रात्साञ्जीवीपुत्रो, माण्डूका
यनेर्माण्डूकायनिर्माण्डव्यान्माण्डव्यः कौत्सात्कौत्सो माहित्येर्मो-
हित्थिर्धामकक्षायणाद्वामकक्षायणो व्वात्स्याद्वात्स्यः शाण्डिल्याच्छा-
ण्डिल्यः कुश्रेः कुश्रिर्यज्ञवचसो राजस्तम्बायनाद्यज्ञवचा राजस्त-
म्बायनस्तुरात्कावषेयात्तुरः कावषेयः प्रजापतेः प्रजापतिर्ब्रह्मणो
ब्रह्म स्वयम्भु ब्रह्मणे नमः ॥ १ ॥

अथ घटं०शस्तदिदंघयठं० शोर्पणाव्याच्छोर्पणाय्यो गौतमाद्वौ-
तमो व्वात्स्याद्वात्स्यो व्वात्स्याच्च पाराशर्याच्च पाराशर्यः सांकृत्याच्च
भारद्वाजाच्च भारद्वाजऽऔदवाहेश्च शाण्डिल्याच्च शाण्डिल्यो बैज-
वापाच्च गौतमाच्च गौतमो बैजवापायनाच्च व्वैष्टपुरेयाच्च व्वैष्टपुरेयः
शाण्डिल्याच्च रौहिणायनाच्च रौहिणायनः शौनकाच्चात्रेयाच्च
रैभ्याच्च रैभ्यः पौतिमाष्यायणाच्च कौण्डिन्यायनाच्च कौण्डि-
न्यायनः कौण्डिन्यात्कौण्डिन्यः कौण्डिन्यात्कौण्डिन्यः कौण्डिन्या-
च्चाश्विनेश्याच्च ॥ २ ॥

आश्विनेश्याः सैतवात्सैतवः पाराशर्यात्पाराशर्यो जातूकर्ण्यो-
जातूकर्ण्यो भारद्वाजाद्भारद्वाजो बैजवापायनाद्बैजवापायनः कौशि-
कायनेः कौशिकायनिर्घृतकौशिकाद् घृतकौशिकः पाराशर्यायणात्पा-
राशर्यायनः पाराशर्यात्पाराशर्यो जातूकर्ण्यजातूकर्ण्यो भारद्वा-
जाद्भारद्वाजो भारद्वाजाच्चासुरायणाच्च यास्काच्चासुरायणस्त्रैवणे-
स्त्रैवणिरौपजन्धनेरौपजन्धनिरासुरेरासुरिर्भारद्वाजाद्भारद्वाजऽआत्रे-
यात् ॥ ३ ॥

आत्रेयो माण्डेर्माण्डिर्गौतमाद्वौतमो गौतमाद्वौतमो व्वात्स्याद्वात्स्यः
शाण्डिल्याच्छाण्डिल्यः कैशोर्यात्काप्यात्कैशोर्यः काप्यः कुमारः

रितात् कुमारहारितो गालवाद्गालवो द्विदर्भीकौण्डिन्याद्विदर्भीकौण्डि-
न्यो घत्सुनपातोबाभ्रवाद्घत्सुनपाद्बाभ्रवः पथः सौभरात्पन्थाः
सौभरो यास्यादाङ्गिरसऽआभूतेस्त्वाष्ट्रादाभूतिस्त्वाष्ट्रो विश्वरूपात् त्वा-
ष्ट्राद् विश्वरूपस्त्वाष्ट्रोऽश्विभ्यामश्विनौ दधीचऽआथर्वणाहध्यङ्ङा-
थर्वणोऽथर्वणो देवादथर्वा देवो मृत्योः प्राध्वर्त्त० सनात्सृत्त्युः
प्राध्वर्त्त० सनः प्रध्वर्त्त० सनात्प्रध्वर्त्त० सनऽएकर्षेर्दैर्षिर्विप्रजित्तेर्वि-
प्रजित्तिर्व्यष्टेर्व्यष्टिः सनारोः सनारुः सनातनात्सनातनः सनगा-
त्सनगः परमेष्ठिनः परमेष्ठी ब्रह्मणो ब्रह्म स्वयंभु ब्रह्मणे नमः ॥ ४ ॥

अथ वर्त्त० शस्तदिदं वयर्त्त० शौर्पणय्याच्छौर्पणायो गौतमाद्गौतमो
वात्स्याद्वात्स्यो वात्स्याच्च पाराशर्याच्च पाराशर्यः सांक्रुत्याच्च
भारद्वाजाच्च भारद्वाजऽऔदवाहेश्च शाण्डिल्याच्च शाण्डिल्यो वैज-
वापाच्च गौतमाच्च गौतमा वैजवापायनाच्च वैष्टपुरेयाच्च वैष्टपुरेयः
शाण्डिल्याच्च रौहिणायनाच्च रौहिणायनः शौनकाच्च जैवन्ता-
यनाच्च रैभ्याच्च रैभ्यः पौत्तिमाष्यायणाच्च कौण्डिन्यायनाच्च
कौण्डिन्यायनः कौण्डिन्याभ्यां कौण्डिन्याऽ और्णवाभेभ्यऽ-
और्णवाभाः कौण्डिन्यात्कौण्डिन्यः कौण्डिन्यात्कौण्डिन्यः कौण्डि-
न्याच्चाग्निवेद्याच्च ॥ ५ ॥

आग्निवेश्यः सैतवात् सैतवः पाराशर्यात्पाराशर्यो जातू-
कर्ण्यज्जातूकर्ण्यो भारद्वाजाद्भारद्वाजो भारद्वाजाच्चासुरायणाच्च
गौतमाच्च गौतमो भारद्वाजाद्भारद्वाजो बलाकाकौशिकाद्बलाकाकौ-
शिकः काषायणात्काषायणः सौकरायणात्सौकरायणस्त्रैवणेस्त्रैवणि-
रौपजन्धनेरौपजन्धनिः सायकायनात्साकायनः कौशिकायनेः
कौशिकाशनिर्घृतकौशिकाद् घृतकौशिकः पाराशर्यायणात्पाराशर्या-
यणः पाराशर्यात्पाराशर्यो जातूकर्ण्यज्जातूकर्ण्यो भारद्वाजाद्भार-
द्वाजो भारद्वाजाच्चासुरायणाच्च यास्काच्चासुरायणस्त्रैवणेस्त्रैवणि-
रौपजन्धनेरौपजन्धनिरासुरेरोसुरिर्भारद्वाजाद्भारद्वाजऽआत्रेयात् ॥ ६ ॥

आत्रेयो माण्डेर्माण्डिगौतमाद्वैतमो गौतमाद्वैतमो वात्स्याह्वा-
त्स्यः शण्डिल्याच्छण्डिल्यः कैशोर्य्यात्काप्यात्कैशोर्य्यः काप्यः
कुमारहारितात्कुमारहारितो गालवाद्गालवो विदर्भीकौण्डिन्याद्विदर्भी-
कौण्डिन्यो वत्सनपातो वाभ्रवाद्दत्सनपाद्वाभ्रवः पथः सौभरात्प-
न्थाः सौभरोऽयास्यादाङ्गिरसादयास्यऽआङ्गिरसऽऽआभूतेस्त्वाष्ट्रादा-
भूतिस्त्वाष्ट्रो विश्वरूपात्वाष्ट्राद् विश्वरूपस्त्वाष्ट्रोऽश्विन्यामश्विनौ
दधीचऽअथर्वणाद्ध्यङ्ङाथर्वणोऽथर्वणो दैवादथर्वा दैवो मृत्योः
प्राध्वर्त्त० सनान्मृत्योः प्राध्वर्त्त० सनात्प्रध्वर्त्त० सनऽपकर्षेऽरेकर्षिर्विप्र-
जित्तेर्विप्रजित्तिर्व्यष्टेर्व्यष्टिः सन्नारोः सनारः सनातनात्सनातनः
सनगात्सनगः परमेष्ठिनः परमेष्ठी ब्रह्मणो ब्रह्म स्वयम्भु ब्रह्मणे
नमः ॥ ७ ॥

अथ वर्त्त० शस्तदिदं वयं भारद्वाजीपुत्राद् भारद्वाजीपुत्रो
वात्सीमाण्डवीपुत्राद्वात्सीमाण्डवीपुत्रः पाराशरीपुत्रात्पाराशरीपुत्रो
गार्गीपुत्राद्गार्गीपुत्रो गार्गीपुत्राद्गार्गीपुत्रः पाराशरीकौण्डिनीपुत्रात्पारा-
शरीकौण्डिनीपुत्रो गार्गीपुत्राद्गार्गीपुत्रो गार्गीपुत्राद्गार्गीपुत्रो वाडेयी-
पुत्राद्वाडेयीपुत्रो मौषिकीपुत्रान्मौषिकीपुत्रो हारिकर्णीपुत्राद्धारिकर्णी-
पुत्रो भारद्वाजीपुत्राद् भारद्वाजीपुत्रः पैङ्गीपुत्रात्पैङ्गीपुत्रः शौनकी-
पुत्राच्छौनकीपुत्रः ॥ ८ ॥

काश्यपीवालाक्यामाठरीपुत्रात्काश्यपीवालाक्यामाठरीपुत्रः कौ-
त्सीपुत्रात्कौत्सीपुत्रो बौधीपुत्राद्बौधीपुत्रः शालङ्कायनीपुत्राच्छालङ्का-
यनीपुत्रो वार्षगणीपुत्राद्वार्षगणीपुत्रो गौतमीपुत्राद्गौतमीपुत्रऽआत्रे-
यीपुत्रादात्रेयीपुत्रो गौतमीपुत्राद्गौतमीपुत्रो वात्सीपुत्राद्वात्सीपुत्रो
भारद्वाजीपुत्राद्भारद्वाजीपुत्रः पाराशरीपुत्रात्पाराशरीपुत्रो वार्कास्नी-
पुत्राद्वाक्कास्नीपुत्रऽ आर्त्तभागीपुत्रादार्त्तभागीपुत्रः शौङ्गीपुत्राच्छौ-
ङ्गीपुत्रः साङ्कृतीपुत्रात्साङ्कृतीपुत्रः ॥ ९ ॥

आलम्बीपुत्रादालम्बीपुत्रऽ आलम्बायनीपुत्रादालम्बायनीपुत्रो

जायन्तीपुत्राज्जायन्तीपुत्रो माण्डूकायनीपुत्रान्माण्डूकायनीपुत्रो मा-
ण्डूकीपुत्रान्माण्डूकीपुत्रः शण्डिलीपुत्राच्छण्डिलीपुत्रो राथीतरीपु-
त्राद्राथीतरीपुत्रः क्रौञ्चिकीपुत्राभ्यां क्रौञ्चिकीपुत्रो वैदभृतीपुत्राद्वै-
दभृतीपुत्रो भालुकीपुत्राद् भालुकीपुत्रः प्राचीनयोगीपुत्रात्प्राचीनयोगी-
पुत्रः साञ्जीवीपुत्रात्साञ्जीवीपुत्रः कार्शकेयीपुत्रात्कार्शकेयीपुत्रः ॥ १० ॥

प्राश्नीपुत्रादासुरिवासिनः प्राश्नीपुत्रऽ आसुरायणादासुरायणऽ
आसुरेरासुरिर्याज्ञवल्क्याद्याज्ञवल्क्यऽउद्दालकादुद्दालकोऽरुणादरुणऽउप-
वेशेऽरुपवेशिः कुश्रेः कुश्रिर्वाजश्रवसो वाजश्रवाज्जिह्वावतो बाध्यो-
गाज्जिह्वावान् बाध्योगोऽसिताद्वार्षगणादसितो वार्षगणो हरितात्कश्य-
पाद्धरितः कश्यपः शिल्पात्कश्यपाच्छिल्पः कश्यपः कश्यपात्त्रैध्रुवेः
कश्यपो नैध्रुविर्वाचो वागम्भिण्याऽ अम्भिण्यादित्यादादित्यानीमानि
शुक्लानि यजूंषि वाजसनेयेन याज्ञवल्क्येनाख्यायन्ते ॥ ११ ॥

वंशोक्ता ऋषयस्तृप्यन्ताम्

श्रीवेदपुरुषार्पणमस्तु

आदित्येन सूर्येण प्रोक्तत्वादादित्यानि । वाजिशालावच्छिन्नानां यजुषां
सूर्येणोपदिष्टत्वं याज्ञवल्क्येन प्राप्तत्वं च पुराणेषु प्रसिद्धम् । तद्वा आदित्या-
त्मत्वादादित्यानीति निरुपरितोऽत्यर्थः^१ । आदित्यो हि वेदात्मा हिरण्य-
गर्भः प्रसिद्धः । तत एव हिरण्यगर्भः प्रसिद्धः । तत एव हिरण्यगर्भात्स-
म्प्रदायोक्तदादिकान्सर्वानेव प्रतिपारम्पर्येणागतोऽयं सम्प्रदाय इति युक्तं
यजुषामादित्यत्वम् । कथम्भूतानि यजूंषि शुक्लानि शुद्धानि । यद्वा ब्राह्म-
णेनामिश्रितमन्त्रात्मकानि इति ॥



समाप्तश्चायं ग्रन्थः ।



१. एष व्याख्योपसंहारग्रन्थ उदक्षरः प्रतिभाति पुनरुक्तबहुलश्च । अतोऽयम्भर्ता लेख इति
यथावस्थित एव स्थापितोऽत्र भवेति विदाङ्गवन्तु विदन्तः ॥

